

ఆంధ్రకవులచరిత్రము.

రెండవభాగము.

మధ్యకాలపు కవులు

ప్రొ. జి. కందుకూరి వీరేశలింగం పంతులుగారు.

ప్రకాశకులు.

కారిణీ సమాజము.

రాజమండ్రి.

వెలదు. 2-8-0.

కీర్తి శేషులైన రావు బహద్దూరు
కందుకూరి వీరేశలింగం పంతులుగారి గ్రంథములు.

ప్రహసనములు

మొదటి సంపుటము

1. అపూర్వబ్రహ్మచర్య ప్రహసనము
2. విచిత్రవివాహ ప్రహసనము
3. మహాబలిరంధ్ర ప్రహసనము
4. పునర్మరణ ప్రహసనము
5. బలత్కారగానవినోద ప్రహసనము
6. కలహప్రియా ప్రహసనము
7. మహామహోపాధ్యాయప్రహసనము
8. యోగనిద్రాప్రహసనం
9. మహావచక ప్రహసనం
10. అసహాయశూర ప్ర॥
11. కలిపురుషశనైశ్చర విలాసము
12. వేశ్యాప్రియా ప్ర॥
13. కౌతుకవర్ధని
14. వినోదతరంగిణి
15. హాస్యసంజీవిని మొదటిభాగము
16. .. రెండవభాగము
17. .. మూడవభాగము

నాటకములు

రెండవ సంపుటము

1. బ్రహ్మవివాహము
2. వ్యవహారధర్మబోధిని
3. తిర్యగ్విద్వన్మహాసభ
(మూషకాసురవిజయం)
4. మహారణ్యపురాధిపత్యము
5. ప్రహ్లాదనాటకము
6. సత్యహరిశ్చంద్ర నాటకము
7. దక్షిణగోగ్రహణము
8. వివేకదీపిక

భాషాంతరీకృతనాటకములు

మూడవ సంపుటము

1. చమత్కార రత్నావళి
2. రాగమంజరి
3. కళ్యాణకల్పవల్లి
4. అభిజ్ఞాన శాకుంతలము
5. రత్నావళి
6. మాలవికాగిమిత్రము
7. ప్రబోధచంద్రోదయము
8. వినీసువర్తక చరిత్రము

వచన ప్రబంధములు

పద్యకావ్యములు

నాల్గవ సంపుటము

1. సత్యరాజా పూర్వదేశయాత్రలు
(1. 2 భాగములు)

2. రాజశేఖర చరిత్రము
3. శుద్ధాంధ్రనిరోష్ఠ్యనిర్వచన

నైషధము

4. రసికజనమనోరంజనము
5. శుద్ధాంధ్రభారత సంగ్రహము
6. అభిగ్యోపాఖ్యానము
7. పథికవిలాసము
8. జాన్ గిల్పిన్
9. నీతిదీపిక

స్త్రీల కుపయోగించు కథలు

అయిదవ సంపుటము

1. సత్యవతీచరిత్ర
2. చంద్రమతీచరిత్ర
3. సత్యసంజీవిని
4. చమత్కార రత్నావళి

ఆంధ్రకవులచరిత్రము.

ద్వితీయభాగము

మధ్యకాలపు కవులు

By

K. VEERESALINGAM

వెల : 2—8—0

| | పుట |
|--------------------------------|-----|
| 29. తెనాలి రామకృష్ణుడు | 164 |
| 30. తిమ్మరాజు | 185 |
| 31. తాళ్ళపాక తిరువెంగళనాథుడు | 187 |
| 32. రాయసము వేంకటపతి | 189 |
| 33. తరిగొప్పల మల్లన | 191 |
| 34. చరిగొండ ధర్మన్న | 192 |
| 35. సారంగు తమ్మయ్య | 196 |
| 36. తురగా రామకవి | 204 |
| 37. చెన్నమరాజు చెన్నమరాజు | 209 |
| 38. తెనాలి అన్నయ్య | 210 |
| 39. సవరిము చిననారాయణ నాయకుడు | 215 |
| 40. దామెర వేంకటపతి | 217 |
| 41. చిత్రకవి పెద్దన్న | 219 |
| 42. యాదవామీత్య కవి | 220 |
| 43. కంసాలి రుద్రయ్య | 223 |
| 44. ఎలకూచి బాలసరస్వతి | 230 |
| 45. ముద్దరాజు రామన్న | 233 |
| 46. చిత్రకవి అనంతకవి | 233 |
| 47. లింగముగుంట రామకవి | 234 |
| 48. లింగముగుంట తిమ్మన్న | 236 |
| 49. వెలగపూడి వెంగనారాధు | 239 |
| 50. రెంటూరి రంగరాజు | 240 |
| 51. సింహాద్రి వేంకటాచార్యుడు | 242 |
| 52. చేమకూర వేంకటకవి | 243 |
| 53. రాజలింగకవి | 252 |
| 54. చిత్రకవి రమణకవి | 254 |
| 55. అందుగుల వెంకయ్య | 258 |
| 56. కాకునూరి అప్పకవి | 261 |
| పేర్లుతెలియని ఇతరకవుల గ్రంథాలు | 265 |



క్రీ. శే. కందుకూరి వీరేశలింగం పాత్రులుగారు.

ఆంధ్రకవులచరిత్రము.

మధ్యకవులు

కృష్ణదేవరాయలు

ఇతఁ డాముక్తమాల్యద యను నామాంతరముగల విష్ణుచిత్తీయ మనుప్రబంధమును రచించిన మహాకవి. ఇతఁడు కవీశ్వరుఁ డయి విద్వత్సహాకవుల నాదరించుట వలననేకాక మహారాజయి యనేకదేశములను జయించుటవలనఁగూడ సుప్రసిద్ధుఁ డయినవాఁడు. దక్షిణహిందూదేశమును పాలించినరాజులలో నింతదేశమును జయించి యేలినవాఁడును, ఇంత ప్రసిద్ధి కెక్కినవాఁడును, మఱియెవ్వడును లేడు. కాఁబట్టి యీతని చరిత్రమును వ్రాయుటకుముం దీతని పూర్వచరిత్రమునుగూడ సంక్షేపముగాఁ గొంతవ్రాయుట యుచితమని తోచుచున్నది. ఈతని రాజధాని బళ్ళారిమండలములోని యానెగొందికి సమీపమున తుంగభద్రాతీరమునం దున్న విజయనగరము. ఈవిజయనగరమునకు విద్యానగరమనియు నామాంతరము గలదు. ఈపట్టణము విద్యారణ్యాస్వామియని మహాప్రసిద్ధిగన్న మాధవాచార్యులవారి యాజ్ఞచేతఁ గట్టఁబడినది. ఈమాధవాచార్యు లాకాలమునందు బుక్కరాజువద్ద మంత్రిగా నుండెను. కంపభూపతి కుమారుఁడైన బుక్కరాజు క్రీస్తుశకము ౧౩౫౦ సంవత్సరము మొదలుకొని ౧౩౭౯ వ సంవత్సరమువఱకును రాజ్యము చేసెను. ఈరాజు హూణశకము ౧౩౩౬ వ సంవత్సరము మొదలుకొని ౧౩౫౦ వ సంవత్సరము వఱకునుగూడ తనయన్నయైన హరిహరరాజుతోఁ గలిసి రాజ్యము చేసెననియు, ఆకాలమునందుఁగూడ మాధవాచార్యుఁడే వారికి మంత్రియనియు, వారికిరాజ్యము మాధవాచార్యుని

వలననే వచ్చెననియు, కొందఱుందురుగాని యది యెంతవఱకు సత్యమో తెలియదు. బుక్కభూపాలుని తండ్రియైన సంగ (కంప) రాజౌకచిన్న సంస్థానాధిపతియైయుండి, మహమ్మదీయులు దండెత్తివచ్చి హిందూ రాజ్యమును నాశనముచేసి యోధుగంటి ప్రతాపరుద్రుని చెఱగొనినది యైన కాలములో తనరాజ్యమును పోగొట్టుకొని యుండును. కొందఱు గొల్లవాడని చెప్పుదురు. కాని యీతని పూర్వస్థితిని నిర్ధానము చేయుటకుఁ దగినయూధారము లేవియు నిప్పుడు కానరావు. ఈ హరిహర బుక్కరాజులు సహితము ప్రతాపరుద్రుని యవసానదశయందు తాతని సేనలో దండనాథులుగా నుండిరని యొకానొకరు వ్రాసియున్నారు. వీరియెట్లున్నను వీ రారంభదశలో రాజ్యహీనులయియుండి తమ ధైర్యసాహసముల వలనను తమ కులగురువైన మాధవాచార్యుని బుద్ధిబలమువలనను రాజ్యము సంపాదించి, స్వతంత్రులై మాధవాచార్యుని మంత్రిగాఁ జేసికొని యీతని యాలోచన ననుసరించి వర్తించుచుండినట్లుమాత్రము నిశ్చయముగా తెలియవచ్చుచున్నది. మాధవాచార్యులు తానొక దేవతను పాసించి యా దేవతను బ్రత్యక్షము చేసికొని యామెవరముచేత బుక్కభూపాలునకు రాజ్యమిప్పించెనని కొందఱును, లక్ష్మీకటాక్షమునుబొంది సన్నిహితురాలయిన లక్ష్మీదేవిని త న్నైశ్వర్య సంతులిగాఁ జేయుమని కోరినప్పు డామె యీతని కాజన్మమునందు లక్ష్మీ లభింపదని చెప్పఁగా జన్మాంతరతుల్యమైన సన్యాసమును స్వీకరించి నైభవములను బొందెనని కొందఱును వ్రాసియున్నారు. ఇవి యిటీసలివారి బుద్ధికల్పితములు. ఇటువంటి కథలను కల్పించుటలో హిందువులకుఁ గల సామర్థ్యము మఱియెవ్వరికిని గానఁబడదు. మాధవాచార్యులకుఁ బూర్వమునందు శంకరాచార్య పీఠమునకు వచ్చిన యతీశ్వరు లాదిశంకరుని వలెను, ఇతర సన్యాసులవలెను పాదచారులయి భిక్షాటనము చేయుచు, శిష్యపరంపరకు తత్త్వబోధను జేయుచువచ్చిరి. ఈ మాధవాచార్యుడు

బుక్కరాజువద్ద మంత్రిగానుండి సమస్తవైభవముల ననుభవింపుచు సన్యసింపింపవాఁ డగుటచేతఁ దాను సన్యాసియయ్యును తొంటివిభవములను విడువఁజాలనివాఁ డయి జనులకుఁ దనయందుఁ గల శౌరవాధిక్యము వలనను, రాజానుగ్రహము వలనను, గజాశ్వాదోళనాది సమస్తరాజ చిహ్నములను ధరించి, పీఠాధిపతుల కిట్టి యైశ్వర్యచిహ్నము లుండవచ్చునని నిబంధనముచేసి సమర్థించుకొనెను. ఏనుఁగులతోను, గుఱ్ఱములతోను, వాద్యములతోను పల్లకులలోనెక్కి సర్వసంగపరిత్యాగులయిన సన్యాసులు మహారాజ వైభవముతో సంచరించుట దేవతావరాయత్తమని సాధించుటకై మనవారీ లక్ష్మీకథను తరువాతఁ గల్పించియుండురు. సన్యాసాశ్రమమును స్వీకరించినప్పుడు మాధవాచార్యులవారు విద్యారణ్యులన్ని నామమును స్వీకరించిరి. వీరికాలమునుండినే జగద్గురువుల మనుకొనెడు స్మార్తాచార్యపీఠస్థులయినయతుల కందఱును గజాశ్వాదులును వాద్యములును పెండ్లిపల్లకులును పరంపరగా వచ్చుచున్నవి. ఈ మాధవాచార్యులవారు గొప్ప విద్వాంసులు. ఆదిశంకరుల తరువాత శంకరాచార్య పీఠమునకు వచ్చినవారిలో మాధవాచార్యులకుఁ బూర్వమునందుఁగాని పరమునందుఁగాని యింతటిపండితులు మఱియెవ్వరును లేరు. ఈయన పరాశరమాధవీయ మనుషేర పరాశరస్మృతి కొక్క గొప్ప వ్యాఖ్యానమును, కాలమాధవీయ మనునొక కాలనిర్ణయగ్రంథమును, శంకరవిజయమును, విద్యారణ్యముని ప్రసిద్ధిగన్న వేదభాష్యమును, నూటయెనిమిది యుపనిషత్తుల కొకవ్యాఖ్యానమును, స్వదర్శన సంగ్రహమును, మాధవసిదానమును రచియించెను. రాఁబోయెడు విజయనగర రాజుల చరిత్రమును దివ్యజ్ఞానముచేత ముందుగానే తెలుపుచు నీ మహావిద్వాంసునిచే రచియింపఁబడిన దన్న కాలజ్ఞానమును పుస్తక మొకటి కలదు గాని యదో విజయనగర సంస్థానము క్షీణించినతరువాత రచింపఁబడిన యాధునికగ్రంథ మయియుండును. మాధవాచార్యులవారు తుంగ

భద్రాతీరమునందున్న పంపానగరమునందు జన్మించిరి; వీరు బుక్కభూపాలునికి కులగురువులు; భారద్వాజసగోత్రులయిన తెలుగు బ్రాహ్మణులు; ఈయన తండ్రి మాయణుడు; అన్న సాయణుడు. అన్నయందును తండ్రియందునుగల గౌరవముచేత మాధవాచార్యుల వేదభాష్యములలో గొన్నిటికి వారిపేరులు పెట్టెను. మాధవాచార్యులు శొంబదినందత్సరముల ప్రాయమున సిద్ధిపొందిరట; ఈయన ౧౩౬౮ వ సంవత్సరమునందు బుక్కరాజుమంత్రి యైయుండిన ట్లొక తామ్రశాసనమువలనఁ దెలియవచ్చుచున్నది. మాధవీయాదిగ్రంథములలో మాధవాచార్యులవారు తమవంశమును దెలుపుచు వ్రాసిన రెండు శ్లోకముల నందుఁ జూపుచున్నాను—

శ్లో॥ యస్య బోధాయనంసూత్రం శాఖాయస్యచయాజుషీ

భారద్వాజకులంయస్య సర్వజ్ఞ స్సహిమాధవః

శ్రీమతీయస్యజననీ సుకీర్తి ర్మాయణః పితా

సాయణోభోగ తాథశ్చ మనోబుద్ధిసహోదరౌ.

బుక్కరాజుతరువాత నాతనికి • కామాక్షి దేవివలనఁ బుట్టినహరిహరనాథుడు ౧౩౭౯ వ సంవత్సరము మొదలుకొని ౧౪౦౧ వ సంవత్సరమువఱకును రాజ్యము చేసెను. ఈ హరిహరరాజునకు మల్లాదేవివలనఁ గలిగిన పుత్రుడైన వీరప్రౌఢదేవరాయలు ౧౪౦౨ వ సంవత్సరమువఱకును, ఆతనిపుత్రుడైన విజయభూపతి ౧౪౦౮ వ సంవత్సరమువఱకును, ఆతనికుమారుడైన దేవరాయలు ౧౪౨౨ వ సంవత్సరము మొదలుకొని ౧౪౪౭ వ సంవత్సరమువఱకును రాజ్యము చేసినట్లు శిలాతామ్రశాసనములవలనఁ దెలియవచ్చుచున్నది. కాని వీ రేయేసంవత్సరములయందు సింహాసన మెక్కిరో యేయేసంవత్సరములయందు పరమపదమును పొందిరో నిశ్చయముగాఁ దెలియదు. బుక్కరాజు

కాలమునుండియు వీరికి మహమ్మదీయులతో యుద్ధములు జరుగుచు వచ్చెను. ౧౩౬౮ వ సంవత్సరమునందు మొట్టమొదట బుక్కరాజు మహమ్మదీయులను యుద్ధములో జయించెను. అతని పుత్రుడైన హరిహరరాజును మహమ్మదీయులతో యుద్ధము చేసి ౧౩౯౦ న సంవత్సరమునందు తురుష్కులను గోవానగరమునుండి వెడలఁగొల్పెను. ఈ హరిహరరాజు హిందూదేవాలయముల కనేకములకు భూదానములు చేసెను. హరిహరరాజయొక్క కడపటిదినములలో సాళువగుండరాజు మంత్రిగా నుండెను. గుండరాజు జైమినిభారతము కృతినందిన సాళువనృసింహరాజుతండ్రి. గుండరాజు మంత్రిగాను దండనాథుఁడుగాను ఉండి కొంత రాజ్యమును సంపాదించెను. తదనంతర మాతనిపుత్రుఁడు సాళువనృసింహరాజు దేవరాయలు సంతానములేక మృతుఁడగుటవలననో మఱియేలాగుననో కర్ణాటకరాజ్యము నాక్రమించుకొనెను. నరసింహరాజునకు తిమ్మరాజునపేరుగల జ్యేష్ఠభ్రాత యొకఁడు గలఁడు. అతఁడే యీశ్వరరాజు తండ్రియైన సాళువతిమ్మరాజుని యోచుచున్నది. సాళువనృసింహరాజు భూదానములు మొదలయిన దానము లనేకములు చేసెను. ఇతఁడు చిత్తూరిమండలములోని వందవాసినగరమునకు పడమట నామడదూరములో నున్నవెల్లము గ్రామములోని దేవాలయమునకు శాలివాహనశకము ౧౩౯౧ వ సంవత్సరమునం దనఁగా హుణశకము ౧౪౬౯ వ సంవత్సరమునందుఁ గొంతభూమి యిచ్చెను; ఈతని రాజ్య కాలములోనే చిత్తూరిమండలములోని య్నూపూరుగ్రామములోని శివాలయమున కొకరిచేత శాలివాహనశకము ౧౩౯౩ వ సంవత్సరమునకు సరియైన క్రీస్తుశకము ౧౪౭౧ వ సంవత్సరమునందుఁ గొంతభూమి యియ్యఁబడినది. ఈ నృసింహరాజు కాలమున తిమ్మరాజు పుత్రుడైన యీశ్వరరాజు దండనాథుఁడుగా నున్నట్లు నరాహపురాణ పీఠికవలనఁ దెలియవచ్చుచున్నది. ఈ నృసింహరాజు మరణానంతర మీశ్వరరాజుపుత్రుఁ

డయిన నరసింహరాజు రాజ్యమునకు వచ్చెను. ఇతఁడు ౧౮౮౭ వ సంవత్సరము వఱకును రాజ్యము చేసినట్లు శాసనములవలనఁ దేలియవచ్చుచున్నది. కొందఱితఁడు ౧౮౦౮ వ సంవత్సరమువఱకు మాత్రమే రాజ్యపరిపాలనము చేసె ననియు, ఆ సంవత్సరము మొదలుకొని యాతని కృష్ణపుత్రుఁ డయిన వీరనృసింహరాయలు పరిపాలనము చేసెననియు చెప్పుచున్నారు. ఇదియే నిజమై యుండవచ్చును. పే రొక్కటియే యై యుండుటచేత శాసనములను పరీక్షించినవారు కొడుకునుగూడ తగ్గడినిగా భ్రమించియుందురు. ౧౮౦౯ వ సంవత్సరమునందు కృష్ణదేవరాయల ప్రభుత్వ మారంభమైనది. కృష్ణదేవరాయలు రాజ్యమునకు రాకముం దాతని యన్నయైన వీరనృసింహరాయలు కొంతకాలము రాజ్యము చేసినట్లు కృష్ణదేవరాయల కంకితము చేయఁబడిన గ్రంథములయం దెల్లను జెప్పఁబడియున్నది:—

క. వీరనృసింహుఁడు నిజభుజ
దారుణకరవాలపరుషధారానాతపీ
రారియగుచు నేకాతప
వారణముగ నేలె ధర నవారణమహిమన్.

క. ఆవిభు ననంతరంబ ధ
రావలయముఁ నాలెచ్చె గృష్ణరాయఁడు చిన్నా
దేవియు శుభమతి తిరుమల
దేవియునుం దనకుఁ గూర్చుదేవేరులుగన్ — నునుచరిత్రము.

క. వారలలోఁ దిప్పాంబకు
మారుఁడు పరిపంధికంధిమంథాచలమై
వీరనరసింహరాయఁడు
వారాళిపరీతభూమివలయం బేలెన్.

శా. వీరశ్రీనరసింహశౌరి సిదపక విశ్వక్షమామండలి

ధౌరంధర్యమున న్జనంబు ముద మంద న్నాగమాంబానుతం
డామూఢోన్నతిఁ గృష్ణరాయఁడు విభుండై రాజ్యసింహాసనం
బారోహించె విరోధులు న్గహనశై లారోహముం జేయఁగన్.—

పారిజాతాపహరణము

శిలాతామ్రశాసనాదులవలనఁ దెలియవచ్చెడు పయివిధమునఁగాక
యీ వంశవిషయ ముయి పలువురు పలువిధముల పరస్పరనిరుద్ధముగా
వ్రాసియున్నారు. అందొక విధము నిందుక్రిందఁ గనఁబఱిచెదను.—

మొదలు — వఱకు

| | |
|-------------------|-----------|
| హరిహర రాయలు | 1336—1350 |
| బుక్క-రాయలు | 1350—1379 |
| హరిహర రాయలు | 1379—1401 |
| విజయబుక్క-రాయలు | 1401—1418 |
| పల్లబుక్క-రాయలు | 1418—1434 |
| గౌడదేవరాయలు | 1434—1454 |
| రాజశేఖర రాయలు | 1454—1455 |
| విజయభూపతి | 1455—1456 |
| ప్రౌఢదేవరాజు | 1456—1477 |
| వీరప్రతాపరాయలు | 1477—1481 |
| మల్లికార్జునరాయలు | 1481—1487 |
| రామచంద్రరాయలు | 1487—1488 |
| విరూపాక్షరాయలు | 1488—1490 |
| నరసింహరాయలు | 1490—1495 |
| నరసరాయలు | 1495—1504 |
| వీరనరసింహరాయలు | 1504—1509 |
| కృష్ణదేవరాయలు | 1509—1530 |

ఈ పట్టిక యొక్క టియే చాలవఱకు శిలాతామ్రశాసనముల లోని కాలము ననుసరించి యున్నది.

కృష్ణ దేవరాయలు జన్మించినదినముగాని సంవత్సరముగాని సరిగాఁ దెలియదు. కృష్ణరాయలజనన • మొకరు ౧౫౬౫ వ సంవత్సరమునందనియు, ఇంకొకరు ౧౫౮౭ వ సంవత్సరమునందనియు వ్రాసియున్నారు గాని యందేది సత్యమయినదియు నిశ్చయించుట కాధారము లేవియు దొరకలేదు. ఇతఁడు శాలివాహనశకము ౧౩౮౭ వ సంవత్సరమునందనఁగా క్రీస్తుశకము ౧౫౬౫ వికృతసంవత్సర పుష్యబహుళ ద్వాదశీ శుక్రవారమునాఁడు పుట్టినట్టు తెలిపెడి యీక్రిందిపద్య మొకటి వాడుకలో నున్నది:—

• ఉ. అందలి శాలివాహనశకాబ్దము లద్రివసుత్రిసోములకా
వందిత మైనయవ్వకృతివత్సరమందలి పుష్యమాసమం
దుం దగుకృష్ణపక్షమున నుండెడిద్వాదశీ శుక్రవాసరం
బం దుదయించెఁ గృష్ణుఁడు శుభాన్వితుఁ డానరసింహముూ ర్తికిన్.

ఇది యెంతవఱకు విశ్వసింపఁదగినదో బుద్ధిమంతులగువా రాలోచించుకొందురుగాక! అయినను, ఇద్ది మొదటివారు చెప్పినకాలముతో సరిపోవుచున్నందున దీని నధికవిశ్వాసార్హముగా నెంచవచ్చును. ౧౫౨౯వ సంవత్సరములో కావలి వెంకటరామస్వామిగారు కలకత్తానగరమునందుఁ బ్రచురించిన దక్షిణహిందూదేశకవుల చరిత్రములో కృష్ణరాయలు తన నలువదవయేట శాలివాహనశకాబ్దములు ౧౫౮౬ వ సంవత్సరమునందనఁగా క్రీస్తుశకము ౧౫౬౪ వ సంవత్సరమునందు మృతినొందినట్టు వ్రాసియున్నారు. దీనినిబట్టిచూడగా నీ రాయలవారు హయాణశకము ౧౫౮౪ వ సంవత్సరమునఁ బుట్టిన ట్టేర్పడుచున్నది. అట్లసాని పెద్దన్న చెప్పినట్టు చాటుధారగా వచ్చుచున్న యీక్రింది పద్యములనుబట్టికూడ కృష్ణదేవరాయల మృతికాల మించుమించుగా దీనితో సరిపోవుచున్నది.

ఉ. బోరన యాచకప్రతతి భూరివిపద్దశ నొందుచుండఁగా
 నారయ శాలివాహనశకాబ్దము లద్రియుగాబ్దిసోములం
 దారణవత్సరంబున నిదాఘదినంబున జ్యేష్ఠశుద్ధ ప
 స్తీరవివాసరంబున నృసింహుని కృష్ణుఁడు చేరె స్వర్గముకొ
 ద్వారక నున్నకృష్ణుఁ డవతారసమాప్తము నొందు కై వడికొ.

ఈపద్యమునుబట్టి శకాబ్దములు ౧౮౮౭ టికి సరియయినహూణ
 శకము ౧౫౨౮ వ సంవత్సరమునఁ గృష్ణరాయ లంతరించినట్లు కానఁ
 బడుచున్నను, ౧౫౩౦ వ సంవత్సరమువఱకు నాతని దానశాసనములు
 విస్తారముగా నున్నందున శాసనములను బరీక్షించిన యిప్పటి వారతఁడు
 ౧౫౩౦ వ సంవత్సరమునందే మృతినొందెనని నిశ్చయించియున్నారు.
 ౧౫౨౩, ౧౫౨౮, ౧౫౨౯ వ సంవత్సరములయం దచ్యుతదేవరాయల
 దానశాసనములు సహితము రెండుమూడు కావచ్చుచున్నను, అవి
 కృష్ణరాయల జీవితకాలములోనే చేయఁబడినవి కావచ్చును. కృష్ణదేవ
 రాయలతండ్రియైన నరసింహరాయనికి తిప్పాంబ యనియు, నాగమాంబ
 యనియు, ఇద్దఱు భార్యలు గలరు. ఆ యిరువురలో తిప్పాంబ
 పట్టపురాణియనియు, నాగమాంబి భోగకాంతయనియు, చెప్పుదురు.
 కొన్ని శాసనములయందుఁగూడ నిట్లే కానఁబడుచున్నది. ఆయిద్దఱు
 భార్యలలో తిప్పాంబకు వీరనృసింహరాయలును, నాగమాంబకు కృష్ణ
 దేవరాయలును పుట్టిరి. నరసింహదేవరాయల కోటమాంబ యని
 యింకొక భార్య యున్నట్టును, ఆమె కృత్యుతదేవరాయలు పుత్రుఁ
 డయినట్టును, శాలివాహనశకము ౧౮౫౯ వ సంవత్సరమునకు సరియైన
 హూణాబ్దము ౧౫౩౭ హేవిశంబి సంవత్సరమున చిత్తూరిమండలము
 లోని సారాయణపురము నొక బ్రాహ్మణునికి దాన మిచ్చుచు నచ్యుత
 దేవరాయలు వ్రాసియిచ్చిన తామ్రశాసనములోని యీక్రింది వాక్య
 ములవలనఁ దెలియవచ్చుచున్నది:-

తిప్పాజీ నాగలాదేవ్యో కాసల్యా శ్రీసుమిత్రయోః
జాతౌ వీరనృసింహేంద్ర కృష్ణరాయ మహీపతిః
అస్మాదోబాంబికాదేవ్యా మచ్యుతేంద్రోపి భూపతిః.

కృష్ణదేవరాయలతండ్రి నరసింహరాజే మధుర శ్రీరంగపట్టణము
మొదలయినవానిని జయించి తద్దేశముల నాక్రమించినట్లు పారిజాతా
పహరణములోని యీక్రిందిపద్యమువలనఁ దేటపడుచున్నది—

సీ. కుంతలేశ్వరుఁడు చిక్కుపడంగవిద్యాపురంబుఁ గైకొని నిజప్రాధీనతపెఁ
బారసీకునకు దుర్భరమానవత్వంబుఁ దొలఁగించె మానవదుర్గసీమఁ
జోళవల్లభునకుసురవధూమధురాధరములిచ్చిమధురాపురంబుగొనియె
శ్రీరంగ పట్టణసీమ ఖడ్గనటీవినోదంబు హావనేంద్రునకుఁ జూపె
నతఁడు నుతికెక్కె రామసేత్వంతరాళ
కలితఊడశ దానవిఖ్యాతయశుఁడు
మండలీకర మేఘమార్తాండబిరుదుఁ
డీశ్వరాధిపు నరసప్రధ్వీశ్వరుండు.

౧౫౦౯ వ సంవత్సరమునకు పరియైన శాలివాహనశకము ౧౪౩౦
శుక్ల సంవత్సర వై శాఖమాసమునందు సింహాసనమునకు వచ్చువఱకును
గల కృష్ణరాయనిచరిత్రము విశ్వాసార్హమైన దేదియు తెలియదు. వీర
నృసింహరాయని పై నిజాపు ప్రేమముకంటెఁ దండ్రి కృష్ణరాయనియెడ
సధికప్రేమమును జూపుచు వచ్చెననియు, అదిచూచి సహింపలేక వీర
నృసింహరాయని తల్లి తన సహత్నిపుత్రుని జంపింపఁ బ్రయత్నింపఁగా
మంత్రియైన తిమ్మరు సాజాడఁ గనిపెట్టి యాతనిని దాఁచి ప్రాణమును
రక్షించి కాపాడె ననియు, తరువాతఁ గొంతకాలమునకు నృసింహదేవ
రాయ లుబ్బుజబ్బుచేత బాధపడుచుఁ బ్రాణావసానకాలమునందుఁ గొడు
కులను బిలిచి తనవ్రేలియుంగరమును దీసికొన్నవాఁడు రాజ్యార్థుఁ డని

చెప్పినప్పుడు తక్కినవారు తీయుట కుపాయముతోఁచక యూరకుండగాఁ గృష్ణరాయలు తనచేతిఖడ్గముతో జనకుసప్రవేలు నటికి యుంగరమును గైకొనెననియు, అతని నాహసమునకు మెచ్చి తండ్రి యాతనినే పట్టాభిషిక్తుని జేయ నియమించి దేహవియోగమును బొందెననియు కథలు చెప్పుదురు. నరసింహరాయని యనంతరమున జ్యేష్ఠుడయిన వీరనృసింహరాయఁడే రాజ్యమునకు వచ్చినట్లు కృష్ణరాయని కంకితము చేయఁబడిన మనుచరిత్రాది గ్రంథములే చెప్పుచున్నందున, ఈ కడపటిసంగతి సత్యమయి యుండదు. కృష్ణదేవరాయఁడు సింహాసనమునకు వచ్చిన శీఘ్ర కాలములోనే యుద్ధయాత్రచేసి తన రాజ్యమును నానాముఖముల వ్యాపింపఁజేసెను. దాసీబుత్రుఁ డగుటచేత నాతనికి సత్కులీనులగు రాజులెవరును గన్య నియ్యనందున సింహాసన మెక్కుసప్పటికి వివాహము కాలేను. కృష్ణరాయలు ౧౫౧౩ వ సంవత్సరమునందు దక్షిణ దిగ్విజయ యాత్రకు బయలువెడలి మహిసూరుదేశములోని యుమ్మటూరు, శివ సముద్రము, శ్రీరంగపట్టణము లోఁబఱచుకొని గంగవంశరాజులను జయింపఁగా, తరువాత మహిసూరుదేశముతయు స్వాధీనమయినది. ఈ దేశమును జయించినసంగతి పారిజాతాపహరణములోని ద్వితీయాశ్వాసాంతమందలి యీ క్రిందిపద్యమునందు సూచింపఁబడినది:—

శా. సమ్మర్దక్షమధీనిబంధనవిధాసంక్రందనాచార్య శూ
రమ్మన్యాచలవజ్రసాత జగతీరక్షాంబుజాక్షౌ శర
ధ్యమ్మార్గస్థసశాస్య రాజ్యసమ స్సహ్యాప్రోద్భవాతీరభా
గుమ్మత్తురి శివంసముద్రపుర వప్రోమ్మలనాడంబరా.

ఆ సంవత్సరమునందే కృష్ణదేవరాయలు నెల్లూరిమండలములోని యుదయగిరిమీఁదికి దండెత్తి, దాని కధికారిగానున్న వీరభద్రపాత్రుని పినతండ్రియైన ప్రహరేశ్వరపాత్రుని జయించి యామర్దమును సాధించెను. అటుతరువాతఁ గృష్ణరాయల మంత్రియైన యప్పాజీ యను నామాంత

రము గల తిమ్మరుసు (సాళువతిమ్మరాజు) నెల్లూరిమండలములోని కని
గిరి (కనకగిరి) కి రాజయినట్టియు, ఓరుగంటి ప్రతాపరుద్రుని సంతతి
వారిలోఁ గడపటివాఁ డయినట్టియు వీరరుద్రగజపతి యాతనికొఱుకొనెను
కృష్ణరాయల కిచ్చి వివాహము చేయుమని సందేశము పంపెను. అతఁడు
హీనకులుఁడైన కృష్ణరాయనికిఁ దనపుత్రిక నియ్యసని స్పష్టముగాఁ జెప్పి
యటువంటి బలవంతునితో విరోధము పెట్టుకొనుటకు సామసింపఁజాలక,
కొమార్తె నిచ్చెద నని చెప్పి రాయలను మంత్రిసహితముగా రప్పించి,
అంతఃపురము చొచ్చినప్పుడు రాజప్రాణములు గొనఁ బ్రయత్నించెను.
కోటలోఁ బ్రవేశించిన తరువాత మంత్రియైన తిమ్మరు సీమోసమును
గసిపెట్టి రాజప్రాణములు కాపాడుటకై తాను రాజవేషమును వేసికొని
కృష్ణరాయనికి సేనకవేషమువేసి తన వెంటఁగొనిపోయెను. కాని కృష్ణ
రాయనిచేతివ్రేలినున్న ముద్రయుంగరమునుబట్టి యతఁడేరాజని యతః
పురములోనివా రానవాలు పట్టిరి. ప్రాణోపద్రవము సంభవింపనున్న
యూ సమయమునందు ధీమంతుఁడైన మంత్రియూపాయమువలన రాజు
తానును మంత్రియు నెట్లో ప్రాణములు దక్కించుకొని పాటిపోయి
స్వదేశమును జేరినతోడనే సేనలనుగూర్చి కనిగిరిమీఁద దండెత్తివచ్చి
వీరరుద్రునిరాజ్యమును, అతనిపుత్రికయైన చిన్నాదేవినిగైకొని, ద్రోహి
యైన యాతనిఁ జంపక కుటుంబసహితముగా వింధ్యపర్వత ప్రాంతము
లకుఁ బాఱఁద్రోలెను. వీరరుద్రునిశుద్ధాంతస్త్రీలు వింధ్యపర్వతము
పాలైన సంగతిని మనుచరిత్రమునం దల్లసాసి పెద్దన యారీతిగా వర్ణించి
యున్నాఁడు :—

మ. ధరకెంధూళులు కృష్ణరాయలచమూఢాటీగతి నిన్వింధ్యగ

హ్వరముల్దూఱుగఁ జూచి తా రచటఁ గాపై యుండుటం జాల న

చ్చెరువై యెఱ్ఱనివీంతచీకటులు వచ్చెం జూడరేయంచు వే

సారిదింజూతురు వీరరుద్రగజరాట్టుద్ధాంతముగ్ధాంగనల్.

కృష్ణరాయలు ౧౫౧౫ వ సంవత్సరమునందు పూర్వదిగ్విజయ యాత్ర వెడలి, ఆ సంవత్సరమునందె కొండవీడు, బెల్లముకొండ, బెజవాడ, కొండపల్లి, రాజమహేంద్రవరము మొదలయిన ప్రదేశములను జయించి, ౧౫౧౬ వ సంవత్సరమునందు విశాఖపట్టణమండలములోని భీమునిపట్టణమున కయిదుక్రోసులదూరములో నున్న పొట్నూరివద్ద రాతిజయ స్తంభమును వేయించి, ఆమండలములోని వీరవల్లి తాలూకాలోని వడ్డాది జయించి, ఉత్కలదేశములోని కటకపురమువఱకును బోయి కటకపురమును గాల్పఁగా, కళింగదేశాధిపతియై యోధ్రదేశమును బాలించుచుండిన బ్రతాపరుద్రదేవుఁడు తనకుమార్తెయైన దిరుమలదేవిని రాజున కిచ్చి వివాహముచేసి సంధి చేసికొనెను. అందుచేతఁ గృష్ణదేవరాయలు రాజమహేంద్రవరమువఱకును గల కళింగదేశమును మరలఁ బ్రతాపరుద్రదేవుని కిచ్చివేసి, ౧౫౧౬ వ సంవత్సరాంతమున కాంచీపురము ప్రవేశించెను. ఈతని ప్రథమభార్యయైన చిన్నదేవికి అన్నపూర్ణాదేవియనియు నామాంతరముగలదు. ఈతనికి దిరుమలదేవియు నన్నపూర్ణాదేవియు నిద్దఱుభార్యలగుటను గృష్ణదేవరాయలు తాను విష్ణుచిత్రియమునం దిట్లు తెలిపియున్నాఁడు.—

క. ఆవిభు ననంతరంబ ధ

రావలయముఁ బూని తీవు రహిమైఁ దిరుమ

లేవియును నన్నపూర్ణా

దేవియుఁ గమలాబ్జముఖులీ దేవేరులుగన్.

ఈతఁడు పూర్వదిగ్విజయయాత్రలో సింహాచలమును దర్శించి నప్పుడు భార్యాసహితముగాఁ జేసినదానమునుగూర్చి సింహాచలదేవాలయములో నేడవ స్తంభముమీఁదఁ జెక్కించిన యీక్రిందియంశమును విశాఖపట్టణమండలచరిత్రమునుండి తీసికొనుచున్నాను.—

“శుభమస్తు శ్రీమన్ మహారాజాధిరాజ పరమేశ్వర మూరు
 రాయరగండ ఆదిరాయ విజయభాషాగీత ప్రవర రాయరగండ యవస
 రాజ్యసంస్థాపనాచార్య శ్రీవీరప్రతాపకృష్ణ దేవమహారాజులువిజయనగరాన
 సింహాసనస్థుడై పూర్వదిగ్విజయయాత్రకు విచ్చేసి ఉదయగిరి, కొండవీడు,
 కొండవల్లి, రాజమహేంద్రవరము మొదలయిన దుర్గాలు సాధించి సింహా
 ద్రీకి విచ్చేసి వ్యస్తిశ్రీ విజయాభ్యుదయ శాలివాహనశక వర్షంబులు
 ౧౪౩౮ అగు నేటి ధాత సం॥ చైత్ర బ ౧౨ స్థిరవారాన సింహాద్రినాథు
 దర్శించి తమతల్లి నాగాదేవమ్మగారికిన్ని తమతండ్రి నరసరాయునిగారికిన్ని
 పుణ్యముగాను దేవునికి సమర్పించిన కంఠమాల ౧-కి ముత్యాలు ౯౯౦
 వజ్రమాణిక్యాల కడిమూలకొడు ౧-టి శంఖచక్రాల పతకం ౧-న్ని
 పయడిపల్లెం ౧-న్ని తూకాలు ౫ ౪౪౨౯౨ కానిమాడలు ౫ ౨౦౦౦
 తమదేవి చిన్నాదేవమ్మగారిచేతను సమర్పించిన పతకం ౧-కి ౫ ౫౦౦
 తిరుమలదేవమ్మగారిచేతను సమర్పించిన పతకం ౧-కి ౫ ౫౦౦ యింత
 మట్టుకు సమర్పించిన ధర్మశాసనము.”

కృష్ణరాయలవిజయములనుగూర్చి పారిజాతాపహరణముసంధును,
 మను చరిత్రమునందును జెప్పబడిన కొన్ని పద్యముల నిం దుదహరించు
 చున్నాను.—

- చ. మునుకొని కొండవీటికడ మూఢత రుద్రుఁడు కృష్ణసదను
 న్మనసిజునిన్ జయించె నది మానుషమే సరసేంద్రు కృష్ణరా
 యన్యపతి కొండవీటికడ నాహనభూమిఁ బ్రతాపరుద్రసం
 దనుఁ డగువీరభద్రుఁ గిరుణామతిఁ గాచె జగత్ప్రసిద్ధిగన్.
- చ. నెలకొని కృష్ణరాయధరణీవిభుఁ డుత్కలభూమిపాలుతోఁ
 గలన నెదిర్చి హస్తీకరకొండతతు ల్మసకంపుఁబాములై
 మలసినచోటఁ గూడిన సమగ్రయశోవససంబు గప్పి తా
 వలవఁగఁ జేసె భూసతిని వశ్యవిధిజ్ఞుఁడుగాన నేర్పునన్.

సీ. ఉదయాద్రి వేగనత్యుద్ధతి సాధించెవినుకొండ మాటమాత్రన హరించె
 గూటము ల్సెదరంగఁగొండవీడగలించె బెల్లముకొండ యచ్చెల్ల జెఱిచె
 వేలుపుకొండ నుద్వృత్తి భంగము సేసె జల్లిపల్లె సమగ్రశక్తిఁగూల్పె
 గినుకమీఱ ననంతగిరి క్రిందుపడఁజేసె గంబంబుమెట్లు గ్రక్కునఁగదల్పె
 బలనికాయము కాలుముట్టల నడంచు
 గటకమును నిక సనుచు సుత్కలమహీశుఁ
 డనుదినమ్మును వెఱచు నెవ్వనికి నతఁడు
 రాజమాత్రుండె శ్రీకృష్ణరాయవిభుఁడు :—చారిజాతాపహరణము.

సీ. తొలుదొల్ల నుదయాద్రిశిలఁదాఁ కితిండించు నసిలోహమున
 వెచ్చనయిజనించె
 మఱికొండవీ డెక్కి మాగ్గొని నల్మొనయలకసవాపాత్రు నంటిరాఁజె
 నటసాగి జమ్మిలోయఁబడి వేగదహించె ఁగోనబిట్టెర్చెఁగొట్టానఁదగిలె
 గనకగిరిస్ఫూర్తి గరఁచె గౌతమిఁ గ్రాఁచె నపులనాపొట్టూరు రవులు
 కొనియె

మాడెములు వ్రేల్చె నొడ్డాది మసియొనర్చె
 గటకపురిఁ గాల్చె గజరాజు గలఁగిపఱవఁ
 దోఁకచిచ్చన నొర యుద్ధురతఁ గృష్ణ
 రాయబాహుప్రతాపజాగ్రన్మహాగ్ని.

చ. అభిరతిఁ గృష్ణరాయఁడు జయాంకములన్ లిఖించి తాళన
 న్నిభముగఁ బొట్టుచూరికడ నిల్పినకంబము సింహభూధర
 ప్రభు తిరునాళ్ళకుం దిగునురప్రకంబు కేళింగమేదినీ
 విభు నపకీర్తికజ్జలమువేమఱుఁబెట్టిపఱించు నిచ్చలున్ :-మనుచరిత్రము.

పూర్వదిగ్విజయయాత్ర చేసి వచ్చినతరువాత మూడుసంవత్సర
 ములవఱకును కృష్ణదేవరాయలు యుద్ధము లేమియుఁ జేసినట్టు కానఁ
 బడదు. అతఁ డాకాలమునందంతటను విద్యావ్యాసంగమునందు ప్రౌఢు

పుచ్చుచుండెను. అల్లసానిపెద్దన తనస్వారోచిషమును చరిత్రమును, నంది
తిమ్మన తనపారిజాతాపహరణమును, ౧౫౧౩ వ సంవత్సరమునకు తరు
వాతను ౧౫౨౦వ సంవత్సరమునకు గోపలను కృష్ణదేవరాయనికంకితము
చేసిరి. ౧౫౧౯ వ సంవత్సరాంతమునందు బీజపురమహమ్మదీయులతో
యుద్ధము చేసి, ౧౫౨౦ వ సంవత్సరమునందు సుల్తానయిచండోడిల్ ఖానుని
జయించెను. ఈయుద్ధవార్త పూర్వోక్తములైన రెండుగ్రంథములయందు
నుదహరింపఁబడకపోవుటచేత నవి యీ యుద్ధమునకుఁ బూర్వమునందే
రచియింపఁబడినట్లు నిశ్చయింపవలసియున్నది. అయినను గృష్ణదేవ
రాయలే తన యాముక్తమాల్యదయందు దీయుద్ధవృత్తాంతము నీక్రింది
పద్యముచేఁ జెప్పియున్నాఁడు :—

మ. అలుక న్నోటకధట్టికాఖురపుటీహాల్యన్లురాసానిపు
చ్చలువోఁ దున్ని చలచ్చమూగజమదాసారపుత్తిన్ గీర్తిపు
ష్కలసస్యం బిడి యోకధాటి బళిరా కట్టించితో దృష్టి కే
ఁగులఖానోగ్రకపాల మర్థపహరిద్భూజాంగలశ్రేణికన్.

పంపుపద్యమునుబట్టి యాముక్తమాల్యద ౧౫౨౦ వ సంవత్సర
మునకుఁ దరువాత రచియింపఁబడిన యేర్పడుచున్నది. ఓరుగల్లు, గోల
కొండ మొదలయిన సంస్థానములనుగూడ జయించి యితఁడు తనరాజ్య
మును దక్షిణహిందూస్థానమునందంతటను వ్యాపింపఁజేసెను. ఈదక్షిణ
దేశమును పాలించినరాజులలో నింతగొప్పరాజ్యమేలినరాజు మఱియెవ్వఁ
డును లేఁడు. ఓడ్డీరాజు లయిన గజపతులను, తురుష్కరాజు లయిన
యశ్వపతులను, తెలుఁగురాజు లయిననరపతులను, జయించుటచేత నీత
నికి మూరురాయరగండఁడని బిరుదు కలిగినది. ఇటువంటి బిరుదము
లనేకము లీయనకుఁ గలవుగాని యవి యన్నియు నిందు వివరించుట
యనావశ్యకము. ఈతఁడు శ్రీరంగపట్టణము, మధుర, తిరుచనాపల్లి,
మళయాళము మొదలయిన దేశములను పాలించుటకు తెలుఁగునాయకు

లను పాలకులనుగా నేర్పఱచెను. ఈతఁడే తుంగభద్రానదికి విజయనగర మువద్ద వగతైన కట్టెను. ఈతనికి తిమ్మరుసు మంత్రిగా నుండెనుగాని యశఁడు రాజునకంటె మూఁడు సంవత్సరములు ముందుగా మృతి నొందెను.

ఈకృష్ణదేవరాయలది తుళువవంశము. ఇంటిపేరు సాళువవారు; పూర్వు లాపఱకు వసియించిన గ్రామసామములనుబట్టి సంపెటవా రనియు, సెలగోలవా రనియు కూడ గృహనామము గలదు. ఈకడపటి రెండుపేరులును కరణములు వ్రాసియుంచిన కొండవీటికవితె చరిత్ర మునం దుదాహరింపఁబడి యున్నవి. ఇంతవఱకును రాజయొక్క విజ యములనుగూర్చి సంతేపముగా వ్రాసియున్నాను. ఇక నీతనిచాండిత్య ప్రభావాదులనుగూర్చి కొంత వ్రాయవలసి యున్నది. పూర్వకాలము నందు భోజరాజు సంస్కృతభాష నాదరించినట్లే యితఁ డాంధ్రభాష నాదరించి కవులను సమ్మానించి గ్రంథరచన చేయించుటచేత నీతని కాంధ్రభోజుఁడని బిరుదనామము గలిగినది. ఇతఁడు కవుల నాదరించి కావ్యములు చేయించుటయేకాక తానుకూడ విద్వాంసుఁడై సంస్కృ తాంధ్రములయందు గ్రంథములను రచియించుటకు సమర్థుఁ డయియుం డెను. ఈతఁడు సంస్కృతమునందుఁ బెక్కుగ్రంథములు రచించినట్లు విష్ణుచి త్తీయమునందలి యీపద్యమునందుఁ జెప్పఁబడియున్నది. —

సీ. పలికి తుత్ప్రేక్షోపమల జాతిపెం పెక్క రసికులౌనన మదాలసచరిత్ర
భావధ్వనివ్యంగ్యసేవధిగాఁగఁ జెప్పితివి సత్యావధూప్రీతనంబు
శ్రుతిపురాణోపసంహిత లేర్చి కూర్చితి సకలకథాసారసంగ్రహంబు
శ్రోత్రఘచ్ఛటలు విచ్చుగరచించితిసూక్తి నై పుణిష్ఠానచింతామణిశృతి
మఱియు రసమంజరీముఖ్యమధుర కావ్య
రచనమెప్పించుకొంటి గీర్వాణభాష

నంద్రభాష యసాధ్యంబె యందు నొక్క
కృతి వినిర్మింపు మీక మాకుఁ బ్రియముగాఁగ.

అయినను కృష్ణదేవరాయలు రచించిన యీసంస్కృత గ్రంథము లేవియు నిప్పుడు గానరాకున్నవి. సంస్కృతముమాట యెటు న్నను కవులను బ్రోత్సహించి కావ్యములను చేయించియు తాను జేసియు తెలుఁగుభాష కీయన మహాపకారము చేసి యున్నాఁడు. ప్రబంధరచనము క్రొత్తగా నీ కృష్ణదేవరాయల కాలమునందే యారంభ మైనది. అంతకుఁ బూర్వమునందున్న కవులు సంస్కృతమునుంచి యిహ హాసములను బురాణములనుమాత్రము తెనిగించుచు వచ్చిరి. వారిలోఁ గేతన యనుకవి యాజ్ఞవల్క్యధర్మశాస్త్రమును, దండివిగచితమైన దశకు మారచరిత్రమును, శ్రీనాథుఁడనుకవి శ్రీహర్షవిరచితమైన నైషధకావ్య మును పద్యకావ్యములనుగాఁ దెలిగించిరి. బాణవిరచితమైన కాదంబరి యాంధ్రీకరింపఁబడినట్టు కానఁబడుచున్నదిగాని కొన్ని లక్షణగ్రంథముల యందుహరింపఁబడిన పద్యములుతెక్క గ్రంథ మెక్కడిను పూర్ణముగా దొరకకున్నది.

ఏది యెట్లున్నను గృష్ణదేవరాయలకిఁ బూర్వకాలమునందలికవులు రచించిన యాంధ్రగ్రంథములన్నియు సంస్కృతమునుండి చేసిన భాషాం రములేకాని స్వబుద్ధికల్పితముగా రచించిన నూతనగ్రంథముం దొక్క టియుఁ గానరాదు. తెలుఁగునందు నూతనముగా ప్రబంధరచనచేసి తరు నాతివారికి దారిచూపినవాఁడు కృష్ణదేవరాయల యాస్థానకవియైన యల్లసాని పెద్దనామాత్యుఁడు. అతఁడు రచించిన మొదటిప్రబంధము స్వారోచిషమునుసంభవమును మనుచరిత్రము. ఈ గ్రంథమునందలి కథ మార్కండేయ పురాణమునుండి గ్రహింపఁబడినది. మొట్టమొదట నీమనుచరిత్రమును ప్రబంధరూపమున రచింపఁబట్టియే పెద్దనాథ్యున కాంధ్రకవితాపితామహుఁ డను బిరుదనామము కలిగినది.

కృష్ణదేవరాయలకు సంస్కృతాంధ్రములయం దసాధారణపాండిత్యము గలిగియుండుట నాతఁడు రచించిన యాముక్తమాల్యదయే సహస్రముఖముల ఘోషించుచున్నది. ఆముక్తమాల్యద కృష్ణరాయ కృతియు కాదనియు దానిని తదాస్థానకవియైన పెద్దనార్యుఁడు రచించి పుస్తకమునఁ దనప్రభువునకుఁ గర్తృత్వమును నారోపించెననియు వాడుక కలదుగాని యదియంతగా విశ్వసనీయముగాదు. కృష్ణదేవరాయ ల్లసాసి పెద్దనను, రామరాజభూషణుని, ప్రబంధములను రచించి తెమ్మని న్యూఁజిపించెననియు, తదాజ్ఞానుసారముగా వారిగువురును గ్రంథరచనచేసి తమప్రబంధములను దీసికొనిరాఁగాఁ జూచి రాజు వసుచరిత్రమునకంటె మనుచరిత్రము లేతపాకమునఁ బడినదని యభిప్రాయము తెలిపెననియు, అందుమీఁద పెద్దన “యాముక్త మాల్యద” యనుపేర విష్ణుచిత్తుని చరిత్రమును రచించి తీసికొనిరాఁగా విష్ణుచిత్తీయము ముదురుపాకముగా నున్నదనియె ననియు, చెప్పుదురుగాని యిదియంతయు నితీవలివారి న్యకపోలకల్పితము. వసుచరిత్రమును రచించిన రాజరాజభూషణుఁడు కృష్ణదేవరాయని కాలమునం. దుండెనో లేడోయని సందేహింపవలసి యున్నది. ఉండినక్షమున నతఁ డాకాలమునఁ బిన్ననయసువాడయి యుండవచ్చును. ఆముక్తమాల్యదయు మనుచరిత్రమును రచింపఁ బడినతరువాత నేబదియేడ్లకుఁగాని రామరాజభూషణుఁడు వసుచరిత్రమును రచింపలేదు. కాబట్టి పయికథ యెంతమాత్రమును నమ్మదగినదికాదు. ఆముక్తమాల్యదకును, మనుచరిత్రమునకును శైలియందు విశేషభేద ముండుటచేతను, ఆముక్తమాల్యద వ్యాకరణదోషయుక్తమయినదిగా నుండుటచేతను, ఆరెండుపుస్తకములు నేకకవిచే రచింపఁబడినవి కావని నిశ్చయముగాఁ జెప్పవచ్చును. పెద్దనకవిత్వములో లేనియి కారసంధులును, తత్సమశబ్దములం దకారసంధులును, క్షార్థక సంధులును, ఆముక్తమాల్యదయందుఁ గానఁబడుచున్నవి అందుఁ

గొన్నెటి నిందు క్రిందఁ జూపుచున్నాను :—

ఇ క ర స ం థు లు.

౧-గీ. నిం గిటు త్రిశంకుకతన మాతంగవాటి

యయ్యె నిఁక నుండఁదగదని యవనికరిగి

నట్టి నక్షత్రతారాగ్రహళియనఁగఁ

గాంతనవరత్నరాసు లంగళ్ళఁ బొలుచు. ఆ ౨.

ఇందు మొదటిపాదమునందు “నింగి + ఇటు = నింగిటు” అని ప్రయోగింపఁబడినది.

౨-చ. హతల నొనర్చె మోహితల నల్ల యయోముఖ నాపులస్య భూ
సుతను విరూపతాట ననుచో ముసలికొ బెదనిట్టతాడువం

టతివ రమించెఁ దా ముసలి యయ్యు రహిస్మఱుగుజ్జప్రేష్యకై

ధృతిచెడి యుగ్రసేనునకుఁ బ్రేష్యత నొందియు దిద్ది పోలఁడే. ఆ-గీ

ఇందు మూడవపాదమునందు “నిట్టతాడువంటి + అతివ = నిట్టతాడు
వంటివ” అని ప్రయోగింపఁబడినది.

తత్సమములం దకారసంధులు.

౧-చ. అడుగుననుండియుం బదిలమై చద లంటెడుకోటనొప్పు ప్రో

త్పాదనికడంక దంచెనపుచేతులఁ గం గనుకాసె దూఱఁగా

నడుమనె యున్కిఁజేసి యల నాకపురి స్సరికై పెరింగి లా

వెడలఁగఁ బట్టి నేయుటకు నెత్తె ననం జను మల్లు పోరునకొ. ఆ-౨

ఇచ్చట రెండవచరణమున “గంగ + అను = గంగను” అని ప్రయోగింపఁబడినది.

౨-చ. తడితల డిగ్గిముంప జడతం దుదతెప్పలఁ గన్నువిప్పి పు

ల్పొడుచుచు నీరు ముంగరలపోలిక ముక్కులఁగూడ నోటఁ గొం

తొడియుచు గూటికట్ట సగ మొత్తుచు తెక్క-విదిర్పు మున్నగా

వడఁగుటెకాక చేప్పుడిగెవక్షము పడులుజానువుల్ చొరన్. ఆ-౪

ఇచట నాలవచరణమందు “చేప్ట + ఉడిగె = చేప్టుడిగె” అని ప్రయోగింపఁబడినది.

3-శా. అబ్రహ్మణ్యము లోనవై చుకొనె నన్యాయంబున న్నతున్సతం
దాబ్రహ్మదులమేర నిల్పియుఁ బ్రభుత్వం బూఁదియుఁ ద్రోతురే
యీబ్రక్కంద్విజుఁ జూడరయ్య సభవా రీరంగభ ర్తంచు దుః
ఖాబ్రాశింబడి బాష్పకంతుఁడు సముద్యద్దోఃశలాలుండునై. ఆ-౩

ఇచట మూడవచరణమున “రంగభ ర్త + అంచు = రంగభ ర్తంచు” అని ప్రయోగింపఁబడినది.

౧సీ. కొంగవల్లులుకులంగుభులఁబట్టుక జబ్బలంటఁగుట్టిడవెజ్జనరయు నారు
తలఁబడ్డ గుదియదెబ్బలఁ బాఁతమసియిడియంబలిగంజిండ్లనడుగువారు
తమసేగఁజెప్ప లో దయమీఱ వినిచీరఁజిం చిచ్చువారి దీవించుపారు
నొలఁబడ్డ వెపమునఁ గలలేసిసిరిఁజెప్పి చుట్టలపై దాడి వెట్టువారు
నై నపాంథులచేతఁ గ్రందె నయూళ్ల
జాడగా నిటఁ దెచ్చి యిన్నిడడించి
వారు నీ రానఁబోవనొ వ్వారిమగిడి
వచ్చునాలోన నీరూపువచ్చెనాకు. ఆ-౩

ఇచ్చట మూడవపాదమునందు “చించి + ఇచ్చు = చించిచ్చు” అని ప్రయోగింపఁబడినది. మఱియు నీపద్యముచందే మొదటిచరణమున “పట్టుకొని” యనుటకు “పట్టుక” యనియు, రెండవచరణమందు “గంజి + ఇండ్ల = గంజిండ్ల” ననియు వ్యాకరణదుష్టములయిన ప్రయోగము లున్నవి. ఈవిధముగానే,

శా. ఎట్టా యిట్టగునయ్యపల్క- దయలే కీన్నాళ్లు నీకూడె యీ
పొట్టంబెట్టి మహాఘులబ్ధిఁ దనువుం బోషించి యెన్నాళ్ల కే
నెట్టే నొక్కతపస్వి యొక్కవ్రతి రాఁడే చూడఁడే తత్కృప
బుట్టు స్నీగెద దీని నా నొదవి యొపుణ్యాత్మ యెట్లంటివే — ఆ ౩.

“పుట్టున్నీ గెద” (పుట్టుక + ఈగెద) మొదలయిన వ్యాకరణ విరుద్ధములైన ప్రయోగములు మఱి కొన్నియందుండుఁ గానవచ్చుచున్నవి. కాఁబట్టి యీ యాముక్తమాల్యద సర్వలక్షణవేత్త యయిన యల్లసాని పెద్దన విరచితము కాదనుట స్పష్టము. అంతేకాక యీపుస్తకము పెద్దనకవనమువలె మృదువైనదియు, నల్లికగలదియుఁగాక కటుపదభూయిష్టముగా నున్నందునను పెద్దనార్యకృతము కాదని నిశ్చయింపవలసి యున్నది. అయినను కృత్యాద్యవస్థయందు వంశావళిలో పెద్దన ప్రణీత మయిన మనుచరిత్రములోని పద్యములే యందుఁ గానఁబడుచున్నందున రెంటికిని గృతికర్త లొక్కరేయని యూహింపవలసి యుండునని కొందఁ జిందురుగాని యాయూహా సరియైనదికాదు. వంశావళిలో కృష్ణదేవరాయని జయములును గుణవర్ణనలు చూత్రమే యధికముగా నున్నందున, ఆత్మస్తుతిని దన పద్యములతోఁ జేసికొనుట కిష్టములేనివాడయి కృష్ణదేవరాయలు ప్రథమపురుషములను మధ్యమపురుషములనుగా మార్చి వేంకటేశ్వరుఁడు తన్నుఁగూర్చి పలికినట్లుగా మనుచరిత్రములోని పద్యములనే తన యాముక్తమాల్యదయందు వేసికొనియుండును. అయినను విష్ణుచిత్తీయమునందు ముఖ్యముగా నయినదవ యాటవ యాశ్వాసములయందు పెద్దనపద్యములవంటి “యల్లిక జిగిబిగి” గల పద్యములును బెక్కులు కానఁబడుచున్నందునఁ గృష్ణదేవరాయలు తన యాస్థాన కవి శ్వరులైనవారి సాహాయ్యమును స్వగ్రంథరచనమునందుఁ బొందియుండును. ఒక్కసాహాయ్యమే యచనేర? ఆ యిరువురుకవులును ముఖ్యముగా నాంధ్రకవితాపితామహుఁ డని పేరొందిన యల్లసాని పెద్దనయు రచించిన పద్యములే పెక్కు. లాముక్తమాల్యదయందున్నట్లు కానఁబడుచున్నవి. అంతమాత్రముచేత గ్రంథకర్తృత్వమును వారి కారోపించుట వలచుపడదు. గ్రంథమును రాజేచేయఁగా తదాస్థానకవులు కొన్ని పద్యములను మార్చియు, కొన్ని పద్యములను తమవిచేర్చియు నుందురు. కృతి

కర్త కృష్ణదేవరాయలునుట కాశ్వాసాంతమునందును కృత్యాదియందును జెప్పబడుటమాత్రమే కాక “పలికితు త్రేప్తోహమల” నిత్యాది పద్యములో నుదాహరింపబడిన తద్రచిత గ్రంథనామములును తత్కర్తృత్వమును స్థాపించుచున్నవి.

ఈ కృష్ణరాయలు కవిత్వమునందు సమర్థుడని యాతనికాలమునం దాము క్తమాల్యదను రచించుటకుముందే యీతని యాస్థాన కవులు చెప్పియుండుటకూడ విష్ణుచిత్తీయము కృష్ణరాయకృత మగుటను స్థిరీకరించుచున్నది. ఈరాజు కవిత్వమునందు నిపుణుడగుటను సూచించుచు రాజునుగూర్చి “కవితాప్రావీణ్యాఫణీశ” యను విశేషణము నుపయోగించిన పారిజాతాపహరణములోని నంది తిమ్మనార్యునిపద్యము నొకదాని నిందు క్రిందఁ బొందుపఱచుచున్నాను:—

క. శ్రీ వేంకటగిరివల్లభ

సేవాపరతంత్రహృదయ చిన్నమదేవీ

జీనితనాయక కవితా

ప్రావీణ్యాఫణీశ కృష్ణరాయమహీశా. ఆ ర.

అక్కడక్కడ వ్యాకరణ స్థానిత్యము లున్నను కటువుగానున్నను మొత్తముమీఁద విష్ణుచిత్తీయముయొక్క కవిత్వము మిక్కిలి ప్రౌఢముగాను, అర్థగాంభీర్యము కలదిగాను, అలంకార బహుళమయి స్వభావవర్ణనలు కలదిగాను ఉన్నది. అందుచేతనే రేఫ శకటరేఫములనిమిత్తమయి పెనఁగులాడిన యప్పకవివంటివాఁడు సహితము యతిప్రాసములయందు ద్విరేఫమైత్రి నంగీకరించిన యీ కవిగ్రంథమును గుణబాహుళ్యమును బట్టి లాక్షణికమైనదానినిగా నంగీకరించి తన లక్షణగ్రంథమునం దాము క్తమాల్యదనుండి పద్యములను లక్ష్యములనుగాఁ దీసికొని యున్నాఁడు.

తాను బూర్వము దిగ్విజయయాత్రకు వెడలి బెజవాడయందుఁ గొన్నిదినములుండి కృష్ణామండలములోని శ్రీకాకుళముసందలి యాంధ్ర విష్ణుదేవుని సేవింపఁబోయిన హరివాసరమునాటి యాదేవుఁడు స్వస్థములోఁ తొచి వేంకటేశ్వరుని కంకితముగాఁ దెనుఁగుగ్రంథమును జేయు మనఁగా విష్ణుచిత్తమును రచించినట్లు కవి తనగ్రంథమునం దీక్రింది వచనములతోఁ జెప్పియున్నాఁడు.

“...కళింగదేశవిజగీషామనీషం దండెత్తిపోయి విజయవాటిం గొన్నివాసరంబులుండి శ్రీకాకుళ సికేతునుండుగు నాంధ్రమధుసుధను సేవింపఁబోయి హరివాసరోపవాసం బచ్చటఁ గావింప నష్టశ్యాత్రాత్ర చతుర్థయామంబున.

*

*

*

*

*

కీ. తెలుఁ గదేలయన్న దేశంబు తెలుఁ గేను
దెలుఁగువల్లభుండఁ దెలుఁగొకొండ
యెల్లనృపులుఁ గొలువ నెఱుంగనే బా పాడి
దేశభాషలందుఁ దెలుఁగు లెస్స.

క. అంకితమో యన నీ కల
వేంకటపతి యిష్ట మొనవే ల్పగుటఁ దదీ
యాంకితము చేయు మొక్కొక
సంకేతము కా కతఁడె రస న్నేఁ గానే.

కళింగదేశ విజయయాత్ర కయి వెడలి విజయవాటి (బెజవాడ) కి వచ్చినది హూణశకము ౧౫౧౫ వ సంవత్సర మగుటచేత రాజ్యగ్రంథము నాసంవత్సరమునందుఁ జేయనుదేశించి ప్రారంభించియుండును. అయినను నుదహరించిన యుపోద్ఘాతములోని “అలుకన్ ఘోటక” ఇత్యాది పద్యమునందు వర్ణింపఁబడిన (౧౫౨౦ వ సంవత్సరమునందు జరిగిన) యేడిల్పా

నుని జయించినవర్ణన మిందుండుటనుబట్టి యీ గ్రంథము ౧౫౨౦ వ సంవత్సరమువఱకును ముగింపబడలేదు. ఈ పుస్తకమునందలి పద్యములు మొత్తముమీఁద శ్రుతికటువులుగా నున్నను, పేర్కొనబడిన లర్థగాంభీర్యము కలవిగా నుండుటయే కాక మృదుమధురపదగురభతములై కూడ నున్నవి. కవియొక్క ప్రౌఢిమయు కవననైపుణ్యమును దెలియుటకయి కొన్ని పద్యముల నిందుదాహరించుచున్నాను :—

మ. శయపూజాంబుజము ల్లుటి దడఁబడం జన్దోయి లేఁగొనుపై
దయఁదప్ప న్బనుసాడి పాగడపుఁబాదం బొప్ప జెంగల్వడి
గ్గియనీ రచ్యుతమజ్జనార్థము కటిం గీలించి దివ్యప్రబం
ధయుగాస్య ల్ద్రివిడాంగన ల్నడుతు రుద్యానంబుగోత్రోవలన్. ఆ-౧

చ. బలసిన హల్లకచ్చటలపైఁ దమజుంజురుముంట్లు రాయఁగాఁ
గలమములుండుఁ బండియెఱుగంబడి నీ రెడలింపఁ దృష్ట లోఁ
దలకొన వంగి మున్ జలముఁద్రావెఱు క్రిందటివేళ్ళు మీఁదట
న్నిలిసి మరందమానుకరణి న్నికటోపవనాసలాహతిన్. ఆ-౧

మ. తరుణు ల్లియొఱు న్గుచంబులునువం దచ్చెత్తము ల్దీములై
పెరరేపం జనుదెంచెఁగాక రవిదీప్తి గుంకి పాతాళగ
హ్వారముం దూఱినవాని నీయదుకుత్రాళ్ళా తెచ్చునా దీర్ఘత
చ్చిరకృష్టిం గనునట్టిశై త్య మలరించె న్నూతులం దత్తతీన్. ఆ-౨

మ. గృహసమ్మార్జనమో జలాహరణమో శృంగారపల్వంకికా
వహనంబో వనమాలికాకరణమో వాల్లభ్యలభ్యద్వజ
గ్రహణంబో వ్యజనాతపత్రధృతియో ప్రాగ్దీపికారోపమో
నృహరీ వాదము లేల లేరె యితరు ల్నీలీలకుం బాత్రముల్. ఆ-౨

ఉ. నావుడు వార లమ్మనుజనాధున కిట్లని రుబ్బి నేడుగా
దై వము గల్గె వేగ గురుదక్షిణగాఁ జతుర్థి విష్ణుత్వః

శ్రీవలయం బశేషమును వేడుము భూవర మమ్మునందఱు
బ్రోవుము బాంధవాప్తజనపోషణకంటెను ధర్మ మున్నదే. ఆ-3

ఉ. హెచ్చినమైత్రి బద్ధినుల కెల్ల ఘనాత్యయకారకుండు సా
మ్మచ్చుపడంగఁ జేయుటకునై యలక్రౌంచనగంబువేరిక
మ్మచ్చున నీడ్చు శర్వగిరియందలివెండిశలాకపిండు నా
వచ్చి మరాళమాలికలు వ్రాలెఁ గొలంకులఁ జక్రఝంకృతిన్. ఆ-౪

సే. వాతెఱ తొంటికై వడి మాట లాడదు
కుటిలవృత్తి వహించెఁ గుంతలంబు

లఱులు సిరులురా నరచూడ్కిఁ గనుఁగొనె

నాడించె బామగొని యాననంబు

సనుగొమ ల్నెగయ వక్ష ముపేక్షఁ గడకొత్తె

బాణిపాదము లెఱ్ఱవాఱుదొడఁగె

సారెకు మధ్యంబు నాదిద్రవ్యములె చెప్పె

తొచ్చోర్వ కిటు లోఁగఁజొచ్చె మేను

వట్టిగాంభీర్య మొక్కఁడు వెట్టుకొనియె

నాభి నానాటి కీగతి నాటిపొందు

చవుకయైనట్టి యిచ్చటఁ జనదు నిలువ

ననుచు జాతినకరణి బాల్యంబు జాతె. ఆ ౫

శా. సైరంద్రు ల్పయి కెత్తి కజ్జలముఁ బట్టుశ్రేణికం దీర్ప వా
లారుంగన్నుల మీఁదుఁ జూచుతటి ఘాచాంచచ్చతుర్థీశా
స్ఫారేందుం గనె వక్త్ర మొక్కనుటఁగా పర్వేందుఁ డాత్మప్రభా
చోరుండుండఁగఁదన్నుఁవద్దతవిభాచోరంబనుకొలోకముల్ : ఆ. ౫.

చ. విను మొకమాట రాత్రిచర వేగిర మేటికి ని స్వయంతునే
యనిమిషులై న భాజనగతాన్నము నేనిక నెందుఁబోయెద

నృపంగక ప్రాణరక్షణ ముపేక్షయొనర్చుట పాప మిందు కై
కనలకు నాకు మేనియెడఁకాంక్షయులేదిది నోపుటేయురుకా:-అ. ౬.

ఉ. బాసలు బండికండ్లు మఱి ప్రాణభయంబున లక్షచేసినం
గ్రాసము కృత్రులబ్ధ ముడుగ న్వశమే యిది నీకచెల్లె నో
భూసురవంశ్య పుణ్యజన పుణ్యజనాంకము తావకీనమే
పో సమకూరెడిం గులముపొత్తున దైత్యుల కెల్ల నంకతకా:-ఆ. ౬.

ఆము క్తమాల్యదనుబట్టియే కృష్ణదేవరాయలు విష్ణుభక్తుడనియు
వైష్ణవ శిష్యుడనియు వేఱుగఁ జెప్ప నక్కఱలేకయే తెలిసికొనవచ్చును.
అతఁడు విష్ణుభక్తుడైనను వైష్ణవశిష్యాగ్రేసరుఁ డైనను, ఇతరదేవతల
యందుఁగాని యితరమతములవారియందుఁ గాని వైషమ్యము లేనివాఁ
డయి యుండెను. ఈ రాయలవారు విష్ణుదేవాలయములకు మాత్రమేకాక
శివాలయములు మొదలైన వానికిఁగూడ భూదానములు చేసియున్నాడు.
వైష్ణవమతాభిమానులను మాత్రమేకాక యితరమతావలంబులైన
విద్వాంసులనుగూడ నాదరించియున్నాఁడు. అతని యాస్థానములో నల్ల
సానిపెద్దన మొదలైన వైష్ణవమత పక్షపాతులైన కవులుమాత్రమేకాక,
స్మార్తుఁడై శివభక్తుఁడైన నందితిమ్మనార్యుఁడును, కేవల శైవులైన
ధూర్జటియు, మాదనగారి మల్లన్నయు మొదలైన కవులునుకూడసమ్మాన
మును బొందియున్నారు. అష్టదిగ్గజములని పేరొందిన యెనమండ్రు
తెలుగుఁకవు లీరాజయొక్క యాస్థానమునందుండి ప్రసిద్ధి నొందిరని చెప్పు
దురు. అల్లసానిపెద్దన్న, నందితిమ్మన్న, అయ్యలరాజు రామభద్రుఁడు,
ధూర్జటి, మాదయ్యగారిమల్లన్న, పింగళిసూరన్న, రామరాజుభూష
ణుఁడు, తెనాలిరామకృష్ణుఁడు, అనెడి యెనమండ్రును అష్టదిగ్గజము లని
వాడుకగలదు. కాని యిందుఁ జెప్పఁబడినవారిలోఁ గడపటి ముగ్గురుచు
గృష్ణదేవరాయని కాలమునందున్నారో లేరో యని సందేహింపవలసి

యున్నది. మొదటి యెదుగురునుమాత్ర మాకాలమునం దున్నట్లు కొన్ని గ్రంథనిదర్శనములు కనబడుచున్నవి. వారిలో నల్లసాని పెద్దనార్యుఁడు తాను రచించిన మనుచరిత్రమును, నందితిమ్మన్న తాను రచించిన పారిజాతాపహరణమును, కృష్ణదేవరాయని కంకితములు చేసిరి. అయ్యల రాజు రామభద్రుఁడు కృష్ణదేవరాయల కాలమునందు మిక్కిలి చిన్న వాఁడై క్రొత్తగాఁ గవిత్వముచెప్పట కారంభించినవాఁడు. ఇతఁడు కృష్ణరాయలు జీవించియుండఁగాఁ నాతని యాజ్ఞాప్రకారముగా సకల కథాసారసంగ్రహము నారంభించి తరువాత ముగించెనుగాని యది రామాభ్యుదయమువలె నంత ప్రాథమముగా నుండక వ్యాకరణదోషములు కలదిగా నున్నది. రామభద్రకవి తన్నుఁ గృష్ణరాయలు కోరుటచేత సకలకథాసారసంగ్రహమును జేపితిని వ్రాసియున్న భాగము నా గ్రంథ మునుండి యిందుచాహరించుచున్నాను :—

సీ. చినుకుపూసల నొనర్చినబిత్తరపుదండ దండాలుగల వేల్పుతపసికొండ
కొండాటములను జిక్కులుపన్ను జడదారి దారిగట్టులరాయు చీరుటలుగు
అలుగుడింతికి వెన్నుఁ డిలకుఁ దెచ్చినచెట్టు చెట్టుగట్టుఁగఁజేయు
చెలువతోడు

తోడుచేడెల నేలుదొరకునుదోబుట్టు పుట్టులిబ్బుల తేని పొందుగాఁడు
గాడుపూరిని గాంచిన కన్నతల్లి | తల్లిబిడ్డలఁ బెండ్లాడు గొల్లమనికి
మనికితముదీర్చువిలుకానిఁ జెనకువిందు | విందునీకీ రిసరసింహవిభునికృష్ణ

వ. ఇట్లు కీ రివిస్తారధురంధరుండగు కృష్ణరాయ నరపాలాఖండలుండు
నన్నుఁ బిలిచి శ్రీమచ్ఛితారమణ చరణకమల పరిచరణాయమాన
మానసుండవు బహువిధ కవితా చమత్కారధుర్యుండవు సకల
పురాణేతిహాస ప్రబంధరచనాదతుండవు మన్మనోరథకార్య నిర్వా
హకుండవు నగుటంజేసి పురాతనమహాకవి విరచిత ప్రబంధంబు లన్నీ

షించి భగవద్భక్తినిస్తాగరిష్ఠులగు రాజశ్రేష్ఠుల వృత్తంబులు ప్రసిద్ధంబు లగునట్లుఁగాఁ బ్రశస్తకథలు విన్యస్తంబులుగా సమకూర్చి సాహిత్యలక్షణచిత్ర కవితప్రభావంబు లొక్కొక్కచోటఁ గనంబడ రచియింపవలయునని ప్రార్థించి మఱియు నిట్లునియె.

- చ. అటవెతగుబ్బచన్వలె బయల్పడనీకయు ఘూర్జనారంగనా
గురుకుచయుగ్మమున్వలె నిగూఢముగాకయు నాంధ్రదేశపుం
గరితచనుంగవన్వలె నొకానొకయించుక గాఢపించినన్
సరసులు మెత్తు రక్కవిత జాణలకుం గడురంజకం బగున్.
- వ. కావున నతిమధుర రసాయన ద్రాక్షపాకంబుగా శృంగారరసయుక్తం
బగునట్లు సకలకథాసార సంగ్రహంబు గ్రంథవిస్తారంబు కాఁగలఁడు
నట్లుగా రచియింపుమని యుపన్యసించిన సంతోషామృతతరంగితాంత
రంగుండ నగుచున్న సమయంబున.”

రాజశేఖర చరిత్రమును రచియించిన మాదయగారిమల్లన్న కృష్ణ దేవరాయల కాలములో నుండి యా రాజు గోల్లకొండ బిజాపురపు తురిక సంస్థానములను జయించినప్పు డాతని కీర్తిని వర్ణించినట్లు కుమారధూర్జటి కృష్ణరాయసీజయమునం దీక్రింది పద్యములతోఁ జెప్పియున్నాఁడు :—

గీ. అటులు జయలక్ష్మీఁ గైకొని యరులకరుల
హరుల ధనపంక్తులను దనపరముచేసి
వెలయు శ్రీకృష్ణరాయల విభవగరిమ.
కాంచి కన్నులపండువుగాఁగ నపుడు.

గీ. సరససాహిత్యరచనవిస్ఫురణ మెఱయ
సారమధురోక్తి మాదయగారి మల్ల
నార్యుఁ డలయల్లసాని పెద్దార్యవరుఁడు
ముక్కుతిమ్మన మొదలైన ముఖ్యకవులు.

క. వినిపించిరపుడు వారికిఁ

గనకాంబరభూషణములు ఘనత నొసఁగి యా

జనవరుఁ డప్పాజిఁ గనుం

గొని యిట్టని పలికె నపుడు కుతుకం బలరన్. ఆ. 3

ఈకుమారధూర్జటికవియే కాళహస్తి మాహాత్మ్యమును రచి
యించి తనపెదతాత యైన ధూర్జటికవి కృష్ణదేవరాయలసభలోఁ బ్రసిద్ధి
పొందినట్లు కృష్ణరాయవిజయములో నీక్రింది పద్యముచేతఁ జెప్పి
యున్నాఁడు—

చ. స్తుతమతి యైనయంధకవి ధూర్జటిపల్కుల కేలగల్గెనో

యతులిత మాధురీమహిమ నా మును మీ పెదతాత చాల స

న్నతిగ నెఁ గృష్ణరాయలమనోజ్ఞసభ నిన్వను మీవు నట్ల మ

త్కృతబహుమానవై ఖరులఁ గీ ర్తివహింపుము ధాత్రిలోపలన్. ఆ. ౧

అష్టమహిషీకళ్యాణమును ద్విపదకావ్యముగా రచించిన తాళ్ళ
పాక చిన్నన్న యనుకవి కూడ కృష్ణదేవరాయని కాలములో నున్నట్లు
కొండవీటిచరిత్రములో కృష్ణరాయఁ దానములనుగూర్చి చెప్పిన యీ
క్రిందివాక్యమువలనఁ దెలియవచ్చుచున్నది:—

“వినుకొండసీమలో మిన్నికల్లు తాళ్ళపాక చిన్నయ్యగారి కగ్ర
హార మిచ్చెను.”

“అద్దంకిసీమలో వలపర్ల అను గ్రామము తాళ్ళపాక చిన్నయ్య
గారి కిచ్చెను.”

వీరుగాక తక్కినకవులు కృష్ణదేవరాయల యాస్థానమునందుఁ
గాని యాతనికాలమునందుగాని యున్నట్లు తోచదు. రామరాజభూషణా
దులు కృష్ణరాయల యాస్థానమునం దున్నట్లనేక కథలు కానఁబడు
చున్నవి కాని యితరనిదర్శనములు లేక యవి విశ్వసింపఁదగినవి కావు.

ఆయా కవుల కాలమును గూర్చియు వారివారి విషయమయి చెప్పఁబడు
కథలనుగూర్చియు నాయాకవుల చరిత్రములయందుఁ బ్రాయఁబడుచు.
ఆముక్తమాల్యదయందును, మనుచరిత్రమునందును గల యేకరీతి పద్య
ములనుగూర్చి సహిత మిచ్చట విస్తరించి వ్రాయుట యనావశ్యకము.
అయినను దృష్టాంతము చూపుటకయి యొక్క పద్యమునుమాత్ర మిం
దుదాహరించుచున్నాను:—

నీ. నీలమేఘముడాలు డీలుసేయఁగఁజాలు

మెఱుఁగుఁజామసచాయ మేనినోడ

నరవిందములకచ్చు లడఁగించుజిగి హెచ్చు

నాయితంబగు కన్నుదోయితోడఁ

బులుఁగురాయని చట్టుపలవన్నె నొరవట్టు

హొంబట్టుజిలుఁగు రెంటెంబుతోడ

నుదయార్కబింబంబు నొఱపువిడంబంబు

దొరలంగ నాడుకొస్తుభముతోడ

జయజయధ్వని మౌళి సంజలులుచేర్చు

శర్వ శతధృతి శతమన్య శఘన శరధి

పాలకై లబిలాది దేవాళితోడ

నెదుటఁ బ్రత్యక్ష మయ్యె లక్ష్మీ శ్వరుండు :—

మనుచరిత్ర. ఆ. ౬.

మనుచరిత్రముయొక్క యాటవయాశ్వాసమునందు స్వారోచిష
మనువు విష్ణునిగూర్చి తపస్సు చేయఁగా నతఁడు ప్రత్యక్ష మయినట్లు
జెప్పఁబడిన పయిపద్యమునే దీర్ఘపాదముల నేమియు మార్పక యెత్తు
గీతమునుమాత్ర మిక్రిందిరీతిగా మార్చి యాముక్తమాల్యద ప్రథమా
శ్వాసమునందఁ గృష్ణదేవరాయఁడు తనకు శ్రీకాకుళాంధ్రదేవుఁడు
ప్రత్యక్షమయినట్లు చెప్పినఘట్టమునందు వేసికొనియున్నాఁడు :—

నీ. నీలమేఘముడాలు.....కౌస్తుభముతోడఁ

గీ. దమ్మి కే లుండఁ బెఱకేల దండయిచ్చు

లేము లుడిపెను లేజూపులేమతోడఁ

దొల్కు దనుఁదెల్పు చిఱునవ్వుతోడఁ గలఁద

దండ్రజలజాతుఁ డిట్లని యానతిచ్చె :—

ఆము క్తమాల్యద. ఆ ౧.

కృష్ణరాయలను గూర్చి బహుకవులు చాటుపద్యము లనేకములు కూర్చియున్నారు గాని గ్రంథవిస్తారభీతిచేత వానినన్నిటి నిందు వ్రాయక రెండుమూడు పద్యములనుమాత్రము చూపుచున్నాను :—

౧-శా. శ్రీలీలాత్మజ కృష్ణరాయ సమరోర్వి న్నీదువై రిక్షమా
పాలు ర్వీఁగి హయాధిరూఢు లగుచుం బాఱు వనీశాశ్శా
ఖాల్న గాయతకేశపాశు లయి యూఁగన్ గేకిసల్గొట్టి యు
య్యాలో జొంపము లందుఁ బొడునురు భిల్లాంభోజప్రత్యేక్షణల్.

౨-చ. పెనిమిటి చేయుపుణ్యజనపీడనవృత్తియుఁ దండ్రభంగముక
దనయు ననంగభావమును దమ్మునికార్యముఁ జూచి రోసి న
జ్జనపరిరక్షు శౌర్యనిధిఁ జారుశరీరుఁ గళాప్రపూర్ణు న
వ్వనసిధికన్య చేరె జితవై రిసికాయుని గృష్ణరాయనిన్.

3-చ. కాయమువంగి తా ముదిసెఁగన్నులునుం బొరగప్పెఁ గాలు పే
దాయె నటంచు రోసి నరసాధిపనందన కృష్ణరాయ యీ
భూయువతీలలామ నినుఁ బొందిన నాదిభుజంగ భర్తకుక
బాయనిచింతచేతఁ దలప్రాణము తోకకు రాకయుండునే ?

ఈకడపటి పద్యముయొక్క కర్తృత్వమును తెలియరాదుకృష్ణుని
కారోపింతురు. రాజు మాత్రమేకాక కృష్ణరాయని కొమార్తలును
పంగీతనాహిత్యములయందు నిపుణురాండ్రనియు, రామరాజుభార్యయైన

మోహనాంగి యనునామె “మూరీచిహరిణము” మను నై దాశ్వాసముల శృంగారప్రబంధము రచియించెననియు, ఒకరు వ్రాసియున్నారు గాని మా కాగ్రంధము లభింపకపోవుటచేత నది యిట్లని నిశ్చయింపఁ జాల కున్నాము. కృష్ణరాయని యల్లుఁ డయిన రామరాజు భార్యపేరు మోహనాంగి యైవట్టునై తము గానఁబడెను. అయినను మోహనాంగి యనుపేరు తిరుమలాంబకు నామాంతరమయి యుండవచ్చును.

మంత్రియైన తిమ్మరుసుయొక్క బుద్ధిబలముచేతను మంత్రశక్తి చేతను కృష్ణదేవరాయని కధికవిఖ్యాతి కలిగెనని చెప్పుదురు. ఇంటిపేరు సాళువనా రయిన ట్లనేక శిలాతామ్రశాసనములవలనను కృష్ణరాజవిజయమువలనను దెలియవచ్చుచున్నందున, ఈమంత్రిశిఖామణి క్షత్రియుఁ డైనట్లు కొందఱు తలంచుచున్నారు. అయినను కృష్ణామండలములోని కొండకాపూరి దేవాలయములోని యొక శిలాదానశాసనములోమాత్ర మాతనిపేరు సాళువతిమ్మరుసయ్యంగారని వ్రాయఁబడియున్నది. అయ్యంగారని యుడుటనుబట్టి కొందఱు తాతఁడు బ్రాహ్మణుఁడని భ్రమపడినను, “సాళువ” యనేది యింటి పేరునుబట్టియు నితరనిదర్శనములనుబట్టియు నతఁడు బ్రాహ్మణుఁడు కాఁడనియు “అయ్యంగా” రని గౌరవార్థముగా నుపయోగింపఁబడిననియు నిశ్చయింపవలసియున్నదని సూర్యుల్ దొర వారు వ్రాసియున్నారు. మాదయ్యగారి మల్లన్న యీమంత్రిశిఖామణి యల్లుఁ డగునప్పామాత్యున కంకిత మొసర్చిన రాజశేఖరచరిత్రమువలన, నితఁడు బ్రాహ్మణుఁడే యనియు నాటువేలనియోగి యనియు నిస్సందేహముగాఁ దెలియవచ్చుచున్నది. ఈసాళువతిమ్మరాజు కృష్ణరాయని తండ్రి యైన సరిసింహరాజుతమ్ముఁడని కొందఱు చెప్పిరి. ఈసంగతి యథార్థము కాకపోయినను, అతఁడు నృసింహరాయని యొద్ద మంత్రిగా నుండెను. ఈర్ష్యచేత నృసింహరాయని పట్టమహిషి సవతికొడుకైన కృష్ణదేవరాయనిఁ జంపింప యత్నించినప్పు డాతనిని దసయొద్ద నుంచు

కొని కాపాడిన దీనాళువ తిమ్మరుసే. ఈ హేతువునుబట్టియే కృష్ణదేవ రాయలు తిమ్మరుసు నప్పజీ యని పిలుచుచుండటము సుప్రసిద్ధము. ఈమంత్రిశిరోమణి ౧౫౧౫ వ సంవత్సరమునందు రాజు కొండవీటి మీదికి దండెత్తినప్పుడు తాను సేనాపతిగానుండి సేనలను నడిపి కొంఠ వీటిదుర్గమును జయించెను. ఈతఁడు కృష్ణదేవరాయలకంటె మూడు సంవత్సరములు ముందుగా ననగా హూణశకము ౧౫౨౭ వ సంవత్సరమునందు మృతినొందెను. తిమ్మరుసు బ్రాహ్మణుడనియు చిన్నతనములో మిక్కిలి బీదవాడయి విద్యలేక తిరుగుచుండెననియు చెప్పెడు కథ యొకటి కొంతకాలమునుండి పరంపరగా వచ్చుచున్నది. ఆకథ యొక్క సత్య మెట్టి దయనచు వినువారికి వినోదకరముగా నుండునని యెంచి యందు సంగ్రహముగా వ్రాయుచున్నాను:—

“తిమ్మరుసు నియోగిబ్రాహ్మణుడు. ఈతఁడు బాల్యమునందే తల్లిదండ్రులను బోగొట్టుకొని నిరాధారుడై చదువును సంధ్యయులేక తిరుపతి సమీపమున పసులగాచి బ్రతుకుచు, పిమ్మట గుత్తికిఁబోయి యచ్చటఁ బుల్లెలుకుట్టి కొంతకాలము జీవించి, తరువాత చంద్రగిరిలోఁ గొంతకాలము మాధుకరవృత్తిచే దివములుపుచ్చి, అనంతరము పెను గొండలో సత్రములో నుద్యోగము సంపాదించి తద్దుర్గాధీశ్వరుని తాంబూలపుతిత్తులు మోచి తదనుగ్రహమువలనఁ గ్రమక్రమముగా వృద్ధినొంది గొప్పయుద్యోగములు సంపాదించి, కడపట తనబుద్ధిబలము వలన మంత్రిపదమును బొందెను. ఇతఁడు చిన్నతనములో తిరుపతి సమీపమునఁ బసులచు గాచుచు బడలి యొకనాటి మధ్యాహ్నము యమున నొకచెట్టునీడను విశ్రమించెను. అంతట సూర్యుడు పశ్చిమమున వ్రాలుటచే సూర్యకిరణము లాతని మీదఁబడినను మెలఁకువ రాక యతఁడు మైమఱచి గాఢనిద్రను పొందుచుండుట చూచి యొక కృష్ణసర్పము చేరవచ్చి తనఘణమువిచ్చి యాచిన్నవాని ముఖమున

కెండ్ సోకకుండ గొడుగువలె నడ్డముపెట్టెను. ఈయద్భుతచర్య నప్పుడు దారిపట్టిపోవుచున్న బట్టుమూర్తి యనుబట్రాజు చూచి యీతఁడు శీఘ్రకాలములోనే మహాశ్వర్యవంతుఁడు కాఁగలఁడని తెలిసికొని, సమీపమునకుఁ బోగా సర్పమాతనిని విడిచి పాటిపోయెను. అబట్రాజు తరువాత నాచిన్నవాఁడు మేల్కొనువఱకును వేచియుంచి లేచినతరువాత “అయ్యా! నీ కచిరకాలములోనే గొప్పయైశ్వర్యము పట్టును. అప్పుడు నన్ను మఱచిపోకుము” అని చెప్పి సెలవుగైకొని స్వగ్రామమునకుఁ బోయెను. అటుపిమ్మట తిమ్మరుసు పయిని జెప్పినరీతిని క్రమక్రమముగా వృద్ధి నొంది విద్యాబుద్ధులు సంపాదించి కొంతకాలమునకు మంత్రి పదము నొందెను. అప్పుడు బట్టుమూర్తి తిమ్మరుసుదర్శనార్థముపోయి యతఁడు తగినంత యాదరముచూపి గౌరవింపక యుపేక్షించుటచూచి,

శా. గుత్తిం బుల్లెలు కుట్టి, చంద్రగిరిగోఁ గూ డెత్తి, పెన్దొండలో
హత్తిన్సత్రమునందు వేడి, బలుదుర్గాధీశు తాంబూలపుం
దిత్తు లోసి, పదస్థులైన ఘనులన్ దీవించ

అనునంతవఱకుఁ బద్యము చెప్పునప్పటికి భయపడి తిమ్మరుసు తనకుఁ గృష్ణదేవరాయలు పట్టాభిషేకమనఁజూపునసమయమునం దిచ్చిన పచ్చలపతకముచు బట్టుమూర్తి మెడనువేసెను. అదియందుకొని యాబట్టు తక్కిన పద్యభాగము నీరీతిని బూరించెను—

.....దీవించెదన్

• మత్తారాతియమూతి నాగమసుతు న్నంత్రీశ్వరుం దిమ్మనన్.

అని చదివి యప్పుడే యీ క్రింది పద్యమును గూడఁ జెప్పెను :—

క. అయ్య వనిపించుకొంటివి | నెయ్యంబునఁ గృష్ణరాయనృపపుంగవుచే
నయ్యా నీసరియేరీ | తియ్యనివిలు కాడవయ్య తిమ్మరుసయ్యా.

అట్లు గారుత్మతహారమును బట్టున కిచ్చుటచే నాప్రధానచాత్రుడు
“బట్టుమూర్తికిఁ గిన్నరెట్టింపఁ బచ్చలహార మర్పించెఁ దిమ్మరుసుమూర్తి”
యని ప్రసిద్ధిగాంచెను.

ఈతనికిని బట్టుమూర్తికినిగల కాలవ్యత్యాసమునుబట్టి కూడఁ
బయికథ విశ్వాసార్హ మయినదికాదు. కృష్ణదేవరాయఁకిఁ బుత్రునింతా
సము లేనట్టే యనేక స్థలములయందుఁ జెప్పఁబడియున్నది. అచ్యుత
దేవరాయలే కృష్ణదేవరాయని పుత్రుఁడని యొక చోటను, సదాశివ
దేవరాయలు కృష్ణదేవరాయని పుత్రుఁడని యొకచోటను, చెప్పఁబడిను
గాని వానిసత్యమునుగూర్చి యింకను సందేహింపవలసియున్నది. కృష్ణ
దేవరాయని మరణకాలమునం దాతని కిద్దఱుకొమార్తలుండిరి. వారి కప్ప
టికి వివాహముకాలేదు. తరువాత నీరుమలదేవికొమార్తెను రామరాజును
చిన్నాదేవికొమార్తెను దదనుజుడైన తిరుమలదేవరాయఁడును పరిణయ
మైరి. ఇట్లు కర్ణాటరాజ్యమును మహారాష్ట్రదశయందుంచి కృష్ణదేవ
రాయలు శుక్లసంవత్సరవై శాఖమాసము మొదలుకొని వికృతసంవత్స
రము వఱకును ఇరువదియొక్క సంవత్సరములు రాజ్యముచేసి హఠాః
శకము ౧౫౩౦ వ సంవత్సరమునందుఁ గీర్తిశేషుఁడయ్యెను. అచ్యుతదేవ
రాయ లా సంవత్సరమున రాజ్యమునకువచ్చి, పండ్రెండుసంవత్సరములు
పరిపాలనముచేసి, తిరుణపల్లి మొదలైన దేశములను జయించి పరలోక
గతుఁడయ్యెను.

2. అల్లసాని పెద్దన్న

అల్లసాని పెద్దనార్యుఁడు నందవరీక సియోగిబ్రాహ్మణుఁడు; చొక్కచాచూత్యుని పుత్రుఁడు; బల్లారి ప్రాంతములయందున్న దూపాడు పరగణాలోని దొరాలగ్రామ మీతని జన్మస్థలము; కృష్ణదేవరాయల యాస్థానకవీశ్వరులలో నెల్ల నీతఁడు ముఖ్యుఁడు. ఈతఁడు కృష్ణదేవ రాయల యనంతరమునఁగూడ కొంతకాలము జీవించియుండుటచేత, ఇంచుమించుగా ౧౫౩౫ వ సంవత్సరము వఱకును బ్రతికియుండెనని చెప్ప వచ్చును. కృష్ణరాయలు మృతి నొందితరువాత నీతఁడు చెప్పిన జాలిని పుట్టించెడి యీ క్రింది పద్యమీతఁడు రాయలయనంతరమున జీవించి యున్నట్లు తెలుపుచున్నది :—

సీ. ఎదురై నచోఁ దన మదకరీంద్రము డిగ్గి

కే లూత యొసఁగి యెక్కించుకొనియె

మనుచరిత్రం బందుకొనువేళఁ బుర మేగఁ

బల్లకి తనకేలఁ బట్టియెత్తె .

బిరుదై న కవిగండ పెండేరమున కీవె

తగు దని తానె పాదమునఁ దొడిగెఁ

గోకటగ్రామా ద్యనే కాగ్రహారము

లడిగినసీమలయందు నిచ్చె

నాంధ్రకవితాపితామహా యల్ల సాని

పెద్దనకవీంద్ర యని నన్నఁ బిలుచునట్టి

కృష్ణరాయలతో దివి కేగలేక

బ్రతికియుండితి జీవచ్ఛవంబ నగుచు.

అంతేకాక కృష్ణదేవరాయలు లోకాంతరగతుఁడు కాఁగానే కట కమునుండి గజపతి దండెత్తివచ్చినట్లును, అల్లసాని పెద్దన యీ క్రింది

పద్యముచు వ్రాసిపంపఁగా నతఁడు సిగ్గుపడి మరలిపోయిసట్టును జెప్పుచున్నారు :—

సీ. రాయరావుతుగండరాచయేనుఁగువచ్చి

యారట్లకోటఁ గోరాఁడునాఁడు

సంపెటనరపాలసార్వభౌముఁడువచ్చి

సింహాద్రి జయశిలఁ జేర్చువాఁడు

సెలగోలుసింహంబు చేరి ధిక్కృతిఁ గంచు

తల్పులఁ గరుల డీకొల్పువాఁడు

ఘనతరనిర్భరగండపెండెర మిచ్చి

కూఁతు రాయలకును గూర్చువాఁడు

నొడ లెఱుంగవొ చచ్చితో యుర్వి లేవొ

చేరఁజాలక తల చెడి జీర్ణమై

కన్నడం బెట్లుచొచ్చెడు గజపతీంద్ర

తెఱచినిలుకుక్క చొచ్చిన తెఱఁగుతోఁప.

ఈ కవి రాజునొద్ద మిక్కిలి గౌరవముపొందినవాఁడయి, రాజు చెప్పుమన్నప్పుడు గాక తనయిష్టమువచ్చినప్పుడు మాత్రమే కవిత్వము చెప్పు స్వాతంత్ర్యము గలవాఁడనియు, రాజొకనాఁడు కృతి చెప్పుమని వేడఁగా నతఁడు చెప్పక యీక్రిందిపద్యమును జెప్పెననియు వాడుక గలదు :—

చ. నిరుపహతిస్థలంబు రమణీప్రీయదూతిక తెచ్చియిచ్చుక

ప్పురవిడె మాతృ కిం పయినభోజన ముయ్యెలమంచ మొప్పుత

ప్పురయురనజ్ఞు లూహ తెలియంగలలేఖకపాఠకోత్తముల్

దొరకినఁగాక యూరక కృతు ల్రచియింపుమటన్న శక్యమే ?

ఈ కవియే కవిత్వ ముండవలసిన రీతినిగూర్చి యీక్రింది పద్యమును గూర్చెనని చెప్పుదురు :—

చ. ఘనతరఘూర్జరీకుచయుగక్రియ గూఢముగాక ద్రావిడీ
స్తనగతిఁ దేటగాక యరచాటగునాంధ్రవధూటిచొక్కపుం
జనుఁగవలీల గూఢతయుఁ జాటుతనంబును లేకయుండఁ జె
ప్పినయదెపో కవిత్వ మసిపించు నగిం చటుగాక యుండినన్.

ఈపద్యము వేంకటనాథకవికృత మగు పంచతంత్రమునందుఁ
గానఁబడుచున్నది. పెద్దనార్యుఁడు సంస్కృతాంధ్రములయం దసమాన
సాహిత్యము గలవాఁడు. ఇతఁ డొకనాఁడు కృష్ణదేవరాయలయాస్థాన
ములో సకలకవీశ్వరులు నుండఁగా రాజు కోరికమీఁద నుభయభాషా
పాండిత్యము వెల్లడి యగునట్లుగా నొక యుత్పలమాలిక నాశుకవిత్వ
ముగాఁ జెప్పి సభవారినందఱిని మెప్పించి కాలికి బిరుదందె పేసికొన్న
వాఁడు. రాజు కవిగండపెండేరమును బసిఁడిపల్లెరమున నునిచి, సంస్కృ
తాంధ్రములందు సమానముగా కవిత్వము చెప్పఁగలవారు దీసిని ధరింప
నర్హులని పలికినప్పుడు పెద్దనార్యుఁడు లేచి యీక్రింది యుత్పలమాలి
కను జదువఁగా రాజు మెచ్చి తానే యాకవిగండపెండేరమును కవిపాద
మునఁ దొడిగెనట—

ఉ. పూతమెఱుంగులున్ బసరుపూపబెడంగులుఁ చూపునట్టివా
కై తలు జగ్గుసిగ్గు నెనగావలెఁ గమ్మునఁ గమ్మనన్వలెన్
రాతిరియున్ బవల్ మఱపురాఁహూయల్ చెలియారజంపుని
ద్దాతరితీపులంబలెను దారసిలన్వలె లోఁదలంచినన్
పొతిగఁ బై కొనన్వలెను బైదలి ఁత్తుకలోనిపల్లటి
కూత లనన్వలెన్ సొగసుకోర్కులు రావలె నాలకించినన్
జేతికొలందిఁ గొఁగిటను జేర్చినఁ గన్నియచిన్నిపొన్నిమే
ల్మూతలచన్నదోయివలె ముచ్చట గావలె బట్టిచూచినన్
డాతొడనున్న మిన్నలమిటారపుముద్దులగుమ్మ కమ్మనొ
వాలెఱుదొండపండువలె వాచవిగావలె బంట నూఁదినన్

గాతలఁ దమ్మిచూలిదొరకై నసపుంజవరాలి సిబ్బెపు
 న్నే తెలియబ్బరంపుజగినిబ్బరపుబ్బగుగబ్బగుబ్బపొం
 బూతలనున్నకాయసరిపోడిమి కిన్నెర మెట్లుబగితి సం
 గాతపు సన్నబగితి బయకారపుఁ గన్నడగౌళవంతుకా
 సాతత తానతానల పసం దివుటాడెను గోటమిఁటు బల్
 మ్రోతలును బలెక హరువు మొల్లముగావలె నచ్చెట్లు లీ
 రీతిగ సంస్కృతం బుపచరించినవట్టున భారతీవధూ
 టీ తపనీయ గర్భనికటీభవదానన పర్వసాహితీ
 భౌతికనాటకప్రకరభారతభారత సమ్మతప్రభా
 శీతనగాత్మజా గిరిశశేఖర శీతమయూఖ రేఖికా
 పాతసుధాప్రపూర బహుభంగ ఘుమఁఘుమ ఘుంఘుమార్భటి
 జాతకతాళయుగ్మ లయసంగతి మంచువిపంచికామృదం
 గాతత తేహిత తహిత హాథిత దంధణ ధాణుదింధిమి
 వ్రాత నయానుకూలపద వారకుహూద్వహ హరికింకిణీ
 నూతన ఘల్లులాచరణ నూపుర ఝాళఝుళీమరంద సం
 ఘాతవియద్ధనీ చకచకద్వికచోత్పల సారసంగ్రహ
 యాతకుమారగంధవహ హాసిగుగంధ విలాసయుక్త మె
 చేతము చల్లఁజేయవలె జల్లునఁ జల్లవలె న్మనోహర
 ద్యోతక గోస్తనీఫల మధుద్రవ గోఘృత పాయసప్రసా
 రాతి రసప్రసార రుచిరప్రతిమంబుగ సారెసారెకున్.

పెద్దనార్యుఁడు హరికథాసారము, స్వారోచిషమనుచరిత్రము
 మొదలై న. పెక్కుగ్రంథములను రచించెను. వానిలో నెల్ల మనుచరి
 త్రము మిక్కిలి ప్రసిద్ధమై యెల్లయెడల వ్యాపించి యున్నది. ఈయనకుం
 బూర్వమునం దున్నకవు లెవ్వరును స్వకల్పనమును విశేషముగాఁ జేర్చి
 ప్రబంధములను రచించి యుండలేదు. వారు పురాణేతిహాసాదులను

మాత్రము తెనిగించిరి. ఈతఁడే మార్కండేయ పురాణమునుండి స్వారోచిష మనుసంభవ కథను గైకొని పెంచి స్వకపోలకల్పనతో మొట్టమొదట మనుచరిత్రమును బ్రబంధరూపమున రచియించిన కవి యగుట చేత నీతని కాంధ్రకవితాపితామహుఁ డన్న బిరుదనామము కలిగినది. ఈతనికాలము మొదలుకొని రామరాజభూషణుఁడు వసుచరిత్రము చేయు నటకును గల కవులందఱును జాలవఱకుఁ దమ ప్రబంధములను మనుచరిత్రరీతినే చేసిరి. ఈ కవి జన్మముచేత స్మార్తుఁడే యయినచు, నడుమ వైష్ణవము పుచ్చుకొని వైష్ణవాగ్రేసరుఁడయి విష్ణ్వలయములకు భూదానాదులను జేసెను. ఈ విషయమే మెకంజీ దొరవారు సంపాదించి యుంచిన రాజకీయప్రాగ్దేశపుస్తక భాండాగారమునందలి వ్రాతపుస్తకములయందుఁ దెలుపఁబడియున్నది. అందున్న కోకటాగ్రహారమును గూర్చిన యంశము నిందు క్రింద వ్రాయుచున్నాను—

“అల్లసాని పెద్దయ్యంగారు బ్రాహ్మణుఁడు, నందవరీకుఁడు, చొక్కరాజుగారి కొమారుఁడు. కోకటగ్రామమును శ్రీకృష్ణదేవరాయలవారీ కపీశ్వరుని కియ్యఁగా, అతఁడు వైష్ణవము పుచ్చుకొని యీ గ్రామము శ్రీవైష్ణవుల కగ్రహారము చేసియిచ్చెను. అప్పుడు దానికి పెట్టినక్రొత్తపేరు శరగోపపురము. ఈ కవి శాలివాహనశకవర్షములు ౧౪౪౦ బహుధాన్యసంవత్సర వైశాఖశుద్ధ ౧౫ లు నాఁడు ఈ గ్రామముసంనుండు సకలేశ్వరస్వామికి నైవేద్య దీపారాధనలకై రెండు పుట్లచేను ధారపోసియిచ్చి సదరు దేవాలయములో శిలాశాసనము వేయించినాఁడు. పయిసంవత్సరము కార్తికశుద్ధ ౧౨ శి నాఁడు చన్న కేశవస్వామికి నాలుగున్నర పుట్లభూమి ధారపోసి శాసనము వేయించినాఁడు.....కృష్ణదేవరాయలతర్వాత సదాశివదేవరాయల కాలములోను, రామరాయలకాలములోను, సంద్యాలరాజైన మట్లఅనంతరాజు కాలములోను కోకటాగ్రహారము బ్రాహ్మణులకుఁ జేల్లెను.”

ఈకవి కోకట్రాగహారమునకు శరగోపపురమని పేరు పెట్టుటయే
కాక తన మనుచరిత్రములోను హరికథాసారములోనుగూడ శరగోప
యతిని దనగురువునుగా స్తుతించి యున్నాడు—

క. కొలుతు న్మగ్గురు విద్యా
నిలయుం గరుణాకటాక్ష నిబిడజ్యోత్సాన్ని
దళితాశ్రితజనదురిత
చ్ఛలగాఢధ్వాంతసమితి శరగోపయతిక్.

మనుచరిత్ర.

క. శరగోపయతికి శరతరు
కుతారకోపమమతికిని గురుమతహృత్
ర్మతనిరతికిఁ జతురాగమ
పఠనాయతనియతికి నజపాసంభృతికిక్.

హరికథాసారము.

లక్షణగ్రంథములయం దక్కడక్కడ నుదాహరింపఁబడిన పద్య
ములు లభించుటయేకాని హరికథాసారము పూర్ణముగా దొరికినదికాదు.
హరికథాసారములోని యీరెండు పద్యములును రంగరాట్చందస్సుసం
దుదాహరింపఁబడి యున్నవి—

క. అంబరముపగుల నార్చి ప్ర
లంబాసురుఁ డ్రాగహము వెలయఁ గదిరినవే
ళిం బలరాముఁడు చేముస
లంబున వానితలఁ ద్రుంచె లావు మెఱయఁగిక్.

హరికథాసారము. ఆ. శ.

క. తెంపరియై మది యింత చ
లింపక యనిలోనఁదెగియె నెవ్వఁ డతఁడు నై
లింప సభ నుండు ననుడుఁ బ
దంపడి యాచార్యుతోడఁ దా ని ట్లనియెక్.

హరికథాసారము.

ఈకవియే మొట్టమొదటఁ దెలుఁగు గ్రంథములలో తురక మాటలు లోనగు నన్యభాషాపదములను స్వేచ్ఛముగాఁ బ్రయోగించు నారంభించినాఁడు. ఆంధ్రకవితాపితామహుని యీక్రింది చాటుపద్యములోఁ దురుష్కభాషావాక్యమే వేయఁబడినది.

మ. సమరక్షోణిని గృష్ణరాయలభుజాశాతాసిచేఁ బడ్డ దు
ర్దమదోర్దండపుళిందకోటియవనవ్రాతంబు సప్తాశ్వ మా
ర్గమునం గాంచి శబాసహూ హరిహరంగాఘాబు ఖోడాకి తే
తుముకీబాయిల బాయిదేమలికియందు ర్మింటికిం బోవుచున్.

ఈతని జూచి యాకాలమునందలి యితరకవులును దమచాటు పద్యములలోను గ్రంథములలోను యవనభాషావాక్యాదులను జొప్పించిరి. అట్టివారిలో నొక్కఁ డగు నందితిమ్మన్న యొకచాటుపద్యములో-
శా. రాయగ్రామణి కృష్ణరాయ భవదుగ్రక్రూరఖడ్గాహిచేఁ
గాయం బూడ్చి కళింగదేశనృపతుల్ కానిర్దురీపోషణీ
మాయాభీకుముటూకులోటుకుహుటూ మాయాసటా జాహరే
మాయాగ్నేయ మడే యటండ్రు దివి రంభాజారునిన్ యతునిన్.

అని చెప్పియున్నాఁడు. ఈలాగుననే పెద్దనార్యుఁడు గ్రంథములలో నన్యభాషాపదములను బ్రయోగించినందుకు మనుచరిత్రలోని యీక్రిందిపద్యమును దృష్టాంతముగాఁ జూపవచ్చును—

సీ. పచ్చనిహురుమంజిపనివాగెవక్కెర పారసిపల్లంబు పట్టమయము
రాణ నొప్పారు పైరాణంబుసింగిణి తఱుకులకోరీలతరకసంబు
మిహి పసిండిపరుంజు మొహదాకెలంకుల రావుగుజ్జరివన్నె కేవడంబు
డాకెలంకునసిరాజీకరాచురకత్తి కుఱఁగటఁ గ్రొవ్వాడి గొఱకలపొది
ప్రీతికుంచె తలాటంబు పేరొజంబు
మణుల మొగముట్టుఁ బన్ని సాహిణియొకండు

కర్తయెదుటికిఁ గొనివచ్చె గంధవాహ
బాంధవం బగునమ్మహాసైంధవంబు.

మనుచరిత్రము. ఆ. ౪.

ఈయనను జూచి యాకాలపువాఁ డయిన ధూర్జటికవియుఁ దన
కాళహస్తి మాహాత్మ్యమునం దీక్రిందిరీతి పద్యములం దన్యభాషాపద
ములు చేర్చి కూర్చినాఁడు—

సీ. బిజమాడుదేవర నిజకృపామహిమఁ జెన్నారూపాయిల్లు బిజారునీకు
నాకునీపాదార్చనముసేయనడలింగమూర్తి చేకుతెవచ్చిమూర్తమాడి
యొడయచిత్రేశ నాయునికి సీమజ్జనమాడు శివార్చన మాడుబేకు
విచ్చేయుఁ డిది బూదివీడియం బందుకో జంగమస్వామి నాసదనమునకు
నోగిరంబులు మంచిమే లోగిరమున
నావటించెదఁ బదుఁడు మీ రారగింపఁ
బ్రతిదినంబును జంగమార్చనము లేక
దనువు వడనొల్ల రూపకందర్ప యనఁగ.

కాళహస్తిమాహాత్మ్యము.

ఈయన మనుచరిత్రమునుగూర్చి వ్రాయుచు నొకరు “కొన్ని
యెడల నైషధమార్కండేయ పురాణములయందలి వాక్యములకును
నిందలి వాక్యములకును సుంతమేనియు భేదమగపడక” యున్నదని
యించుక దోషారోపణము చేసియున్నారు. మార్కండేయ పురాణము
నందు విపులముగాఁ జెప్పఁబడిన స్వారోచిషమను సంభవకథనే గ్రహించి
మారన తెనిగించిన యా పురాణమును జదివియే పెద్దన మనుచరిత్ర
మును రచించినందున నదిదలి కొన్ని వాక్యము లిందుఁ బడియున్నవి.
అంతేకాక యా కవి శ్రీనాథుని కవిత్వమునం దత్యాదరము కలవాఁడయి
యున్నట్టితని గ్రంథపఠనమువలన స్పష్టముగాఁ గానవచ్చుచున్నది. మొట్ట
మొదట తెనుఁగు కవిత్వమునందు సాంస్కృతిక దీర్ఘసమాసములను

విస్తారముగా నుపయోగించినవాఁడు శ్రీనాథుఁడు. ఆతని కవనరచనయందత్యాదరము కలవాఁడయి పెద్దన యాతని గ్రంథములను బలుమాఱుచదివి యొక్క చతుర్థాశ్వాసమునుదక్కఁ దక్కినపుస్తకము సంతను ఆతనివలెనే సంస్కృతపద భూయిష్ఠముగా రచియించి యుండుటచేత శ్రీనాథుఁ డుపయోగించిన వాక్యములును గొన్ని మనుచరిత్రమునందుఁ బడినవి. అంతమాత్రముచేత సీతనియందు గ్రంథచౌర్యము నారోపించుట న్యాయముకాదు. ఈతఁ డొక్కఁడు మాత్రమేకాక యిటీవలి కవులనే కూలు కొన్నిచోట్ల పూర్వకవుల వాక్యములను దమకబ్బములయందుఁ జొప్పించియున్నారు. మఱియు నల్లసాని పెద్దనార్యుఁడు శ్రీనాథుని నైషధమునుండి కొన్ని వాక్యములను గ్రహించుటయేకాక యాతని పద్యములను జదివి యారీతి పద్యములనే పెక్కింటిని మనుచరిత్రమునందుఁ గూర్చియున్నాఁడు. అందుకు నిదర్శనముగా నొకటి రెండుపద్యముల నిందుఁ జూపుచున్నాను : —

సీ. నలినసంభవువాహనమువారువంబులు

కులముసాములు మాకుఁ గువలయాక్షి

చదలేటి బంగారుజలరుహరేబులతూండ్లు

భోజనంబులు మాకుఁ బువ్వుఁబోడి

సత్యలోకముదాఁక సకలలోకంబులు

నాటపట్టులు మాకు నబవదన

మధురాక్షరము లైనమామాటల వినంగ

నమృతాంధసులు యోగ్యు లనుపమాంగి

భారతీదేవి ముంజేలి పలుకుచిలుక

నమదగజమాన సద్రబ్బహ్మచారి మాకు

వేదశాస్త్ర పురాణాదివిద్య లెల్లఁ

దరుణి నీమాన ఘంటాపథంబు మాకు—

నీ. చిన్ని వెన్నెలకంకు వెన్నుఁదన్నిసుధాబ్ధిఁ
 బొడమినచెలువ తోఁబుట్టు మాకు
 రహిపుట్ట జంత్రగాత్రముల తా ల్గఁగించు
 విమలగాంధర్వంబు విద్య మాకు
 వనవిల్తుశాస్త్రంబు మినుకు లావ ర్తించు
 పని వెన్నెతోడఁ బెట్టినది మాకు
 హయమేధ రాజసూయము లనఁ బేర్పడ్డ
 సవనతంత్రంబు లుంకువలు మాకు
 గనకనగసీమఁ గల్పవృక్షములనీడఁ
 బచ్చరాగట్టుగమి రచ్చపట్టుమాకుఁ
 పద్మసంభవనై కుంత భర్గసభలు
 సాముగరిడీలు మాకు గోత్రామరేంద్ర—

మనుచరిత్రము. ఆ. ౨.

ఉ. వానిఁ బ్రశంసచేయఁ దగు వాఁడు కృతార్థతముండు వానిచే
 నీనిఖిలంబు పావన మహీనకృపావిభవం బెల్లెన్ నె
 వ్యానిగృహంగణంబునకు వచ్చిశత్రోవరజంబులందు నీ
 మానితపాదయుగ్మక మమద్భుఁ బ్రపుల్లసరోజదామమున్—

నైషధ. ఆ. ౩.

ఉ. వానిది భాగ్యవై భవము వానిది పుణ్యవిశేష మెమ్మెయిన్
 వాని దవంధ్యజీవనము వానిదెజన్మము నేరునేయ కె
 వ్యానిగృహంతరంబున భవాదృశయోగిజనంబు పావన
 స్నానవిధాన్నపానముల సంతన మొందుచుఁ బోవు నిచ్చలున్—

మను. ఆ. ౧.

ఇట్టివాని నింకను బెక్కులు చూపవచ్చును. పెద్దన చెప్పిన పద్య
 ములను గొన్నిటిని తెచ్చి రామలింగకవి యాక్షేపించినట్లు కొన్ని

కథలు గలవుగాని యవి విశ్వాసార్హములు గావు. అయినను దీనిం జదువు వారికి వినోదకరముగా నుండవచ్చునని యెంచి యందొక పద్యమును దానిమీఁది యాక్షేపణమును నిందుదాహరించు చున్నాను :—

క. కలనాఁటిధనము లక్కఱ | గలనాఁటికి నాఁచఁ గమలగర్భనివశమా
నెలనడిమినాఁటివెన్నెల | యలవడునే గాదెఁబోయ నమవసనిసికిన్.

అనుపద్యమును పెద్దన రచియింపఁగా నందలి “యమవసనిసి” యన్నప్రయోగము నవ ప్రయోగమునుగా భావించి రామకృష్ణకవి యప భ్రంశపదములతోఁ గూడిన యీక్రిందిపద్యముచేత నాతని నాక్షేపించి యున్నాడని చెప్పుచున్నారు :—

క. ఎమితిని సెపితివి కపితము

బ్రమపడి వెఱిపుచ్చకాయ వడిఁ దిని సెపిత్తో

యుమెతక్కయ దిసి సెపిత్తో

యమవసనిసి యన్నమాట యలసని పెదనా.

“అమవసనిసి” యన్నమాట తప్పు కాకపోవుటచేతను, రామ కృష్ణకవి యలసానిపెద్దన కాలములో నున్నవాఁడు కాకపోవుటచేతను. ఈకథ కేవలకల్పితమే కాని యిందు సత్య మెంతమాత్రమును లేదు. కృష్ణదేవరాయల యాస్థానమునకు వచ్చిన విద్యత్కవీశ్వరులను బరీక్షించు టకయి యాంధ్రకవితాపితామహుఁడె నియమింపఁబడుచు వచ్చెననియు, అతఁ డావచ్చిన కవీశ్వరులకు నానావిధము లయిన సమస్యలనిచ్చి వారు పూరించిన పద్యపూరణములనుబట్టి వారి సామర్థ్యమునను నిర్ణయించుచు వచ్చెననియు జనశ్రుతి గలదు. ఒకనాఁడు రాధామాధవుఁ డనుకవి తదాస్థానమునకు వచ్చినప్పుడు పరీక్షార్థముగా పెద్దన్న ‘నగరు’ ‘తగరు’ ‘త్రాగరు’ ‘వగరు’ అను పదములు ప్రాసస్థానములందుంచి రామాయణ పరముగాఁ బద్యమును గూర్పు మనఁగా నాకవి యిట్లు చెప్పెనట :—

చ. నగరు పగాయె నింక విపినంబుల కేగుడు రాజ్యకాంక్షకుం
దగరు కుమారులార యని తల్లి వగ ల్మిగులంగఁ దోఁపఁగాఁ
దొగరున రక్షఁగట్టి మదిఁ దోచక గద్గదఱిన్నకఁతయై
వగరుచుచున్నఁ జూచి రఘువంశవరేణ్యుఁడు తల్లి కిట్లనుకొ.

అని చెప్పఁగా సంతోషించి యీశ్రాసములతోనే భారత భాగ
వతపరముగాఁగూడఁ బద్యములను రచింపు మని యడుగఁగా నాకవీశ్వ
రుఁడు వరుసగా నీక్రింది రెండు పద్యములను జెప్పి తనశ్రావీణ్యమును
జూపెనట.-

చ. తొగరుచి కన్నుదోయిఁ గడుదోచఁగఁ గర్ణుడు భీమనేనుపైఁ
దగరు ధరాధరంబుపయిఁ దాకినభంగిని దాకి నొచ్చి తా
వగరుచుచుకొ వెసం బరుగువాటిన నచ్చటిరాజలోకముల్
నగరు సుయోధవాజ్ఞ మది నాటుటజేసి ధరాతలేశ్వరా.

చ. వగరుపుమాత్రమే వరుఁడు వశ్యుఁడుకాఁడు సఖినఖిత్వ మె
న్న గరుడవాహనుండు మము నాఁ డటు డించుటయెల్ల నుద్ధవా
తగ రని కాక మోహపులతాతనువై న విడంగఁ జూతురే
తొగరుచి యోషధీశునకుఁ దోఁపఁగఁజేయు నె వీడనాడఁగన్.

అల్లసానిపెద్దన్నది మృనుశైలి; కవిత్వము సలక్షణముగాను.
మధురముగాను నుండును. ఈవిషయమునే కృష్ణరాయలు “కృతి రచిం
పుము మాకు శిరీషకుసుమపేశల సుధామయోక్తులఁ బెద్దనార్య” యన్న
వాక్యము బోధించుచున్నది. మనుచరిత్రము శృంగారరస ప్రధానమయి
నదిగా నున్నది. ఆగ్రంథము సాధారణముగా సంస్కృతపద భూయిష్ట
ముగా నున్నను, కొన్నిచోట్ల మనోహరముగా సంస్కృతాంధ్రపద
ములు రెండును సమానముగాఁ గలిసినదిగాను నాలవయాశ్వాసము
కేవలాంధ్రపదభూయిష్టమైనదిగాను నున్నది. ఈతని కవిత్వమునందలి
పదవాక్యజటిలత్వమునుబట్టి “యల్లసానివాని యల్లిక బిగియుచు” అను

ప్రసిద్ధి వచ్చినది. ఈయన కవితాగీతిని దెలుపుట కయి మనుచరిత్రము నుండి కొన్ని పద్యముల నిం దుదాహరించుచున్నాను. —

చ. అటఁజని కాంచె భూమిసురుఁ డంబరచుంబిశిరస్సరజ్జ్వరీ
పటలముహూర్ముహూర్లుతదభంగతరంగమృదంగనిస్వన
స్ఫుటనటనానురూపపరిపుల్ల కలాపకలాపిజాలముక్
గటకచరత్కరేణుకరకంపితసాలము శీతశైలమున్. ఆ. ౨.

మ. అకలంకౌషధసత్త్వముం దెలియ మామూ ద్వార కావంతి కా
శి ఓరుక్షేత్ర గయా ప్రయాగముల నే నేవింప కుద్దండ గం
డక వేదండ వరాహ వాహరిపు ఖడ్గవ్యాఘ్ర మిమ్మించుఁ గొం
డకు రాఁజెల్లునె బుద్ధిజాడ్యజనితోన్మాదుల్లదా శ్రోత్రియుల్. ఆ. ౩.

ఉ. ఎక్కడియూరు కాల్నిలువ కింటికిఁ బోయెదనంచుఁ బల్కె దీ
వక్కడి మీకుటీరనిలయంబులకు న్సరిరాకపోయెనే
యిక్కడిరత్నకందరము లిక్కడినందచచందనోత్కరం
బిక్కడి గాంగసై కతము లిక్కడియాలవలీరికుంజముల్. ఆ. ౪.

ఉ. చేసితిజన్నముల్ తపముఁ జేసితి నంటి దయావిహీనతం
జేసినపుణ్యము ల్భలముఁ జెందునె పుణ్యము లెన్నియేనియుం
జేసినవాని సద్గతియె చేకులు భూతదయార్ద్రబుద్ధి నో
భాసురవర్య యింత తలపోయవు నీచను వేల చెప్పుమా. ఆ. ౫.

ఉ. ఎంతతపంబు చేసి జనియించినవాగొకొ మర్త్యభామినుల్
కాంతూఁ డవజ్ఞఁ జేసినను గాయముఁ బాయుదు రే నమర్త్యనై
చింతలవంతలం జివికి సిగ్గరితి స్మృతిలేనినాడుచె
ల్వీంతయు శూన్యగేహమున కె తినదీపిక యయ్యె నక్కటా. ఆ. ౬.

ఉ. ఓయి దయావిహీనమతి యూరక యీపసిబిడ్డఁ గొట్టఁగాఁ
జే యెటులాడె నీకు నిది చేసిన దేని వృథాశపింతురే

బోయవె యాఁడుతోడునను బుట్టవె శాపనిమిల్తమే తపం
బీయెడ నున్నశాంతిపరు లేమనువా రిక నీచరిత్రకున్. ఆ. ౪.

శా. తండ్రి నాకు ననుగ్రహింపఁగబె వై ద్యం బంచుఁ బ్రార్థించినన్
గండల్లా నటు లాడి ధిక్కృతులఁ బోకాల్మంటి వోహో నునిం
దీండ్ర లల్లినవారి కేకరణినేని నివ్విద్య రాకుండునే
గుండ్రా డాఁచినఁ బెండ్లియేమిటికిఁ జిక్కుం గట్టముష్టింపచా. ఆ. ౫.

శా. నీవై శిష్యము తిట్టుల న్మోఱయునే నీకంటె నేఁ దక్కువే
యివే కన్యక నీవుగాక మఱి మద్వృత్తాన్వయాచారముల్
నీవా పేర్కొనుపాటివాఁడ విటఁ గానీ నిల్తుఁ గాకేమి పో.
పో విప్రధమ నీన్నుఁబోల నిక నల్పు లేరు దంభవ్రతా. ఆ. ౬.

3. నం ది తి మ్మ న్న

ఈకవి కృష్ణదేవరాయని యాస్థానమునం దుండి ప్రసిద్ధిగన్న
వారిలో నొకఁడు. ఇతఁడాఱువేల నియోగిబ్రాహ్మణుఁడు; ఆపస్తంబ
సూత్రుఁడు; కాశికగోత్రుఁడు; నంది సింగన్నకును తిమ్మాంబకును
పుత్రుఁడు; వరాహపురాణాది గ్రంథములను రచించి ప్రఖ్యాతి కెక్కిన
మలయమారుతకవికి మేనల్లుఁడు. ఈతఁడు శివభక్తుఁడు. అఘోర శివ
గురుని శిష్యుఁడు. ఈకవిని సాధారణముగా ముక్కతిమ్మన యని
వాడుదురు.

శా. నానాసూనవితానవాసనల నానందించుసారంగ మే
లా నన్నొల్లదటంచు గంధఫలి బల్కానం దపం బంది యో
షానాసాకృతిఁదాల్చి సర్వసుమనస్సౌరభ్యసంవాసియై
పూనెం బ్రేక్షణమాలికామధుకరీపుంజంబు నిర్వంకలన్.

అను ముక్కునువర్ణించిన యీ పద్యమును తిమ్మకవి రచియించె ననియు, ఈపద్య చమత్కృతిని జూచి మెచ్చి రామరాజభూషణుడు నాలుగువేల వరాలిచ్చి కొని తన వసుచరిత్రమునందు వేసికొనియె ననియు, ముక్కుమీఁది యీ పద్యమును రచించుటచేతనే యీ కవిని ముక్కుతిమ్మన్న యని యెల్లవారును వాడుచు వచ్చిరనియు, లోక ప్రవాసము కలదు. కాని యిదియుఁ గవులను గూర్చి మనువారు సాధారణముగాఁ జెప్పుకొను కల్పనాకథలలోఁ జేరినదేకాని నిజమయినది కాదు. మొట్టమొదట రామరాజభూషణుఁ డీకవికాలములో లేనేలేడు, ఒకవేళ నున్నాఁడనుకొన్నను వసుచరిత్రమువంటి మహాబ్రబంధమును రచియింపఁ గలిగిన కవిగ్రామణి యితఃపూత్రపు కల్పనను నాసికా వర్ణనముఁగూర్చి చేయలేకపోయెననుట పరిహాసాస్పదము. కాఁబట్టి యీ కథ యణుమాత్రమును విశ్వాసపాత్ర మయినదిగాదు. కాకపోయినయెడల నందివారని యింటిపేరుగల యీ కవిని ముక్కుతిమ్మన్న యని జనులేలపిలుతురని కొందఱు అడుగవచ్చును. ఈ కవికి ముక్కు పెద్దదనియు, అందుచేత నీతని నెల్లవారును ముక్కుతిమ్మన్న యని పిలుచుచు వచ్చిరనియు, ఇంకొక వాడుకగూడఁ గలదు. ఈతనిని ముక్కుతిమ్మన్నయని యాడుట కిదియే నిజమయిన కారణము కావచ్చును. ఈతనిపలుకులు ముద్దులు గులుకు చుండుటచేత నీటీవలివాడు “ముక్కుతిమ్మనార్యు ముద్దుసలుకు” అని గ్రంథములయందీతని మృదుపదరచనను శ్లాఘించియున్నారు. తిమ్మన కృతమయిన పారిజాతాపహరణము మృదుమధుర పదములతో రసిక జనహృదయరంజకముగాఁ గూర్పఁబడినది.

అల్లసానిపెద్దన నొక్కనివిడిచినపక్షమునఁ గృష్ణదేవరాయ లీతనినే యెల్ల కవులకంటె నధికముగా గౌరవించుచు వచ్చెనని చెప్పవచ్చును. పెద్దనకృతమైన మనుచరిత్రమువలెనే తిమ్మనకృతమైన పారిజాతాపహరణ ప్రబంధమును గృష్ణదేవరాయునికే యంకితము చేయబడినది. ఇంచు

మించుగాఁ బారిజాతాపహరణము మనుచరిత్రము రచియింపఁబడిన కాలమునందే రచియింపఁబడిన దగుటచేత హూణశకము ౧౫౨౦ వ సంవత్సరమునకుఁ బూర్వముననే పారిజాతాపహరణము ముగింపఁబడినది. తదనంతరమీకవి కొన్ని సంవత్సరములుమాత్రము బ్రతికి కృష్ణదేవ రాయఁడు జీవించియుండఁగానే మృతినొందెను. కాబట్టి యితఁడు చాదాపుగా ౧౫౨౩ వ సంవత్సరమువఱకును జీవించియుండెనని చెప్పవచ్చును. ఈ కవియొక్క జన్మస్థలము గణపవరమని యొకరు వ్రాసి యున్నారుగాని దానిసత్యమును నిర్ధారణము చేయుటకుఁ దగినయాధార మేదియుఁ గానరాదు. మఱియు నీతనిని గృష్ణదేవరాయనిభార్య తన పుట్టినింటి యరణపుఁ గవినిగాఁ దెచ్చెనని చెప్పుదురుగాని యదియు పుక్కిటి పురాణమే. ఈతని పూర్వులు మొదటినుండియు రాయలవారి పూర్వుల వద్దనే విద్యత్కవులుగా నుండి వారికిఁ గృతు లిచ్చుచు వచ్చినట్లు గ్రంథ నిదర్శనములు గలవు. తిమ్మన పూర్వుడైన నందిమల్లనయు, మేఘమామయైన మలయమారుతకవియుఁ గృష్ణదేవరాయల తండ్రియైన నరసరాయల యాస్థానమునరదగుండి యిద్దఱును గలిసి వరాహపురాణమునుఁ దెనిగించి నరసరాజును దానికిఁ గృతిపతినిజేసిరి. తిమ్మకవి తన పారిజాతాపహరణమునఁ బ్రథమాశ్వాసములోఁ గృష్ణుఁడు పారిజాతపుష్పమును రుక్మిణి కిచ్చుటవలన వచ్చిన కోపమును దీర్చుటకై సత్యభామకు మ్రొక్కెననియు, మ్రొక్కఁగా నాపడఁతి యెడమకాలిత్రో నాతనితల దచ్చెననియు, అందుల కాతఁడలుగక ముండవంటి తనగగుర్పొడిచిన తలవెండ్రుకలు సోకి కాలు నొచ్చెనని యా ప్రియభార్య నూరాఝెననియు, ఆమె యంతటితోను బ్రసన్నురాలుగాక నాథుని నిష్ఠురోక్తులాడెననియు, ముద్దులు గులుకు పలుకులతో నీ క్రింది పద్యములయందుఁ జెప్పెను :—

ఉ. పాటలగంధి చిత్తమునఁ బాటిలుకోపభరంబుఁ దీర్ప నె
ప్పాటను బాటుగామి మృదుఁషల్లవకోమలతత్పదద్వయీ
పాటలకాంతి మహాళిమణిసజ్జీకి వన్నియపెట్ట నాజగ
న్నాటకసూత్రధారి యదునందనుఁ డర్మిలి మ్రొక్కె మ్రొక్కినకో.

మ. జలజాతాసనవాసవాదిసుర పూజాభాజనంబై తన
ర్చులతాంతాయుధుకన్నతండ్రిశిర మచ్చో వామపాదంబునకొ
దొలఁగం ద్రోచె లతాంగి యట్లయగు నాధు త్నేరవమత్సేయఁ బే
రలుకంజెందినయట్టికాంత లుచితవ్యాపారము లేర్తుచే ?

క. కోపనపదహాతిఁ గుహనా

గోపాలుఁడు గాంచి మెయి గగుర్పొడవఁగ ను

ద్వీశితమన్మథరాజ్య

ప్రాపితుఁడై పలికెఁ గూర్మి బయలుపడంగకొ.

చ. నను భవదీయదాసుని మనంబున నెయ్యపుఁగిన్కఁ బూని తా
చినయది నాకు మన్ననయె చెల్వగునీపదఁషల్లవంబు మ
త్తనుపులకాగ్రకంటకవితానము త్రాకిన నొచ్చు నంచు నే
ననియెన నల్క మానవుగదా యికనైక సరాళకుంతలా.

చ. అన విని మానినీతిలక మప్పుడు మేయరదోఁప నిక్కి వీ
డినకచపంక్తిఁ బల్మలు ముడి న్వడఁద్రోఁపుఁచుఁ బైచెఱంగు గ్ర
క్కునఁ జనుదోయిఁ జేర్చుచు మొగంబున లేజెమ రంకురింప జం
కెన నెఱచూపుచూచి పలికెం జలితాధరపల్లవాగ్రయై.

ఉ. ఈనయగారపుబ్రయము లీపస లీమొగమిచ్చమాట లే
లా నిను నమ్మియుండినఫలం బిదె తోడనె కల్గె నీకు నీ
యాన సుమీ ననుం జెనకి యాఱడివెట్టిన నవ్వవారలం
గాన వెఱుంగునే పసులకాపరి భావజమర్మకర్మముల్.

ఉ. ఇంకిటు నిన్ను నమ్మ నను నేమిటికిం గెరిలించె చెంతయుం
 ఘాంకముగాని యీవలనిభాంకులు మాచవిగావు రుక్మిణీ
 సంకజఃత్రనేత్రకును బ్రాణపదంబులుగాన నలవీ
 కింకర చాలుఁజాలు నడకింపకు నింపకు తేనినారుముల్.

ఉ. గట్టినచేతలుం బసలుఁ గల్లఁదనంబులు నీవు పుట్టఁగాఁ
 బుట్టిన వెందు లేనిపలుఁబోకలమాయలు నీకు వెన్నఁబోఁ
 బెట్టినవౌ తెఱింగియును బేలతచంబున నిన్ను నమ్మి నా
 గుట్టును దేజము నిగ్గులఁ గోల్పడిపోయితి నేమిచేయుదున్.

చ. మునిపతివచ్చి పూ వొసఁగి మోనముతోడ భవత్ప్రియాంగనన్
 వినుతి యొనర్పఁగా వినినవీనుల మాచవిగాని మాటలున్
 వినవలసెంగదా యిప్పుడు నీ విటవచ్చుట పారిజాతవా
 సనఁ బ్రకటించి నాకు నెకసక్తము చేయనకాదె చెప్పుమా.

క. మానంబె తొడవు సతులకు

మానమె ప్రాణాధికంబు మాన మఖిలస

మ్మానములకు మూలం బగు

మానరహిత మైనబ్రదుకు మానిని కేలా?

ఈపద్యములను విన్నపిమ్మట లోకమున భార్యాభర్తలలో నిట్టి
 వినోదిము జరుగుట స్వాభావికము కాదని యెంచి రాజిది స్వభావవిరుద్ధ
 మని పలికెనట! కవి యప్పు డేమియుఁ బ్రత్యుత్తర మియ్యక యూర
 కుండెనట! అటుపిమ్మటఁ గొన్నిదినములకే రాజు ప్రణయకలహము
 సంభవించినప్పుడు భార్యవలనఁ దనకు నిట్టిగౌరవమే సంప్రాప్తముకాఁగా
 కామావేశపరవశుఁ డయి యానందించి వెంటనే సభకు వచ్చి పుస్తక
 ములో నెల్ల నీభాగమే మిగుల స్వభావసిద్ధముగా నున్నదని శ్లాఘించె
 నట! ఈకథనే కొందఱింకొకవిధముగా మార్చి పొలయలుకలో

నొడలు తెలియక భార్య తనకిరస్సును వామచాడముతో నలంకరింపఁగా గోపించి రాజు భార్యతో సహశయ్యాసంభాషణములు మానివేసె ననియు, కవి యీసంగతి తెలిసికొని యీదంపతులను మరలఁ గలుపుటకై యీగ్రంథమును జేసి విసిపింపఁగా రాజు బుద్ధి తెచ్చుకొని కృష్ణ సంతటివానికే యట్టి యవస్థ తలస్థించినప్పుడు తన కేమిలెక్క యని మరల భార్యతోఁ గూడె ననియు చెప్పుచున్నారు.

ఈకవియొక్క దాతృత్వమునుగూర్చి యొక కథగలదు. ఇతఁడు పారిజాతాపహరణమును రాజున కంకితము చేసినప్పుడు రాజు చతురంత యానమహాగ్రహారములును మణికుండలములును బహుమానము చేసెను. ఆయమూల్యమణికుండలములను ధరించి తిమ్మన వాకిటఁ గూరుచుండి యుండఁగా నొకబట్టు వచ్చి యాతని కవననై పుణి నిట్లు స్తుతించెనట !

క. మాకొలఁది జానపదులకె । నీకవితాతీవి ? యబ్బునే కూపనట

దేభీకములకు గగనధునీ । శీకరములచెమ్మ ? నంది సింగయతిమ్మా !

స్తుతింపఁగానే యతఁడు తనయొద్ద నప్పుడు మఠేఁదియు నమూల్య వస్తువు లేకపోవుటచేత వెంటనే తనచెవి నున్నయమూల్యరత్నకుండల మొకటి యీబట్టుకవి కిచ్చెనట ! మఱునాఁడు తిమ్మకవి యొంటిచెవి కుండలముతోనే రాజాస్థానమునకుఁ బోయి యుండఁగా నచ్చటి కాబట్టు కవియు వచ్చెనట ! అప్పుడు ప్రస్తావనమున రా జాకుండలదానవృత్తాంతమును బట్టు చెప్పినపద్యమును విని,

క. మాకొలఁది జానపదులకె । నీకవితాతీవి ? యబ్బునే కూపనట

దేభీకములకు నాకధునీ । శీకరములచెమ్మ ? నంది సింగయతిమ్మా !

అని 'గగన' యనుటకు మాఱుగా 'నాక' యని యుండినచో మరింతసరసముగా నుండునని నెల విచ్చెనట ! అప్పు డాపద్యమునకు వన్నెదెచ్చితరని చెప్పి తన చెవికుండలమును బట్టుకవియు, తనచెవికుండల

మును తిమ్మకవియు, రాజుముందఱఁ బెట్టి సమర్పించిరట ! రాజు వారి
యశాదార్యమునకును సరసత్వమునకును మెచ్చి యిరువురకును స్వా
బహుమతులుచేసి సత్కరించి పంపెనట !

రాయల ముస్థానమునందుఁ గొంతకాల మొకబట్టుకవి ప్రబలుఁ
డుగా నుండి యితరకవులను సరకుగొనక యవమానించుచుండఁగా పెద్ద
నాది కవులందఱును గూడి యొకనాడుఁ తిమ్మకవి వాకిటఁ గూరుచుండి
యాలోచించుచుండిరనియు, అప్పుడాబట్టామార్గమునఁ బోవుచు వారిని
జూచి వారికి వినఁబడునట్లుగాఁ దనభటుఁడైన మాధవునితో

క. వాకిటికావలి తిమ్మని । వాకిటికవికోటి మాధవా కిటికోటే

అనిపలికి పరిహాసించెననియు, అదివిని గుపితుడయి యాంధ్ర
కవితా పితామహుఁడైన యల్లసాని పెద్దన

క. ప్రాకృత సంస్కృత ఘుర్గుర । మూకీకృతకుకవితుంగముస్తాతలికిన్
వాకిటికావలి తిమ్మన । వాకిటికవికోటి మాధవా కిటికోటే.

అని పద్యమును బూరింపఁగా బట్టుకవి సిగ్గునడి తలవంచుకొని
పోయెననియు ఒక కథను జెప్పుచున్నారు. వాకిటికావలి తిమ్మన నంది
తిమ్మన కాడనియు అతఁడు రాజునొద్ద సేవాధిపతిగానుండి దుర్గసంరక్ష
ణము చేయుచుండు మఱియొక తిమ్మనయనియు, అతఁడొకనాడు
రాజభవనమువాకిట రాజిచ్చిన యమూల్యవస్త్రమును గప్పుకొని కావలి
కాచుచుండఁగా రాజదర్శనార్థము లోపలికిఁ బోవుటకయి యచ్చటి కల్ల
సాని పెద్దనయు, ముక్కుతిమ్మనయు, బట్టిమూర్తియు, తెనాలి రామ
కృష్ణుఁడును వచ్చి యాతనిజూచి వారిలోఁ బెద్దన మొదట

క. వాకిటి కావలితిమ్మా

అని పద్యము నారంభించి లోపలికిఁ బోయెననియు, అటుపిమ్మట
నందితిమ్మన

ప్రాకటముగ సుకవివరులపాలిటి సొమ్మా

అని రెండవచరణమును పూరించి లోనికిఁ జనియెననియు, తరువాత బట్టుమూర్తి

నీ కిదె పద్యము గొమ్మా

అనిపలికి లోపలి కరిగెననియు, కడపట వికటకవియైన రామకృష్ణుడు

నా కీపచ్చడమెచాలు నయమున నిమ్మా.

అని పద్యము పూర్తిచేయఁగా నతఁడు వెంటనే తనపచ్చడమును రామకృష్ణునిమీఁద వైచెననియు, రాజావార్తవిని యాతని సాహసాదార్యములకు మెచ్చి గొప్ప బహుమానమిచ్చెననియు ఇంకొకకథను జెప్పుచున్నారు. ఇటువంటి కథలనేకము లున్నవి. ఒకనాఁడు రాయలవా రాస్థానమునఁ గొలుపుండి తన పార్శ్వములనున్న తిమ్మన్నను పెద్దన్నను బట్టుమూర్తిని జూచి వరుసఁగా తామరాకులోని నీటిబొట్టును కుక్కుటమును వరాహమును దిరస్కరించుచుఁ బద్యములను జెప్పుడని వేడఁగా వా రాశుకవిత్వముగా నీమూడు పద్యములను జెప్పిరట :—

ఉ. స్థానవిశేషమాత్రమునఁ దామరపాకున నీటిబొట్టు నికొ
బూనిక మకాక్తికంబనుచుఁ బోల్చినమాత్రనే గర్వ మేటికిన్
మానవతీశిఖామణులమాలికలందును గూర్పవత్తువో
కానుక లియ్యవత్తువో వికాసముఁ దెత్తువో మేలు దెత్తువో :—

ముక్కుతిమ్మన.

శౌ. రంతు ల్మానుము కుక్కుటాధను దరిద్రక్షుద్రశూద్రాంగణ
ప్రాంతో లూఖలమూలతండులకణగ్రాసంబుచేఁ గ్రొవ్వి దు
ర్దాంతాభీలవిశేషభీషణధణాంతర్మాంససంతోషిత
స్వాంతుండై న ఖగేంద్రుకట్టెదుట నీజంఝూటము ల్సాగునే—

పెద్దన్న.

ఉ. తక్కక నేల ముట్టెగొని త్రవ్వఁగనేర్తు నటంచుఁ దాఁకు తా
నొక్కఁజెజాతియంచు ముద మొందకు బుద్ధిని వెట్టిపంది నీ
నెక్కడ యాదిఘోణియన నెక్కడ యద్రుసముద్రహర్షధూ
ర్భాక్కుతలంబు నొక్కయరపంట నె నింటికినె త నేర్తునే—

బట్టుమూర్తి.

ఈ తిమ్మకవి కవిత్వము శ్రుతికటువుగాక యగ్ధగాంభీర్యమును
పదలాలిత్యమును గలదయి సలక్షణ మయినదిగా నున్నది. ఈయన
శయ్యాలాలిత్యమును జూపుటకుఁ బూర్వోదాహృతము లైన పద్యములే
చాలియున్నను బారిజాతాపహరణములోని మఱికొన్ని పద్యములను
గూడ నిందుఁ బొందుపఱచుచున్నాను :—

చ. అతులమహానుభావ మని యవ్వారిఁ దానొకపెద్ద చేసి ను
చ్యుతునకు నిచ్చకం బొదివ నూడిద యిచ్చింపిచ్చెఁగాక తా
నతఁడు ప్రియంబు గల్గునెడ కర్పణచేసినఁ జేసెఁగాక యా
మతకరివేలుపుందపసి మమ్ముఁ దలంపఁగనేల యచ్చటన్— ఆ. ౧.

ఉ. పీచెలి శౌరి కిచ్చెనట యొక్క లతాంతముఁ దెచ్చి నారదుం
డాచపలాక్షి కిచ్చెనట యాతఁడు నవ్వరి యిట్టిమాట లా
హా చెవుల స్వనంబడియుఁ బ్రాణము దాల్చెద మేన నింతగా
నోచితి నింక నెట్టిని కనుంగొని నెమ్మొయి నున్నదాననో— ఆ. ౧.

చ. అరదమునెక్కి కేతనపటాంచలచంచల మైనతాల్మితోఁ
దురగజవంబు ము న్గడవఁద్రోచి కడంగెడుతత్తరంబుతోఁ
దిరిగెడుబండికండ్ల పగిదిన్ భ్రమియించు మనంబుతోడ నా
హరి చనుదెంచె సత్యసముదంచిత కాంచనసాధవీధికిన్— ఆ. ౧.

గు. ఎలదేటు ల్లనువారుగన్గవలపై నిందీవరశ్రాంతిచే

మెలఁగం జేరలఁ గప్పుకో నలవిగామిం జీడఁగఁ జెంది యి

- చ్చలఁ గాంక్షించిరి నిర్ని మేషజలజాస్య ల్మానుషత్వంబు ల
య్యళిభీతి న్ముకుళీకృతాక్షి యగుసత్యాకాంత నీక్షించుచుకా. ఆర
- ఉ, తానటె పారిజాతవసుధారుహముం గొనిపోవువాఁడు క
న్గానఁడు యాదవుం డనుచుఁ గన్నులువేయును జేవురింప వై
శ్వాసర ధర్మ దై త్యవర వారిధి పానీల యక్షనాయ కే
శానులదిక్కు చూచి కులిశంబు కరంబునఁ బూచ్చి పట్టినకా. ఆ.౪.
- ఉ. సొమ్మన నెద్ది యే ననఁగ సొమ్మన కెవ్వఁడఁ గర్త వీవు నీ
సొమ్మలప్రపంచమును శూరకులంబు నలంకరించు నీ
నమ్మహి నుండు సంతకు సనన్యమరాపము పారిజాతభూ
జమ్మును నుండు నన్న వికసన్ముఖుడై హరి వీడుకొల్పుచుకా. ఆ.౫.

4. ధూర్జటి కవి

ఇతఁడు పాకనాటి యాఱువేల నియోగిబ్రాహ్మణుఁడు ; భర
ద్వాజగోత్రుఁడు; ఆపస్తంబసూత్రుఁడు: కాళహస్తిపుర నీలయుఁడు; శివ
భక్తుఁడు. ఈతఁడు కృష్ణదేవరాయలకాలములో నున్నందున దాదాపుగా
౧౫౨౦ - ౩౦ వ సంవత్సర ప్రాంతములం దున్నవాఁడని చెప్పవచ్చును.
ఇతఁడు కాళహస్తిమహాత్మ్యమును నాలుగాశ్వాసములుగల పుస్తకమును,
కాళహస్తిశ్లోక శతకమును రచించి కాళహస్తిశ్లోకున కంకితముచేసెను.
ఈయన కవనము సలక్షణ మయి మిక్కిలి మధురముగా నుండును.
ఈతని కవిత్వ మాధుర్యమున కాశ్చర్యపడి కృష్ణదేవరాయ లొకనాఁడు
సభలోఁ గూరుచుండి తన యాస్థానకవులకు

చ. స్తుతమతి యైనయంద్రకవి ధూర్జటిపల్కుల కేల కల్గెనో
యతులిత మాధురీమహిమ—

అని సమస్య యిచ్చినట్లును వారిలో నొక రీ క్రిందిరీతిని సమస్యా
పూరణము చేసినట్లును చెప్పుచున్నారు :

చ. స్తుతమతి యైనయంద్రకవి ధూర్జటిపల్కుల కేల గల్గెనో
యతులిత మాధురీమహిమ? హా తెలిసెన్ భువనై కమోహనో
ద్ధత సుకుమారవార వనితాజనతా ఘనతాపహారి సం
తత మధురాధరోదితసుధారసధారలు గ్రోలుటంజుమీ.

పయిపద్యమునుబట్టి చూడఁగా ధూర్జటికవి సంతత వేశ్యాస్రియఁ
డయిన రసికపురుషుఁ డయినట్లు కనుపట్టుచున్నాఁడు. అట్టి యఖండ శివ
పూజాధురంధరుడైన భక్తాగ్రేసరుని నిట్టి జారత్వదోష మేల విడువకుం
డెనో యూహింపఁజాలకున్నాము. మనదేశముయొక్క దౌర్భాగ్యము
చేతఁ జిరకాలమునుండి యిచ్చట విశుద్ధచరిత్రము మతమునుండి విడిపోయి
నది. ఎట్టి దుశ్చరిత్రముగలవాఁ డయినను విభూతి, రుద్రాక్షలు మొదల
యిన బౌద్ధాచిహ్నములను ధరించి నమాత్రమున భక్తాగ్రేసరుఁడుగాఁ
బరిగణింపఁబడుచున్నాఁడు. అయినను క్రమముగా నిష్పడిప్పుడు మతము
నకు సత్ప్రవర్తన మావశ్యకమన్న సత్యము జనుల మనస్సులలో నాటు
కొనుచున్నందున కేంతయు సంతసిల్లవలసి యున్నది. ఈ మహాకవియొక్క
కవితాధార తెలియుటకయి కాళహస్తిమహాత్మ్యములోని కొన్ని పద్య
ముల నిం దుదహరించుచున్నాను:-

చ. అమితము లైనజంతువుల కక్కడ నుత్తమ మధ్య మాధమ
త్వము లరయంగఁ గాన మపవర్గరమాసతిఁ బెండ్లియాడుచో
సమతయెకాని తత్పురముసాటిగ నన్యపురంబు లెన్నఁగా
నమరు నటన్న హాస్తిమశకాంతర మంతియ వాసి చూచినన్. ఆ ౧

చ. శరిచితబంధనై పుణి నపారకళానుభవప్రసక్తి నా
దరసవివేకసంపద సనాశుకవాక్యనుధానుభూతి మో
హరహితవృత్తిఁ బ్రస్ఫురదనంగరహస్య విచారబుద్ధి న
స్ఫురమునఁ గామినీజనులు పొల్తురు యోగిజనంబుపోలికన్. ఆ. ౧

శా. ఆవేశం బురపల్లవప్రకరనేత్రానందభాష్పాంబుధా
రావర్షాగమచంచలాలతిక దుర్వారప్రసూనాస్త్ర తే
జోవై శ్వానరసామిధేసి రశనాసూత్రస్థితస్వర్ణపే
టీవిన్యస్తకపర్ది యొక్క కలకంఠీరత్న మేతెంచుడున్. ఆ. ౧

మ. ప్రణతు లే్చెయుదుఁ గాంచెఁ గుంభజుఁడు లోపాముద్రతోఁగూడి ద
క్షిణకైలాసము నంబికాహారకృత శ్రీపాదుకాన్యాసమున్
మణిమంత్రౌషధవాసమున్ భవమహామాయావిపర్యాసమున్
గణనాతీత నటీవిలాసము సమగ్రశ్రీసముల్లాసమున్. ఆ. ౧

చ. పులులు కురంగముల్ కరటిపోతము తేనులు మన్నుఁబిళ్ళు దు
ప్పలు కణఁతుల్ కిటుల్ చెవులపోతులు కొర్నవగండ్లు భల్లుకం
బులు చమరీమృగంబు లెనుబోతులు కస్తురిపిల్లు లాదిగాఁ
గల మృగరాజు బెక్కువిహగంబులఁ గానుక లంపెఁ దండ్రికిన్-ఆ.3.



5. మాదయ్యగారి మల్లన్న

ఈతఁడుకూడ కృష్ణరాయని కాలములో నున్న లక్షణికుఁడయిన కవులలో నొకఁడు. ఆపఱకు మల్లన్నయని మఱియొక కవి యుండి యుండుటచేత నీతనిని తండ్రి పేరితోడఁగూడఁ జేర్చి మాదయ్యగారి మల్లన్న యని చెప్పుదురు. ఇతఁడు శైవబ్రాహ్మణుఁడు. కొండవీటి పురమందుండినవాఁడు. ఈతనికిఁ బూర్వమునందుండి యేకాదశీమాహాత్మ్య మనుచామాంతరము గల రుక్మాంగదచరిత్రమును రచించిన మల్లన్న ప్రాథకవి మల్లన్న యనఁబడును. మాదయ్యగారి మల్లన్న రాజశేఖరచరిత్రమును మూడాశ్వాసముల గ్రంథమును యశావనారంభ దశయందే రచించెనట ! ఈరాజశేఖరచరిత్రము నాదిండ్ల యప్పమా నూత్యున కంకితము చేయఁబడినది. ఈకవి కృష్ణరాయల యనంతరము గూడ జీవించియుండుటచేత నిమిమించుగా హూణశకము ౧౫౮౦ వ సంవత్సరప్రాంతమువఱకును బ్రతికియుండెనని చెప్పవచ్చును. ఈతని కవిత్వము మృదుమధుర పదగుంభనము కలదయి మనోహరముగా నున్నది. ఈ కవి చరిత్రముచుగూర్చి మఱియేమియుఁ దెలియకపోవుటచేత రాజశేఖర చరిత్రమునుండి కొన్ని పద్యముల నుదాహరించుచు విరమించుచున్నాను :—

ఉ. చొచ్చినఁ బోకుపోకు మనుచున్ నృపకేసరి తేరు డిగ్గి నీ
వెచ్చటి కేగిన స్విడుతునే పటుబాణపరంపరాహతిన్
బచ్చడి చేయువాఁడ నని ఫాలనటద్భృకుటీకరాఘండై
యిచ్చ నొకింతయేని చలియింపక తద్బిలవీధి దూఱఁగన్—ఆ. ౨.

ఉ. సాహసికాగ్రగామి నృపసత్తముఁ డట్లు తదీయ ఘోరమా
యాహమికల్ హరింపుచు నిరంకుశ విక్రమకేళిఁ జూప ను

త్సాహము తక్కి యాత్మపురిచక్కటి నొప్పెడుకాళికా
 గేహముచొచ్చి తద్దనుజకీటము పాటిలుభీతి పెంపునన్—ఆ. ౨.
 మ. కలమాన్నంబు ఘృతంబుఁ బాయసము శాకవ్రాతము ల్పిండివం
 టలుఁ బాల్తేనియ జున్ను వెన్నయిడి నూనా లుక్కెర ల్చుక్కెరల్
 ఫలము ల్పాసకము బ్రసాయనము లంబ భూరుఁబిండ్లూరుఁగా
 యలు బజ్జ ల్దధిపిండఖండములు నం బానిర్భవించె న్వెసన్—ఆ. ౩.
 శా. కేళికాంచనసౌధవీధికలచక్కిన్ దొట్లలోఁ బెట్టి యో
 ప్రాలేయాచలకన్య కాధనకృపాపారంగతా నిద్రవో
 వే లానన్యపయోనిధి యనుచు నావిరూపతమోదంబుతో
 తోలల్పాడుదు రక్కుమారసునకున్ శుద్ధాంత కాంతామణుల్ ఆ. ౪.
 ఉ. రాహువుఁగాను నిన్నరగరాచిసశూలినిగాను నీతను
 గ్రోహముచేసినట్టియలరోహిణితండ్రినిగాను దజ్జగ
 న్నోహిస నీలనీలకచ ముద్దులచక్కెరబొమ్మఁ గూర్ప క
 య్యో హరిణాంశ తావకమయూఖముఖంబుల నేచ నేటికిన్—ఆ. ౫.

వెనుకటి కూర్పులయందుఁ బయివిధమునఁ బ్రకటించినతరువాత,
 ఈటీవల నాకు రాజశేఖరచరిత్రము, సనుగ్ర మయిన ప్రతియొకటి దొరకి
 నది. అందలి యాశ్వాసాద్యంతముల యందుండిన ఈక్రిందిపద్యములను
 బట్టి కృతిపతి యింటిపేరు నాదిండ్రవారనియు, పేరప్పమాత్యుఁ
 డనియు, అతఁ డాఱువేల నియోగిబ్రాహ్మణుఁ డనియు, కృష్ణమాంబా
 కుమారుఁ డనియు, మంత్రియు దండనాధుఁడు ననియు, తెలియవచ్చు
 చున్నది.—

శా. నైరించప్రతిభావదావదవవోవై యాత్య సాతత్యస
 త్యాహాఢస్థితిపాండవాగ్రజ మహీయస్వచ్ఛక్తిర్చిచ్ఛటా
 పారావారసిమగ్నశత్రుగణ శుంభస్పృహన్ భూభృద్భిశా
 నారీమన్మథ బంధురక్షణచణా నాదిండ్ల వంశాగ్రణీ—ఆ. ౬.

మూలిని. హరిచరణపయోజధ్యానసంధానమార్గా

స్థిరమతిగుణధారా శిక్షితాఘప్రచారా

సురసురభివితీర్ణి స్తోత్రపాత్రప్రకారా

గిరిచరదరిపీరా కృష్ణమాంబాకుమారా!—ఆ. ౧.

క. శ్రీరమణీరమణీయవి | హారాయితనూత్నోచనాంభోజయుగా

దోరమితికీర్తినిరసిత | తారకుభృత్కాశ యప్పదండాధీశా— ఆ. ౨.

సుగంధి. పారదప్రభావిభాసిభద్రకీర్తివాహినీ

పూర దానధూతదివ్యభూజకామధేను దు

ర్వార యాఱువేలవంశవార్ధిపూర్ణచంద్రమా

సారబుద్ధిజాలనీతశత్రుభూమిభృద్రమా— ఆ. ౩.

క. శ్రీచక్రచారుకుచయుగ | సూచకగాఢోపగూహసూచితపులక

ప్రాచుర్య తత్త్వతత్పర | యాచకసంస్తుత్య మంత్రీయస్పామాత్యా.—

ఈ యస్పామాత్యుఁడు కృష్ణదేవరాయని మంత్రియైన తిమ్మరుసున కల్లుఁడు. మాదయ్యగారి మల్లన్న తా నఘోరశివశిష్యుఁడయిన ప్లాశ్వా సాంతగద్యమున నిట్లు తెలిపికొనియున్నాఁడు :-

“ఇది శ్రీమ దఘోరశివాచార్యగురు కరుణావిశేషలబ్ధ సారసారస్వత మాదయామాత్యపుత్ర మల్లయనామధేయ ప్రణీతంబైన రాజశేఖర చరిత్రంబను మహాప్రబంధంబునందు సర్వంబును దృఢీకూర్చాసము.”

ఈ యస్పామాత్యుఁడు కవిని,

ఉ. శంకరపాదసేవ నవశంవదమానస పంకజాత ని

శృంకవచోవిలాస రుచిసారవినిర్జితపూర్ణపూర్ణిమై

ణాంక దురక్షరాన నభయంకర శౌనకగోత్రపాత్ర య

య్యంకిపురాగ్రహారవిభవాకర మారయమల్లసత్కవీ.

అని సంబోధించి యుండుటచేత మల్లన శౌనకగోత్రసంజాతుఁ డనియు, అయ్యంకిపురాగ్రహారస్వామి యనియు తెలియవచ్చుచున్నది. అయ్యంకి

కృష్ణామండలములోని చల్లపల్లిసంస్థానములో మఝీలీబండరునకు పదనా
లుగు మైశ్వదూరములో నున్నది. దీనినిబట్టి కవి కృష్ణామండలములోని
వాడగుట స్పష్టము. ఈకవిశ్రేష్ఠుడు కృత్యాదియందు

గీ. సరససంస్కృతపుష్పగుచ్ఛప్రభూత
మగుతెనుంగనునెత్తావి కఖిలదిశలఁ
దరుణపమానమగు కవిత్రయవిశేష
చతురవాచానిరూఢి కంజలి యొనర్చి

అని పూర్వకవిస్తుతి చేసి

క. చెప్పఁదగుఁ గవిత రసముల్
చిప్పిల నప్పప్ప బళిబళి యన లేదా
యెప్పుడుఁ జేయకయుండుటె

యొప్పుఁజూమీ సుకవి కెంతయుచితజ్ఞుడొకో.

శా. గాఢార్థప్రతిపాదసక్రమకళాకౌశల్యము లేక వా
చాఢక్కార్భటితోడఁ దామ తము మర్మూయఁచుఁ గై వారముల్
ప్రౌఢింజేయుచుఁ బ్రాజ్ఞుల న్నగుచు గర్వగ్రంధులై యుండు న
మూఢస్వాంతుల మెచ్చకుండుటయె సమ్మోదంబు మాబోంట్లకున్.

సుకవియగువాఁడు కవిత్వముఁ జెప్పినచో రసము లుప్పతిల్లు
నట్లుగాఁ జెప్పవలయును లేదా యూరకుండవలయు ననియుఁ జెప్పి కేవల
వాగాడంబరమును జూపువారియెడఁ దిరస్కృతినిజూపెను. కవి కృతిపతి
మామగారును కృష్ణదేవరాయనిమంత్రియు నయిన తిమ్మరుసును వర్ణించి,
అస్పామాత్యుడు తిమ్మరుసు కూతురైన తిరుమలాంబను బెండ్లియైన
వార్త నీక్రిందిపద్యములలోఁ జెప్పెను—

సీ. ఏమంత్రిమణి నిజస్వామికార్యక్రమాతత్పరమానసోత్సాహశాలి
యేమంత్రిమణి మిత్రహితబాంధవాశ్రితప్రకరరక్షణకళాప్రౌఢబుద్ధి
యేమంత్రిమణి వచోహేలాతినైర్మల్యశీతలతాధూతశీతరోచి

యేమంత్రమిని సుధాధామశాంభవధామధాశధశ్యసుతుల్యధవళకీర్తి
యట్టి మంత్రమికులోత్తంస మహితనృపతి
పటలమహాట్రాగ్రఘటితపత్పద్మయుగళి
సకలకర్ణాటరత్నోవిచక్షణుండు
దీనసురశాఖ సాళువతిమ్మమంత్రి.

గీ. అమ్మహామంత్రి కతనియర్థాంగలక్ష్యే
సకలపుణ్యాంగనాజనశ్లాఘనీయ
లక్ష్మమాంబకు నుదయించి లలినిమెఱయు
తిరుమలాంబికఁ బెండ్లియై తేజరిలై.

కృతిపతియొక్క తమ్ముఁ డైన గోపనయు గుత్తిదుర్గమునకు దండ
నాఘుడయి యుండినట్లు కవి యీక్రిందిపద్యమునఁ జెప్పియున్నాఁడు—

ఉ. ప్రాపితరాజ్యపై భవ నిరాకృతిపాకవిరోధియైన యా
గోపనమంత్రి ధర్మధనగోపనసమ్మతిగుత్తిదుర్గల
క్షీపరిపాలనక్రమసమిద్ధభుజాబలశాలి రూపరే
ఖాపరమత్స్యలొంఛనుఁ డయావహాకార్యధురంధరుం డిలన్.

కృతిపతియైన నాదెల్లయప్పమాత్యుని ముత్తాతతమ్ముఁ డైన
చిట్టిగంగన్న కృష్ణదేవరాయని తాతయగు నీశ్వరరాజునకుఁ బ్రభువుగా
నుండినట్టియు జైమిసిభారతకృతిపతి యయినట్టియు సాళువనారసింహ
రాజునొద్ద మంత్రిగానున్నట్లు చెప్పిన యీక్రింది పద్యము కవికాలనిర్ణయ
మునకుఁ దోడుపడునదియే యయినను దీనిసాహాయ్య మక్కఱలేక యే
కృతిపతి తిమ్మరుసుజామాత యగుటచేతనే కవికాలము మనకుఁ దెలియ
వచ్చినది—

ఉ. సాళువనారసింహమనుజప్రభుకార్యకళాధురంధరుం
డై లవణాబ్ధివేష్టితధరాధిపదుర్మతమంత్రమంత్రిశుం

దాలవితానకేసరి యనంగ ననంగసమానరూపరే

ఖాలలితాంగుఁ డట్టిచిటిగంగన యొప్పు గుణానుషంగుడై .

రాజశేఖర చరిత్రమునందలి పద్యములు మృదుమధురవాగ్ధుభ
నము కలవయి ముద్దుపలుకులచే వీనులకు విందు గొలుపుచున్నవి. రాజ
శేఖర చరిత్రమునుండి యీవఱ కుదాహరింపఁబడిన పద్యములన్నియు
ద్వితీయాశ్వాసములోనివే యైనందున మఱికొన్ని పద్యముల సిందుదాహ
రించుచున్నాను :—

ఉ. చందురునంటి నెమ్మొగము చక్కటిదూలఁగఁ బుట్టువెండ్రుకల్

కెందలిరాకుఁబాదములఁ గీల్కొనఁ జేసినయట్టిచిన్నిపైఁ

దండెలు గల్లుగల్లుమన నాడుచు నల్లన జేరవచ్చి నా

ముందఱనాడ నెన్నఁడొకొముద్దియముద్దుఁగుమారుఁగాంచుటల్—ఆ. ౧

శా. రాజచ్చంద్రశిలాతలాంతరలతారమ్యప్రదేశంబులన్

గాజుం గుప్పెలలోనియచ్చతరగఁగావారి నోలార్చి యీ

రాజున్ దేవులు మంత్రపూతముగ హేరాశంపుఁబూగుత్తులం

బూజ లేముదు రిచ్చలం జెలఁగి ముప్పుటం బురారాతికిన్—ఆ. ౧

ఉ. పాలిక మేలుకొల్పి నరపాలశిఖామణి వింటివే వినీ

లాలక నిన్నరేయి యొకయచ్చేరు వాశితపారిజాత మ

బృలశశాంకమౌళి మనపాలిటికొంగుపసిండి మందమం

. దాలసలీల వచ్చె దరహాసవిభాసిముఖారవిందుడై—ఆ. ౧

ఉ. ముంపటి రాజ్యగర్వమున ముందఱఁగానవుగాక ధాత్రిఁ బా

లింపరొ శొంటిరాజులు దిలీపవసుఖుల్ మునికోటికూఁత లా

లింపరొ నొంపరొ మదవిలీఢకతోరనిశాటఝూటమున్

నింపరొ దిక్కటాహముల నిర్మలకీర్తిసుధాంశుచంద్రికల్—ఆ. ౨

శా. ఓరోరీ కలగంటివో బ్రమసితో యుగ్రాహవాటోపదు

ర్వారప్రక్రమమామకీనభుజగర్వం బెన్నరో కాక నా

పే రెవ్వారు నెఱుంగరో యకట నిర్భీతి న్నరుండెవ్వఁడేన్
జేరన్వచ్చునె నన్ను బెబ్బలిపయిం జీంబోతునుం బంచునే— ఆ. ౨

ఉ. రమ్ము నృపాల నీదగుపరాక్రమకేళికే జాలమెచ్చి మా
యమ్మ భవాని సంయమికులగ్రాణికుారిమిబిడ్డ నిచ్చి రాఁ
బొమ్మన వచ్చితిన్ శిఖరిపుత్రిక సేవకురాల నాదుగే
హమ్మున నున్న యప్పడుచు నప్పనచేసెద నంచుఁ బల్కినన్—ఆ. ౨

ఁ. ప్రన్ననిపాదముల్ చిలుకపాటినఁ గందెడు మేనుదీఁగెయున్
వెన్నెలవారునెమ్మొగము నిద్దపుముద్దు మెఱుంగుజెక్కులున్
గ్రొన్నెలవంటి నెన్నుదురుఁ గోమలబాహుమృగాశయుగ్మమున్
గన్నులఁగట్టినట్లు పొడగానఁగనయ్యెడు నాకు నెచ్చెలీ—ఆ. ౨

చ. అగునగునయ్య యచ్చెలియ యట్టిద యెంత నుతింప నంతకున్
దగుఁదగు మర్త్యలోకవనితానినుతాంగి యానన
ద్విగుణితచంద్రమండల తదీయసిశాతకటాక్షపాతముల్
తగిలిన మారుఁ డెవ్వరి మాళామాళిసేయఁడు వాఁడిపూపులన్—ఆ. 3

మ. కులనిర్మూలనకారణంబు ప్రతిభాకుట్టాక ముద్వేగకో
పలతాదోహద మాజవంజవసుఖప్రత్యూహ మాత్మవ్యధా
జ్వలనజ్వాలిక కామినీనయనవీక్షాపాతసంరోధి ని
త్యలఘుత్వాశ్రయభూమి లేమి యది యాహా యేమి గావింపదే—ఆ. 3

ఉ. రామలు కేళికాననధరాస్థలికిన్ మును క్రీడసల్ప రా
రో మనసారఁ గమ్మనివిరు ల్తమనేర్పులఁ గోసికొంచుఁ బో
రో మదవృత్తి నీగతి మరుల్గొని పోరినవారిఁ గాన మొం
డేమనువారమమ్మ తరళేక్షణ వ్రాతఫలం బిటుండఁగన్—ఆ. 3

చ. కలితసుధారసంబు దొలఁకన్ సరసప్రియభాషణంబులం
బలికిన శీతకాలమగుఁ బల్ల వసాదములెత్తి లీలమై

మెలఁగ వసంతకాలమగు మించుఁగనుంగవఁ దేఱఁజూచినకొ
 దలఁకొనుకారుకాలమగుఁ దస్విలీసవిచిత్ర మెన్నఁగకొ—ఆ. 3
 శా. డాకేల నిజకన్యకామణులకంత్రేణిఁ గీలించి వీ
 యొకంజాతము లాత్మపాదనఖరేఖందార్చి సంగీతప
 ద్యాకౌశల్యము గానరా మతికి నాహ్లాదంబు సంధిల్ల గౌ
 రీకళ్యాణముఁ బాడిరప్పుడు పురంద్రీరత్నము త్వచుకన్—ఆ. 3

6. తాళ్ళపాక చిన్నన్న

అష్టమహిషీకళ్యాణ మనుద్విపదకావ్యమును రచించిన
 యీ కవి కృష్ణదేవరాయల కాలమునందున్నవాఁడు.

గీ. చిన్నన్న ద్విపద కెరఁగును
 బన్నుగఁ బెదతిరుమలయ్య పదమున కెరఁగున్
 మిన్నంది మొరసె నరసిం
 గన్నకవిత్వంబు పద్యగద్యశ్రేణికొ.

అని యప్పకవి తెనాలిరామకృష్ణమ్మ చెప్పినట్లుగా నుదాహరిం
 చిన పద్యమువలన నితఁడు ద్విపదను నిర్దుష్టముగాను మనోహరముగాను
 రచించినట్లు కనుపట్టుచున్నది. అక్షణగ్రంథములయం నుదాహరింపఁ
 బడిన చిన్నముక్కలుదక్క నీతనిపుస్తకము నాకు లభింపలేదు. ఈక్రింది
 రెండు పంక్తులు నప్పకవీయమునం నుదాహరింపఁబడియున్నవి.

ఇంతుల మేల్బంతి యిడినసేవంతి

బంతి చేదోయి నుపాయన మిచ్చి

అష్టమహిషీకళ్యాణము.

రంగరాట్టందమునం దీక్రిందిపంక్తు లుదాహరింపఁబడినవి—

ఉన్నాఁడు తడవుగా నున్నాఁ డతండు

మన్నాఁడు మమ్ముఁ దెమ్మన్నాఁ డటన్న.—అష్టమహిషీకళ్యాణము.

7. సంకుసాల నృసింహకవి

ఇతఁడు కవికర్తగనాఁడని మను మాంధాత్యచరిత్రమును రచి
యించిన మహాకవి. ఈ కవి కృష్ణదేవరాయసింహమునం దుండె నను
టనుగూర్చి యొకకథ గలదు. దానినిచ్చట సంక్షేపించి చెప్పుచున్నాను.
పెద్దన్న మనుచరిత్రమును రచించినతరువాత నృసింహకవి కష్టపడి కపి
కర్తగనాఁడనియు జేసి, దానిని కృష్ణదేవరాయసింహము చేయఁ
దలఁచి, విజయనగరమునకువచ్చి తదాస్థానకవియైన పెద్దన్నను దర్శించి,
తనగ్రంథము నామూల్యముగా నాతనికి వినిపించి, రాజవర్ధనము
చేయింపవలెనని వేడెనట! ఆంధ్రకవితాపితామహుఁ డాగ్రంథము
త్కారమున కద్భుతపడి, అట్టిగ్రంథమును రాజునకుఁ జూపినయెడలఁ దన
మనుచరిత్రముమీఁది గౌరవము తగ్గుచుండునని, ఈన్విత నాతనికి
రాజవర్ధనము కానియ్యక 'యిదిగో, అదిగో' అని చిరకాలము గడపి
యూరక పంపివేసెనట! అతఁడు రాజాస్థానమున లాభప్రాప్తి లేకపోగా
మీఁదు మిక్కిలి తనవెంటఁ దెచ్చుకొన్న కానుకలములను సహితము
వ్యయపెట్టుకొని, దినభుక్తి జరగక తనపుస్తకములలోని కొన్నిపద్య
ములను విక్రయింపవలసినవాఁ డయి, తుదకు విసిగి రాజులను దూషిం
చుచు లేచిపోయి తనగ్రంథమును శ్రీరంగనాథున కంకితముచేసి కృతార్థుఁ
డయ్యెనట! అప్పుడు విక్రయింపఁబడిన పద్యములలో నొకటి రెం
డెట్లో కృష్ణదేవరాయల కూతురైన మోహనాంగిచేతిలోఁ బడెనట!
కృష్ణరాయనికి మహావిదుషియైన మోహనాంగి యనుకూతురు గల
దనియు, ఆమె యనుపమానసాహిత్యము కలదయి మారీచిపరిణయ
మనుశ్చింగారప్రబంధమును రచించె ననియు, రామరాజభార్య
యనియు కొందఱు వ్రాసియున్నారు. ఆగ్రంథము నాకు లభించినది
కాదు. రామరాజ భార్యపేరు తిరుమలాంబ. అయినచు తిరుమలాంబకు

మోసానాంగి యనునామాంతర ముండిన నుండియుండవచ్చును.
అచిన్నది యొక్కనాడు తండ్రితో చతురంగ మాడుచు, తనబలము
లోని బంటౌకటి మంత్రియొక్కయు, నేనుఁగుయొక్కయు సగచేత
తోలఁగవలసి వచ్చినప్పుడు “ఉద్ధతుల మధ్యమునఁ బేద కుండఁదరమె”
యని చదివెనట! అదివిసి రాజు పద్యమంతయుఁ జరువుమని పుత్రి
నడుగఁగా నామె కవికర్ణరసాయనములోని మూడవమాశ్వాసమునందలి
యీపద్యము నిట్లు చదివెనట—

గీ. ఒత్తుకొనివచ్చుకటికుచోద్వృత్తిఁ జూచి

తరుణితనుమధ్య మెచటికో తలఁగిపోయె

నుండె నేనియుఁ గనఁబడ కున్నె యహహా !

యుద్ధతులమధ్యమునఁ బేద కుండఁదరమె ?

అప్పుడు రాజాపద్యముయొక్క చమత్కృతి కానందించి
యొక్కడి దని యడిగి తెలిసికొని పెద్దన్నచేసినమోసము నెఱిగి భేద
పడెనట !

రాజసంస్థానమునందుఁ దనకుఁ గలిగినయనావరణచేత కుపితుఁ
డయియే నృసింహకవి తనమాంధాతృచరిత్రమునం దీకింది రాజదూషణ
పద్యమును జొప్పించెనని చెప్పుదురు —

సీ. ఆందోళికలయందు సంతరచరు లై నసవికృతాకృతులపిశాచజనులు
పరకరాశంబులై ప్రార్థింపఁ గనుఁగోక వాయె త్తకుఁడుజీవచ్ఛవములు
వాలవీజనములఁ గ్రాలుచు నీగకు నంటినిఖరవర్తులొడసములు
వేత్రపరంపరావిలకంటకావృతిఁ జేరఁ బోరాసిబహ్మగతిరులు
శంఖనాగస్వరస్వరశ్రవణసమద
విస్ఫుటచ్ఛత్రవిస్ఫారితస్ఫటాక
విష్టవిషవైద్యవశేవ ర్తి దుష్టఫణులు
ప్రభుదురాత్ముల నెవ్వఁడు ప్రస్తుతించు.

అయినను పయికథ యిటీవలివారిచేత నెవ్వరిచేతనో కల్పింపఁ బడినట్లు తోచుచున్నది. ఆంధ్రకవిత్వాపితామహుఁ డైన యల్లసాని పెద్దన్న యంత యనూహిగ్రస్తుఁ డగుటకుఁ దగినకారణ మేదియుఁ గానరాదు. కవికర్త రసాయనము మొత్తముమీఁద ముగించి యయినను, పెద్దనార్యకృత మయిన మనుచరిత్రముకంటె నేవిషయమునందును గుణా తిశయము గలదికాదు.

గీ. యతి విట్లుఁడుగాకపోవు టె ప్లస్మదీయ

కావ్యశృంగారవర్ణ నాకర్ణ నమున ?

విట్లుఁడు యతిగాకపోరాదు వెస మదీయ

కావ్యవై రాగ్యవర్ణ నాకర్ణ నమున.

అని సృసింహకవి తన కవిత్వసామర్థ్యమును గూర్చి గ్రంథాదియం దాత్మస్తుతి చేసికొని యున్నాఁడు. మఱియుఁ దక్కిన కవుల వలెఁగాక కుకవిదూషణయుఁ బెక్కుపద్యములతోఁ జేసియున్నాఁడు. కాబట్టి యితఁడు స్వాతిశయభావము గలవాఁ డయినట్లు కనుపట్టు చున్నాఁడు. ఇతఁడు నియోగిబాహ్మణుఁడయినను భట్టపరాశరాచార్యుల శిష్యుఁడై వైష్ణవమతమునం దధికాభిమానము కలవాఁడై యుండెను. మాంధాత్యచరిత్రము విశేషభాగము దీర్ఘనమాస సంస్కృతపద భూయిష్టముగా నున్నను బహుస్థలములయందు తెలుఁగుపదములతోను చక్కని లోకోక్తులతోను గూడఁ గూడియున్నది. చేసినవర్ణనము లనేక ములు హృదయాహ్లాదకరములుగా నున్నవి. కవిత్వమునం దక్కడక్కడఁ గవిత్రయము వారి ప్రయోగములకు విరుద్ధములైన ప్రయోగములు కానఁబడుచున్నవి. ఈ కవియొక్క కవననై ఘోషిని జూపుటకయి కవికర్త రసాయనములోని కొన్ని పద్యముల నిందుదాహరించుచున్నాను—

శా. ఏణీలోచన లాత్మన క్రిరుచిచే నేణాంకసాభాగ్య మ

క్షీణప్రాధి హరింప సాధపరిసంక్షేరేంద్రనీలోపల

శ్రేణీనిర్మలకుట్టిమంబులపయిన్ శీతాంశుఁడందేదయై

ప్రాణాచారము పడ్డయట్ల ప్రతిబింబవ్యాపి చూడందగున్—ఆ. ౧

ఉ. గర్భమునిల్చి కుక్షి యధికంబుగఁ గానఁగవచ్చి గ్రక్కునన్
దుర్భరతీవ్రవేదనలఁ దూలుచు సోలుచు నేల వ్రాలఁగా
నర్భకుఁ డొక్కఁ డయ్యినకులగ్రణిగర్భ మగల్పికొంచు నా
విర్భవ మొందె భూజనులు విస్మయమగులుగాఁగ నయ్యెడన్—ఆ. ౧

క. కా కేమి తన్నుఁ దిట్టెనె?

కోకిల తన కేమి ధనము కో కొమ్మనెనే?

లోకము పగ యగుఁ బరుసని

వాకునఁ జుట్ట మగు మధురవాక్యమువలనన్—ఆ. ౨

ఉ. ప్రోడవుగాన నీ పలుకు పోలదు కాదనరాదుగాక యీ
వీడినతాపవేదనల వేఁగెడుచెన్నటిమేనఁ బ్రాణముల్
కూడి వసింపనోర్వ వివిగో చనుచున్నవి యేల వ్రీడయుం
గ్రీడయు నాకు హారమును గీరముఁ జూతము గీతముం జెలీ—ఆ. 3

మ. పటికి న్నార్చినలీలఁ జందనముఁ బైఁబైఁబూయ నంగారక
చ్చటలం గాచుతేఱంగునం జిగురుసెజ్జిం బొర్లఁగా నప్పట
ప్పటికిం జేరఁగనిల్చిన త్లోడలిపైఁ బన్నీరు చల్లంగ ను
త్కటమయ్యెం బెనుకాక బంగరుసలాకంబోలు నబ్బలకున్—ఆ. 3

గీ. తొట్రుకొను నడ్డులును వెడద్రొక్కుపల్కు

లుల్లముల సి గ్గెఱుంగమియును ఘటించి,

జవ్వనులకును మరల శై శవముఁ దెచ్చె

వారుణియు నెట్టిసిద్ధౌషధీరనంబా—ఆ. ౪

ఉ. లజ్జకుఁ బాపు శీలముఁ గులంబు వడి నివ్విడిపించు సూన్యతం

బుజ్జననేయఁ జేయు మొగమోటమిఁ దూలుచుఁ బాతకంబులన్

మజ్జన మార్చు నార్చు నభిమానము రోతల కియ్యకొల్పు నీ
ముజ్జగ మైనఁ ద్రిప్పు దుదిముట్టదు తా ధనకాంక్ష యేరికిన్ - ఆ. ౧
ఉ. ఏకడఁజొచ్చునో సుకృత మెచ్చటడాఁగునొ తృప్తి యెప్పుడో
సోకడ శాంతి కెం దడఁగిపోవునొ సౌఖ్యము మాన మేమియకా
నో కృప యెట్లు మాయ మగునో యశ మేగహనంబుదూఱునో
లోకమునం దెఱుంగ మొకలోభ మెదిర్చినమాత్రఁ జిత్రమై— ఆ. ౨
ఉ. ఖండసుధాకరాలికలు గాఢవిరక్తిఁ దపస్విశిష్యులై
యుండిరి పూవుదప్పటకు నుల్లము రోసి రతీశుఁ డిక్షుకో
దండముఁ బుష్పబాణములతండముఁ బాఱఁగవై చి చేతులన్
దండమునుం గమండలువుఁ దాలించి మస్కరి గాకయుండునే— ఆ. ౩

8. కా సె స ర్వ ప్ప

ఇతఁడు సిద్ధేశ్వరచరిత్ర మనునామాంతరముగల ప్రతాపచరిత్ర మును ద్విపదకావ్యముగా రచించెను. ఈకవికాల మెప్పుడో నిశ్చయ ముగాఁ దెలియదుగాని యితని గ్రంథము మిక్కిలి పురాతన మైనదనుటకు సందేహములేదు. ఇతఁడు ప్రతాపరుద్రుని యనంతరమునఁ గొంత కాల మయినతరువాత నుండినవాఁడు. ఈతని కవిత్వమునందు లక్షణ విరుద్ధము లైనప్రయోగము లనేకములు గానఁబడుచున్నను, చరిత్ర ముగా నీగ్రంథము మిక్కిలి యుపయుక్త మయినది. ఈతని గ్రంథము నుండియే కూచిమంచి జగ్గకవి తనసోమదేవరాజీయమునందు విశేష భాగము గ్రహించి యున్నాఁడు. తిక్కన సోమయాజి చరిత్రమునం దీగ్రంథమునుండి కొంతభాగ ముదాహరింపఁబడినందున, ఇందుండి యిప్పుడు గొన్నిపంక్తులు మాత్రమే గ్రహింపఁబడును.

ద్వి. గణపప్రసాదతః గలిగిననుతుని
 గణపతినామంబు ఘనముగాఁబెట్టి
 తూర్పుదేశం బేగి తూర్పురాజులను
 నేర్పుతో సాధించి యోర్పుమీఁతంగఁ
 బొందుదేశాధీశు బాహుబలాఘ్యఁ
 గాండంబులనుగొని గం డడఁగించి
 చండవిక్రమకళాసారదుర్వార
 పాండిత్య ధనురశ్రుభద్రుఁ డారుద్రు తిఁ.

* * * *

ఇది శ్రీసకలవిద్యదిభపాదకమల
 సదమలసేవన సభ్యసంస్మరణ
 భాసురసాధుభావనగుణానూన
 భూసురాశీర్వాద పూజనీయుండు
 కాసె మల్లనమంత్రి ఘనకుమారుండు
 వాసిగాఁ జెప్పె సర్వప్రచుఱతఁడు.

—

9. భాస్కర పంతులు

ఈకవి కన్యకాపురాణమనెడి యెనిమిదాశ్వాసముల పద్యకావ్యమును రచించెను. రాజరాజనరేంద్రుని తండ్రియైన విష్ణువర్ధనమహారాజు గోదావరీమండలములోని పెనుగొండలోనుండిన కుసుమసెట్టియను కోమటియొక్క కొమ్మార్తెను కామించి యామెను తన కిమ్మని యడుగఁగా తండ్రి యియ్యనన్నట్టును, అందుమీఁద విష్ణువర్ధనుఁ డాకన్యను బలాత్కారముచేత గ్రహించుటకుఁ బ్రయత్నింపఁగా కుసుమసెట్టియు కూతురును నూటరెండు గోత్రముల యితరవైశ్యులును సన్నిహితములోఁబడి మృతులయినట్టును, కోమట్లలో నూఱుకుటుంబములు పడమటకును, ఎనుబది కుటుంబములు తూర్పునకును, ఇన్నూఱు కుటుంబములు దక్షిణమునకును, నూటముప్పది కుటుంబము లుత్తరమునకును పాటిపోయినట్టును, కన్యకాశాసముచేత విష్ణువర్ధనుఁడు శిరస్సు వ్రక్కలయి చావఁగా నాతనిపుత్రుఁ డయిన రాజనరేంద్రుఁడు వైశ్యులను శాంతపఱిచి కుసుమసెట్టి కొడుకైన విరూపాక్షుని పనునెనిమిదిపట్టణముల కధికారినిజేసి మిగిలిన కోమట్లను పెనుగొండలో నుండునట్లు చేసి నట్టును ఇందుఁ జెప్పఁబడినది. ఇప్పటికిని పెనుగొండ కోమట్లకు ముఖ్యస్థలము. అక్కడ కన్యకాపరమేశ్వరిపేర దేవాలయము కట్టఁబడి వైశ్యులచే మిక్కిలి గౌరవముతో చూడఁబడుచున్నది. గ్రంథకర్తయైన భాస్కరపంతులు లనుబ్రాహ్మణుఁడు పెనుగొండ, కొండవీడు, రాజమహేంద్రవరము మొదలయిన ప్రదేశములయందుండిన కోమట్లకు గురువయియుండి కన్యకాపురాణమును రచించి, వైశ్యులవిషయమయి కొన్ని కట్టుపాటలుజేసి, నూటరెండు గోత్రములవారి నాకట్టుఁబాట్లకు లోఁబఱిచి, తనయేర్పాటులను మీఠినవారిని వర్ణభ్రష్టులనుగా బహిష్కరించి తనకు వశ్యులయినవారికిఁ దా నాచార్యుఁడును పురోహితుఁడును

సయ్యెను. గ్రంథసామగ్రి తక్కువగుటచేత నీతనికాలమిదియని నాకిప్పుడు నిశ్చయముగాఁ దెలియక పోయినను, ఇతఁడు పదునాఱవశతాబ్దమునకు బూర్వఁడని తెలియవచ్చుచున్నది. ఈతని కన్యకాపురాణమునుండి రెండు పద్యముల నిం దుదాహరించుచున్నాను.—

ఉ. అంతట నింగితజ్ఞుఁ డగునాకునుమాఖ్యుఁడు నాదరంబునకొ
గాంతను జూచి పల్కె ననుకంప దలిర్పఁగ నీమనంబునకొ
జంత వహించి యిట్లుచికి చెప్పుము నీకు మనోరథార్థముల్
సంతసమంద నిత్తును విచారము మానుము దైన్య మేటికికొ. ఆ. ౫.

చ. జలనిధి మేరదప్పిన నిశాకరబింబము త్రోవదప్పినన్
బలువిడి ధాత్రి క్రుంగినను భాస్కరుఁ డిట్లుదయింపకుండినన్
గులగిరి సంచలించినను గూర్జము భూమి భరింప కుండినకొ
బలికిన బొంకనేరరు కృపాసిధులై తగువై శ్యు లెప్పుడుకొ. ఆ. ౭.

10. బైచరాజు వేంకటనాథకవి

ఇతఁడు సంచితంత్రమును పద్యకావ్యమునుగా రచియించెను. ఈ కవి క్షత్రియుఁడు ఈతని తాతయైన బైచరాజునుబట్టి యీ కవి కీయింటిపేరు కలిగినట్లు తోచుచున్నది. కవి తనవంశక రయైన బైచరాజు నిట్లు వర్ణించియున్నాఁడు :—

ఉ. ధీరత రాజవంశజలధిం బ్రభవించె మహావిరోధిసం
హారవిహారి సాశ్వబిరునాంకుఁడు బైచన్మపాలుఁ డద్ధరి
త్రీరమణీమనోహరునితీవ్రయశస్సృతికికొ మారాద్రినీ
హారవసుంధరాధరము లయ్యె సమగ్రవిహారశైలముల్.

ఈ కవికాలమును సరిగా నిర్ణయించుటకుఁ దగిన యాధారము లేవియు దొరికినవికావు. తమనిఘంటువునందు బ్రౌణ్ దొరవా రితఁడు ౧౫౦౦ న సంవత్సరప్రాంతముల యందుండినట్లు వ్రాసియున్నారు. ఇందుకు విరుద్ధములైన ప్రమాణములు కనఁబడు వఱకును మన మాకాలమునే సిద్ధాంతముగా గ్రహింపవచ్చును. ఈ వేంకటనాథుఁడు పూర్వకవి వర్ణనము నీ క్రిందిపద్యమునఁ జేసియునాఁడు—

మ. హృదయబ్రహ్మరథం బతిప్రియతమం బెక్కింతుఁ జేత్రోమరు
త్సదనాస్థానికీఁ దెత్తు మానసనభస్సంచారిఁ గావెంతు హృ
ద్విదితక్షీరసముద్రఫేలనమునం దేలింతు నుత్కృష్టవ
స్తుమలం బ్రాజ్ఞులఁ దిక్కయజ్వు నమరేశుకా సోము శ్రీనాథునిన్.

ఇందు శ్రీనాథుఁడు పేర్కొనఁబడియుండుటచేతఁ గవి ౧౫౫౦ వ సంవత్సరమునకుఁ బూర్వపువాఁడు కాఁడనుట నిశ్చయము. కవి కత పెదతండ్రినిగూర్చి “లింగక్షోణిపాలుండు యవనసైంధవకాననానలుండు” అని వ్రాసియున్నందున నతఁడు మహమ్మదీయులకును హిందువులకును దక్షిణహిందూస్థానములో యుద్ధములు జరుగుచున్న కాలములో నుండి యుండవలెను. ఇతఁడు తన గ్రంథమును హరిహరనాథున కంకితముచేసి, ఆ విషయమున నిట్లు వ్రాసికొనియున్నాఁడు—

క. ఏచనవు గలకు హరిహర | సాచివ్యము నొంద నన్యజనులకు మది నా
లోచింపఁ దిక్కయజ్వుకు | నాచనసోమునకు మఱియు నాకుందక్కన్.

హరిహరనాథునకుఁ గృతియిచ్చుటచే నితఁడు నెల్లూరిమండలము లోనివాఁడని తోచుచున్నది. అప్పకవిగాని మఱి యే యితర లక్షణ కర్తగాని యీతనిపద్యములను లక్ష్యములనుగాఁ జేకొనియుండలేదు. ఆ హేతువునుబట్టి యితఁడాధునికుఁడని యూహించుటకంటె నీతని గ్రంథమునందు లక్షణవిరుద్ధములయిన ప్రయోగము లుండుటచేత నుదహ

రింప మాసిరని తలఁచుట మేలు. ఇతఁడు కవిత్వ మెట్లుండవలెనో యీ క్రిందిపద్యమునఁ దెలిపియున్నాఁడు—

చ. ఘనతరఘూర్జరీకుచయుగక్రియ గూఢముగాక ద్రావిడి
స్తనగతిఁ దేటగాక యరచాటగునాంధ్రవశూటిచొక్కపుం
జనుఁగవఁబోలి తేటయును చాటుదనంబును గాకయుండఁ జె
ప్పినయదెపో కవిత్వ మసిపిందు నగిం చటుగాకయుండినన్.

వ్యాకరణదోషము లనేకము లున్నను మొత్తముమీఁద నీతని కవిత్వము పయినిజెప్పినట్లే యుండి ప్రౌఢమయి హృదయాస్పదజనకముగా నున్నది. పర్వతరాజపుత్రుఁడయిన యీ వేంకటనాథకవి పంచ తంత్రములోని కొన్ని పద్యములను నిందుదాహరించుచున్నాను—

చ. పలికినమాట నిల్వఁ జెడపందడపం జెడనాడు వచ్చుమె
చ్చుల దిగమ్రుంగుఁ దొల్తొలుతఁ జూచినచూపులఁ జూడఁ జేర్పడం
జులకదనం బొనర్చు నెరసుల్లు టియించు నదల్పివై చుఁ గే
వలనృపసంశ్రయంబు పగవారలకు న్వల దివ్వసుంధరన్—

మిత్రభేదము.

చ. ఇట ననుడించి యేమిగత మేగెను చెప్పఁగదన్న యెట్టులె
క్కటిని జరింతు నన్న తృటికాలము ని న్నెడఁబాసియున్కి దు
ర్ఘటముగదన్న నాకడను గల్గిన యీధృతి యెందుఁ బోయె ని
ప్పటికి విచిత్ర మన్న విధి భద్రవిరోధిగదన్న యెన్నఁగన్—

సుహృత్సాధము.

చ. సురియ కరంబునం గొనక శూరుఁడు నీతికళావిలాసభా
సురుఁడు వధించు వైరి విరసున్ దవుదవ్వులఁ జెంత నుండియున్
సురియ ధరించియున్ మగువచొప్పున నేమియుఁ జేయలేడు త
నైరలఁగఁజేయ మానవ నికృష్టుఁడు మాటలు వేయునేటికిన్—

పం. విగ్ర.

మత్తగజదానధారార్ద్రమార్గములను
దరులసీడల నెప్పుడు, దిరుగువాడు.

మత్తగజదానధారార్ద్రమార్గములను
దరులసీడల నెప్పుడు, దిరుగుటయ్యె.

చ. చదువు వివేకమూల మని సద్గురుసన్నిధి ధర్మశాస్త్రముల్
చదివి సుధాకరుండు నిజసద్గురుపత్నిని చా రమించుటన్
జదు వవివేకమూలమయి సంభవ మయ్యె నదేమనందు నా
మదనమహత్త్వ మెన్న నసమానపరాక్రమ మెన్నిభంగులన్.

చ. వినుతనిజాంఘ్రుల స్విడిచిపెట్టక పట్టుక నేలవ్రాలి లే
వనిగయుకు న్నరుండు బలుబౌసల నమ్మిక లిచ్చి యాదరం
బునఁ గరమంది తేవనిడి భూతదయాంచితమానసోన్నతిన్
దనరినయాత్మవంశకథనంబు వచించిన లేచె వాఁడొగిన్.

సకలకథాసారసంగ్రహమును ముగింపకమునుపే కృష్ణదేవరా
యలు మృతినొందినందున, ఆదరించుప్రభువులులేక బీదవాడయిన రామ
భద్రకవి యందందుఁ దిరిగి గుత్తియప్పలరాజు మొదలై నవారి నాశ్ర
యించి వారిమీఁదఁ జాటుపద్యములను జెప్పుచు, గొంతకాలము జీవ
నముచేసి, కడపటఁ కృష్ణదేవరాయని యల్లుఁ డయిన రామరాజుయొక్క
మేనల్లుఁ డగు గొబ్బూరి నరసరాజువద్దఁ జేరి తాను తరువాత రచియిం
చిన రామాభ్యుదయము నారాజున కంకితము చేసెను. ఈకవి గుత్తి
యప్పలరాజుపయిని జెప్పిన చాటుపద్య మొకటి యందు క్రిందఁ
బొందుపఱచుచున్నాను—

రాజమనోజా! పిద్యా! భోజా! దీనార్థికల్పభూజా! రిపుసం

భాజా! వై భవవిజితబిఁ డౌజా! రవితేజ! గుత్తి యప్పలరాజా!

ఈకవి చిరకాలము జీవించి బహుసంతానవంతుఁ డయి దారి
ద్ర్యముచేత బాధపడినవాఁడు. ఈతని సంతానాధిక్యమునుబట్టి యితనిని

జనులు పిల్లల రామభద్రయ్య యనియు పిలిచెడువాడుక గలకు.
 ఇతఁడు కృష్ణదేవరాయని యాస్థానకవి యన్నపేరే కాని యీతనికాల
 మంతయు నించుమించుగా నారాయనియనంతరముననే గడపఁబడినది.
 ఇతఁడు కొంతకాలము పింగళి సూరన్నకును, తరువాత రామరాజ
 భూషణునకును సమకాలికుఁడుగానుండి కృష్ణదేవరాయల మరణానంతర
 మున నించుమించుగా నలుబది యేబది సంవత్సరములు బ్రదికి ౧౫౮౦వ
 సంవత్సరప్రాంతమునందు మృతినొందెను. ఈతఁడు చేసినగ్రంథము
 రామాభ్యుదయము ముఖ్య మయినది. ఇది మిక్కిలి ప్రౌఢమయిన
 కవితాధోరణి కలదయి, పదగుంభనమునందు పాండురంగ మహాత్మ్యమును
 బోలి యమకానుప్రాసములను గలదిగానున్నది. ఈకవి ప్రారంభదశ
 యందుఁ గృష్ణదేవరాయల దర్శవార్థముగా విజయనగరము వచ్చినప్పు
 డూరిబయల రామరాజభూషణునిశిష్యు లొకపద్యమును గుర్వాజ్ఞాను
 సారముగాఁ జెప్పఁబూని కుదురక యాలోచించుచున్నట్లును, వారు
 చలిచేత వడఁగుచు నచ్చటకు రాఁ దటస్థించిన యీ కవికి చలిమంట
 వేసి కప్పకొన బట్ట నిచ్చి యతనిచేత

సీ. మోహాపదేశ తమోముద్రితము లై న

కనుదమ్ముల హిమాంబు లునుపరాదు

శ్రమబిందుతార కాగమఖిన్నకుచకోక

ములఁ జంద్రనామంబు దలఁపరాదు

శీర్షదాశావృంత శిథిలతాసులతాంత

మసియాడ వీవన ల్విసరరాదు

పటుతాపపుటపాక పరిహీణతను హేమ

మింకఁ బల్లవపుటా ర్చిడఁగరాదు

లలన కానంగకీలీకీలాకలాప

సంతతాలీఢ హృదయసాత్రాంతరాళ

పూరితన్నహపూరంబు పొంగిపొరలఁ

జల్లనిపటిరసలిలంబు చల్ల రాదు.

అనుపద్యమును చేయించి తాము రచించిన పద్యముగాఁ జెప్పి తమగురువునకు సమర్పించినట్లును, రామరాజభూషణుడొపద్యముయొక్క చతుర్త్తతికిసంతోషించి దానిని తనవసుచరిత్రమునందు వేసికొన్నట్లును, ఒక పుక్కిటపురాణము కలదు గాని యది యెంతమాత్రమును విశ్వాస పాత్ర మయినదికాదు. కృష్ణదేవరాయలకాలములో రామరాజభూషణుడు కవిత్వమును జెప్పుట కారంభించినట్లే కనఁబడక పోవుటచేత నాతని కప్పటికే శిష్యబృంద మున్నదన్నవార్త యసందర్భ మగుటను బట్టియు, వసుచరిత్రము కృష్ణదేవరాయల యనంతరమున ముప్పదియైదు సంవత్సరములవఱకును బ్రకటింపఁబడక పోవుటచేత నంతటి మహాప్రౌఢ గ్రంథమును రచించిన రామరాజభూషణుఁ డొక్కపద్యమును రచించుట కశక్తుఁ డయి యంతకాలమునకు తరువాత నితరకవియొక్క పద్యమును దనదిగాఁ దనపుస్తకమునందుఁ జేర్చుకొనె ననుటకంటె హాస్యాస్పద మయినమాట వేఱొకటి లేకపోవుటనుబట్టియు, ఈగ్రంథ చౌర్యకథ కల్పననిపుణులదేకాని కవిది కాదనుట స్పష్టము.

రామభద్రకవియొక్క కవితాపటిమనుజూచి రామరామభూషణుడు మాత్సర్యగ్రస్తుఁ డయి యతఁడుచేసిన రామాభ్యుదయము యొక్క ద్వితీయాశ్వాసములోని “సింహ నఖాంకురచ్ఛిన్నే” త్యాది పద్యమునుజదివినప్పుడు ‘పృథుల షడ్జస్వరోద్గీతభిల్లఖల్లవాధరాగీతి కాకర్ణ నాతిభీతిపరవశాత్మపటిరకోటరకుటిరలీనఫణి’ యనుచో వీణానాదము నకు ఫణులు బెడరుట స్వభావవిరుద్ధమని తప్పుపట్టె ననియు, దాని పయిని రామభద్రకవి నెమలియొక్క షడ్జస్వరముచేతఁ బాములు భయపడుట స్వభావసిద్ధమే యని సమాధానముచెప్పి యాతని గర్వ

భంగము చేసె ననియు, మఱియొకకథ చెప్పుదురు. కొంచెము మంచి గ్రంథమును రచించిన కవికెల్ల నతని యిష్టదేవతయో సరస్వతియో వచ్చి గ్రంథరచనము చేసిపెట్టినట్లుగా మనలోఁ జెప్పుకొనెడు వాడుక ప్రకారముగా రామభద్రకవికిని రాజునొద్ద దా నాఱునెలలలో గ్రంథమును జేసి తెచ్చెనని ప్రతిజ్ఞనుపట్టి తేలేక పోయినప్పుడు మితిపెట్టిన కడపటి దినమురాత్రి యాతని యిష్టదేవతయైన శ్రీరామమూర్తియే రామాభ్యుదయమును జేసిపెట్టి కనియొక్క మానము కాపాడెనని జనప్రతీతి యొకటికలదు. సకలకథాసారసంగ్రహమునందున్నరీతి పద్యములలో ననేకము లీరామాభ్యుదయమునందుఁ గానఁబడుచున్నవి. వానిలోనొక్క దాని నిం దుదాహరించుచున్నాను—

సీ. కానకకన్న సంతానంబుగావునఁ

గానకకన్న సంతానమయ్యె,
నరయ గోత్రనిధానమై తోచుగావున
నరయ గోత్రనిధానమయ్యె నేడు,
ద్విజకులాదరణవర్ధిష్ఠుండు గావున
ద్విజకులాదరణవర్ధిష్ఠుఁ డయ్యె,
వివిధాగమాంతసంవేద్యుండు గావున
వివిధాగమాంతసంవేద్యుఁ డయ్యెఁ

గటకటా దాశరథి సముత్కటకరీంద్ర
కటకలితదానధారార్ద్రకటకమాగ్గ
గామి యెట్లుచరించు నుత్కటకరీంద్ర
కటకలితదానధారార్ద్రకటకతటుల.

ఈకవి రేఫ శకటరేఫములభేదమును పాటింపక యశ్రిచాసము లందు యభేచ్ఛముగా మైత్రి కలుగఁజేసినవాఁడు. ఈతని కవిత్వరీతి దెలుపుట కయి రామాభ్యుదయమునొని కొన్నిపద్యముల నిందు వ్రాయుచున్నాను—

చ. ప్రమద మెలర్ప నుగ్రమృగబాధ హరింపఁగ వేటమై నర
ణ్యమునకు రా నఘం బొదవె నక్కట! ధర్మముఁ చాలుఁ గుక్కఁబ
ట్టు మనుట యెంచి విల్లటు తటుక్కున ధారుణి వై చి సారమే
యముల మరల్పఁ బంచె మృగమూక్తియ పూసి విభుండు ఖిన్నుడై .
అ. ౨.

ఉ. అక్కట! కోసలక్షీతివరాత్మజ కానకకన్నముద్దులే
జక్కసిమంచిరాకొమరుఁజందురుఁ డెక్కడ ? యధ్వరావనం
బెక్కడ ? దైత్యసంహరణ మెక్కడ ? ఘోరవనాంతరశ్రమం
బెక్కడ ? యెట్టు లంపుమనియె న్ముని ? నో రెటులాడె నింతకున్ ?
అ. ౩.

ఉ. విధ్య మధిత్యకాకటకవిస్ఫుటపాదపపుష్పగుచ్ఛసా
గంధ్యమః హేమధాతుమయకల్పితసంధ్యము బద్ధమేరుసా
గంధ్యము చండకేసరినికాయనిరాకృతభద్రదంతిద
ర్పాంధ్యముఁ గ్రుంగఁద్రొక్కితి మహాగుణభూషణ సత్యభాషణా.
అ. ౪.

ఉ. చూచుటలే దశోకవనిఁ జొచ్చి యటుంజని చూచెదంగదా !
యాచపలాక్షీ మజ్జినని యచ్చటనుండినయేని లెస్స లే
దా చతురాననుండు మొదలైన సుపర్వు లెఱుంగఁ జిచ్చులో
వై చెడఁగాక యీయొడలు వానరవీరులమ్రొల వై తునే?
అ. ౫.

12. వెల్లంకితాతంభట్టు.

ఇతఁడు కవించితామణి యనులక్షణగ్రంథమును జేసిన గొప్ప కవి. ఈతఁడు వైదికబ్రాహ్మణుఁడు; ఈతని తండ్రి యబ్బయ్య; తల్లి యెఱ్ఱమ్మ. ఈకవి కృష్ణరాయని రాజ్యారంభకాలమునం దుండిన వాఁడు. కొందఱీతఁడు కృష్ణదేవరాయని కాలమునకుఁ బూర్వమునందే యుండెనని చెప్పుదురుగాని యితఁడు తనకవించితామణిలో నైషధము, భోగినీదండకము, జైమినిభారతము మొదలగు గ్రంథములనుండి యదాహరణములు గైకొని యుండుటచేతను, జైమినిభారతమును రచించిన పిల్లలమఱ్ఱి పినవీరన్న కృష్ణదేవరాయని తండ్రితాతలకాలములోనే యున్నవాఁడగుటచేతను, తాతంభట్టు- కృష్ణరాయనికాలమునకుఁ బూర్వమునం దుండినవాఁడయిచట్టు తోచదు. ఇతఁడు కవించితామణి యందు వ్యాకరణమును, ఛందస్సును, కావ్యలక్షణమునుగూడఁ గొంత వఱకుఁ జెప్పియున్నాడు. ఈలక్షణవేత్త కవించితామణియందుఁ దన్నుఁ గూర్చి వేసికొన్న పద్యము నిం దుదాహరించుచున్నాను. —

సీ. శుచి యెఱ్ఱమాగర్భశుక్తిముక్తామణి యబ్బధీమణిసూనుఁడనఘబుద్ధి,
పావనవళితళాలావతగోత్రుఁడహార్యధైర్యుండు రామార్యుతమ్ముఁ,
డప్టభాషాప్రక్రిమాలబ్ధవర్ణుండు సన్నతసాహిత్యచక్రవర్తి,
యనవద్యసర్వవిద్యాపారదృశ్యుండు విద్యజ్ఞనవ్రాతవిశ్రుతుండు,

సకలహరిదంతరాశవిశ్రాంతవిశద
కార్తికీకచంద్రికాయతకీర్తి కాంతి
హరినిభుండాస్యవాణీవిహారవసతి
తామసోల్లంఘి వెల్లంకితాతసుకవి.

ఈతఁడు రచించినది లక్షణగ్రంథమగుటచే గవిత్వనైపుణినిగూర్చి

వ్రాయుట యుచితముకాదు. అయినను గవిత్వరీతిఁ జెలుపుట కయి
కవిచింతామణినుండి రెండుపద్యముల నిం దుదాహరించుచున్నాను—

క. ఆది బురాణాగమములు

వేదంబులు నోరఁగాయవేయక నుడువక,

వాడేలా కవినరులకు

మేదిని నెవ్వారు సాటి మించినగరిమకొ.

శా. ని న్నాడింపఁగవచ్చు గోపతనయుల్ నెయ్యంబున న్వేదిపై
నున్నా రీకడిఁగొమ్ము వోగులు కరాళోన్మత్తులై వచ్చెదర్
నెన్నా మీగడయున్ ఫలం బొసఁగెదక వేగంబె రా రమ్ము మా
యన్నాయంచును వ్రేతపెట్టు హరి యో యమ్మా నగు న్నాటికిన్.

13. కు మ్మ ర మొ ల్ల.

రామాయణమును తెనుఁగున రచియించిన యీ మొల్ల యాతడు
కూరి కేశనసెట్టికూతురు. ఈమె తనపుస్తకమునం దెక్కడను దన
వంశమునుగూర్చి చెప్పుకొనకపోయినను, ఈమె కులాలవంశజాతయని
పరంపరగా వాడుకవచ్చుచున్నది. ఈమె నివాసగ్రామము పడుగుపా
డనియు, ఈమెయు తిక్కన సోమయాజులు భారతమును దెనిఁగించి
నప్పుడు తేభకుఁడుగానుండిన కుమ్మరగురునాథుఁడును సోమయాజుల
తండ్రియైనకొమ్మనకు రంగప్ప యనుకుంభకారునిపుత్రివలన జన్మించి
రనియు, కొందఱు వ్రాసియున్నారుకాని యావ్రాత నిరాధారమయి
నది. ఈ మొల్ల తిక్కనసోమయాజికాలములోనే యుండిన దయిన
పక్షమున,

“స్తుతగుణోద్దాము నాచన సోము భీము
 నవ్యమంజులవాగ్ధర్య నన్నపార్య
 రసికఁ డై నట్టి శ్రీనాథు రంగనాథు”

అని తనరామాయణమందలి కవిస్తుతిలో, దిక్కనసోమయాజి కించుమించుగా నిన్నూఱుసంవత్సరములతరువాత నున్న శ్రీనాథుని స్తుతించుట సంభవింపనేరదు. కాబట్టి మొల్ల శ్రీనాథునికాలమునకుఁ దరువాత నున్నదనుటకు సందేహము లేకు. ఈమె కృష్ణదేవరాయల కాలములోని యల్లసాని పెద్దనాదుల నెవ్వరిని స్తుతియించి యుండక పోవుటచేత మొల్ల యాకాలమున కెంతో తరువాతిది కాదనియు స్పష్టపడుచున్నది. ఈమె కృష్ణదేవరాయలకాలములోనే యున్నట్టు కథలనేకములున్నవి. మొల్ల యాకాలమునందలిది కాదని సంశయించుటకు హేతువులేనియు గానరానందునను, ఆకాలపుకవులను స్తుతింపనందునను, ఆమె కృష్ణదేవరాయలకాలమందే యున్నదని నిశ్చయింపవలసి యున్నది. ఇప్పుడున్న తెలుఁగుగ్రంథములను బట్టిచూడఁగా, ఆంధ్ర కావ్యములను జేసినస్త్రీలలోనెల్ల నీమెయే ప్రాచీనురాలుగాఁ గానఁబడుచున్నది. ఈమె తన రామాయణములో,

“... ..గోప
 వరపుశ్రీకంఠమల్లేశువరముచేత
 నెఱిఁ గవిత్వంబు చెప్పంగ నేర్చినాను”

అని చెప్పుకొనుటచేత నీమె నివాసస్థలము నెల్లూరిమండలము లోని గోపవర మని తెలియవచ్చుచున్నది. ఈమె కవిత్వమునుజూచి తెనాలిరామకృష్ణుఁ డింటిపేరును గూర్చి యడిగి యాక్షేపించిన ట్లొక కథ కలదుగాని యది యిం దుదాహరింపఁదగినదికాదు. అక్కడక్కడఁ గొన్నివ్యాకరణదోషము లున్నను మొత్తముమీఁద నీమెకవిత్వము మిక్కిలి మృదువయి మధుర మయి రసవంతముగా నున్నది. ఈరామా

యణమును గొంతకాలముక్రిందటివఱకును వీధిబడులలో బాలురకు
సాకమునుగాఁ జెప్పుచుండిరి. ఇది పురుషులుచెప్పినగ్రంథములలో ననేక
ములకంటె మనోజ్ఞమై ప్రౌఢమై యున్నది. మొల్ల రామాయణము
నందలి కొన్ని పద్యముల నిం దుదాహరించుచున్నాను — .

ఐ. రాజులు కాంతియందు, రతిరాజులు రూపమునందు వాహినీ
రాజులు దానమందు, మృగరాజులు విక్రమకేళియందు, గో
రాజులు భోగమందు, దినరాజులు సంతతతేజమందు, రా
రాజులు మానమందు, నగరంబున రాజకుమారు లందఱుకా.

చాలకాండ.

ఛ. నుడిగొని రాముపాదములు సోకినధూళి వహించి రాయి యే
ర్పడ నొక కాంత యయ్యెనట పన్నుగ నీతనిపాదరేణు వి
య్యెడ వడినోడసోక నిది యెట్లగునోయని సంశయాత్ముడై
కడిగె గుహుండు రాముపదకంజయుగంబు భయంబుపెంపునన్.

అయోధా

చ. చించెదదై త్యసంఘములఁ జందఱ వందఱ చేసి బ్రహ్మ బా
ధించెద లోకపాలకులఁ ద్రెళ్ళంగ నేసెద భూతలంబు గ్ర
క్కించెద శైలజాలములఁ గీటడఁగించెద భూమిచందనన్
గాంచెదఁ దల్లడిలకుము కంజహితాన్వయవార్ధిచంద్రమా.

అరణ్యకాం.

ఛ. సాలముపొంత నిల్చి రఘుసత్తముఁ డ మ్మరివోసి శబ్దవి
న్మూలముగాఁగ విల్దివిచి ముష్టియు దృష్టియుఁగూర్చి గోత్ర భృ
త్కూలము వజ్రపాతహాతిఁ గూలువిధంబునఁ గూలనేసె న
వ్వాళిఁ బ్రతాపశాలి మృదువందనశీలి సురాలి మెచ్చఁగకా.

కిష్కింధాకాం.

శా. వీరాలాపము లాడ నేల వినుమీ విశ్వప్రకాశంబుగాఁ
బారావారముఁ గట్టి రాఘవుఁడు కోపస్ఫూర్తి దీపింపఁగా
ఘోరాజి న్నినుడాసి లావుకలిమిన్ గోటీరయుక్తంబుగాఁ
గ్రూరాస్త్రంబుల మస్తముల్ దునిమి భుక్తులైట్టు భూతాళికిన్.

సుందరకాం.

మ. అనఘం డుజ్జ్వలచాపదండమున బ్రహ్మాస్త్రంబుసంధించి యొ
య్యనఁ గర్ణాంతముగాఁ గడుం దివిచి ప్రత్యాల్లిఖపాదస్థుడై
దనుజాధీశ్వరుబాహుమధ్యము వడిం దాకంగ లక్ష్మ్యంబుగాఁ
గొని బిట్టేసె నదల్చి తీవ్రతరమాకోపంబు దీపింపఁగన్.

యద్దకాం.

14. పిడుపర్తి సోమనాథుఁడు

ఇతఁడు శైవబ్రాహ్మణుఁడు ; పిడుపర్తి బసవనారాధ్యుని పుత్రుడు.
ఇతఁడు పాల్కురికి సోమనాథుఁడు రచించిన ద్విపద బసవపురాణ
మును తెనుఁగున నేడాశ్వాసముల పద్యకావ్యముగా రచించెను.
పాల్కురికి సోమనాథుఁడు రచించిన పండితారాధ్యచరిత్రము మొద
లయిన గ్రంథములను శ్రీనాథాదు లీకవికిఁ బూర్వమునందఁ బద్యకావ్య
ములనుగాఁజేసిన త్తీబసవపురాణవీతకయం దీకవి యీక్రింది పద్యముచే
జెప్పియున్నాఁడు. —

సీ. విరచించె జై మిని వేదపాదస్తవం బొకపాదమున వేదయుక్తినిలిపి
హరభక్తి వైదికం బని శ్రుతు లిడి చెప్పెఁ బ్రతిభ సోమేశుఁ

ఠారాధ్యచరిత

సరవి శ్రీనాథుఁ డాచరిత పద్యప్రబంధముచేసె ద్విపదలు తఱుచునిలిపి
యాతండ్రి పద్యకావ్యముచేసె నై ధష మంచితహర్ష వాక్యములఁ బెట్టి
సోమగురువాక్యములు పెట్టి భీమసుకవి
గరిమ బసవపురాణంబు గణనఁజేసెఁ
గానఁ బూర్వకావ్యము వేఱుగతిరచించు
వారి కాదికావ్యోక్తులు వచ్చినెగడు.

“సోమగురువాక్యములు పెట్టి భీమసుకవి... బసవపురాణంబు...
చేసె” నన్న పయివాక్యమునుబట్టి వేములవాడ భీమకవి సన్నయభిప్రాయ
మని కాలములోనివాఁడుగాక పాల్కురికి సోమనారాధ్యున కెంతో తరు
వాత నుండినవాఁ డయినట్లు విస్పష్టమగుచున్నది. ప్రతాపరుద్రునికాల
ములో ప్రతాపరుద్రుని మంత్రులలో నొకఁడును తన శిష్యుఁడును నయిన
యిందుటూరి యన్నదండనాథుని సాహాయ్యముచేత పాల్కురికి సోమ
నార్యుఁడు గ్రంథకర్త పూర్వులకు దోకిపర్తియను నగ్రహారమిప్పించెను.
ఈయగ్రహారమునకుఁ దరువాత భంగము కలుగఁగా గ్రంథకర్తయొక్క
ముత్తాతయైన సోమనారాధ్యుఁడు ప్రౌఢదేవరాయని రాజ్యకాలములో
చానిని మరల సంపాదించెను. ఈసంగతి బసవపురాణములో నీక్రింది
పద్యమునందు జెప్పఁబడినది.

క. ఆదిన్ బ్రతాపుఁ డిచ్చిన

యాదోకిపురంబు నడుమ నంకిలి పడినఁ

మోదమునఁ బ్రౌఢరాయమ

హీదయితునివలనఁ దెచ్చె నెల్లరు నెఱుగఁ.

కృతికర్తయైన సోమనాథునితండ్రి బసవయ్య, బసవయ్యతండ్రి
దేవయ్య, దేవయ్యతండ్రి సోమనాథుఁడు. కాఁబట్టి ప్రౌఢదేవరాయని
రాజ్యకాలములో దోకిపర్తి యగ్రహారమును మరల సంపాదించిన

యీ సోమనాథుడు కవికి ముత్తాత. ప్రౌఢదేవరాయుడు హూణశకము ౧౮౨౨ వ సంవత్సరము మొదలుకొని ౧౮౪౭ వ సంవత్సరమువఱకును రాజ్యము చేసినందున, అతని రాజ్యకాలములో నుండిన సోమనాథుని మునిమనుషుడు తరువాత నటువని దెబ్బది సంవత్సరముల కుండి యుండును. కాబట్టి యీ కవి ౧౫౧౦ వ సంవత్సరప్రాంతములఁ గృష్ణ దేవరాయని రాజ్యారంభకాలములో నున్నాడని చెప్పవచ్చును. బసవ పురాణకథానాయకుడైన బసవేశ్వరుడు శ్రీశైలమునకు పశ్చిమమున నుండు హింగుళేశ్వరాగ్రహారమునందు వాసము చేయుచుండిన శివభక్తుడయిన మండంగి మాదిరాజును బ్రాహ్మణుని పుత్రుడు. ఇతడు శివుని వాహనమైన నందియొక్క యంశముచేత భూమిమీఁద నవతరించెనని శైవులు నమ్ముచున్నారు. తల్లిదండ్రు లీయన కుపనయనము చేయఁ బోయినప్పుడు చేసికోక తాను శివునిదప్ప నేతొకని గురువునుగా నంగీకరింపనని నిరాకరించెను. ఇతడు పెద్దవాడయిన తరువాత పదునొకండవ శతాబ్దమునందు కళ్యాణపురాధీశ్వరుడుగా నున్న బిజ్జలరాజునొద్దఁ జేరి యాతని దండనాయకుని గూఠునియిన గంగంబను వివాహము చేసి కొని కడపట బిజ్జలరాజునకు మంత్రియయ్యెను. ఈతడే యీ దక్షిణ హిందూస్థానమునందు వీరశైవమతోద్ధారణము చేసినవాడు. ఈతని మేనల్లుడయిన చెన్నబసవన్న కూడ వీరశైవమును దేశమునందంతటను వ్యాపింపజేసెను. బసవపురా నుంచుదు బసవేశ్వరుని మహిమ లనేకములు చెప్పఁబడియున్నవి.

సోమనాథకవియొక్క కవిత్వరీతిఁ జూపుటకయి కొన్ని పద్యముల నిందుదాహరించుచున్నాను :—

ఉ. ఖండశశాంకశేఖరు నఖండమహాత్వమెకాని యాత్మ వే
తొండు దలంపఁ దెన్నఁడు పయోజభవాన్వయదుగ్ధనార్ధిచం

మ్రుండు మరత్యయోరుభవనోషవిదూరమనఃప్రచారుఁడై
మండఁగి మాదిరాజు గుణమండితవందితుఁ డొప్పు నస్పరిన్— ఆ. ౧

ఉ. పట్టకు పట్ట కింక వృషభం బది మాటలు చెల్లినప్పుడే
పెట్టితి లింగమున్ర యచె బీరము తప్పఁగఁ బట్టి తేసియున్
గొట్టునునీశిరంబు ధరఁగూలఁగ మాబసవన్నయాన చే
పట్టులఁ గాచుటెల్ల శివభక్తులకున్ బిరుదంబుగావునన్—ఆ. ౫

శా. ఆనందాశ్రుపయోధి నిట్టనొడువన్ హర్షోశ్చరోమాంచన
శ్రీ నెమ్మేసికి భూషణంబుగ లసద్ద్రోవోద్గమద్గద్గద
ధ్వనిముల్ గురుకర్ణ సత్వములుగాఁ దాత్పర్యమున్ భక్తియున్
లోనన్ గీల్చొనియున్న యాత్మసుతు నాలోకించి మై పెంచుచున్—ఆ. ౭

15. పిడుపర్తి బసవకవి

ఇతఁడు శైవబ్రాహ్మణుఁడు. బసవపురాణమును పద్య కావ్య ముగా రచించిన సోమనాథుని తమ్ముఁడయిన పాలనార్యుని పుత్రుఁడు. కాబట్టి యీ కవియు నించుమించుగా సోమనాథుని కాలమునందే యున్నవాఁడగుటచేత ౧౫౦౦ వ సంవత్సరప్రాంతమునం దున్నవాఁడని చెప్పవచ్చును. ఇతఁడు పాల్కురికి సోమనాథుఁడు రచించిన ప్రభు లింగలీలను తెనుఁగున నై దాశ్వాసముల పద్యకావ్యమునుగా రచించెను. ఈ ప్రభు లింగలీలయందు బసవేశ్వరునికిని బసవేశ్వరుని మేనల్లుడయిన చెన్నబసవన్నకును గురువయిన యల్లమప్రభుఁడను జంగముదేవరయొక్క కథ చెప్పబడియున్నది. పిడుపర్తి బసవకవియొక్క కవనవిధము తెలియటకై ప్రభులింగలీలనుండి రెండుమూడు పద్యముల నుదాహరింపుచున్నాను.—

- ఉ. ఊరును నిల్లుఁ బల్లియలు నొల్లక సల్లలితాంతరంగులై
ఘోరతరాటవిఁ ఘననికుంజములన్ సెలయేళ్ళచెంత శృం
గారవంబులన్ భయదగహ్వరసీమఁ దపంబుఁ జేసి పెం
సారుమహాముసీశ్వరులయాత్మలుఁ దత్తట మందె నత్తఱిక్. ఆ. ౧.
- ఉ. చిత్తసరోజ మిష్టమునఁ జేరిచి చూపులు ప్రాణలింగముక్
హత్తఁగఁజేసి భావమున కంచితత్త్వ పియ్యెసంగి సంగముల్
రిత్తులు చేసి యెందును జరింపఁగ నేరిచి తేని నీవ య
త్మ్యత్తమలింగమూర్తి వివి యొప్పుగఁ జేకొను సిద్ధరామనా. ఆ. 3.
- మ. బసవయ్యా భవదీయమందిరమునక్ భక్తిక్ సదాభోజనం
బసలారంగ నొనర్చుజంగమము లాత్యాసక్తి నాఁకంటిచే
విసువంగా నిఁకనేల తామసము తీవిక్ వారిఁ దోడ్తెచ్చి మీ
రసమానస్థితి నారగింపఁ గదరన్ముహూహయిగా నేఱికిక్. ఆ. ౫.

16. కోట శివరామయ్య

ఈకవి సానందోపాఖ్యాన మను నాలుగాశ్వాసముల పద్యకావ్యమును రచించెను. ఇతఁడు శూద్రుఁడు ; కాశికగోత్రుఁడు; కోట బాపనయ్య పుత్రుఁడు ; కాళహస్తిపుర సీవాసుఁడు. ఇతఁడు తాను కృష్ణదేవరాయలకాలములో నున్నధూర్జటికవి శిష్యుఁడ నని గ్రంథములో జెప్పికొని యుండుటచేత ౧౫౨౫ - ౧౫౫౦ వ సంవత్సరములకు మధ్య నుండియుండును. సానందోపాఖ్యానమునందు లక్షణవిరుద్ధము లైన ప్రయోగములు కొన్ని కానబడుచున్నవి. కవిత్వము మృదువుగానే యున్నది. ఈ గ్రంథమునందలి రెండు మూడు పద్యముల నిందుగాహరించుచున్నాను—

ఉ. గారెలు బూరె లిడ్డెలలుఁ గమ్మనిదోసెలుఁ జక్కి-లంబులున్
జారులుఁ గూరలున్ ఫలరసంబులుఁ దేనెలుఁ బానకంబులున్
సారెలుఁ బాయసాన్నములుఁ జక్కెర లప్పడంబులున్
బేరిననేతులుం జెఱకుబిళ్ళలుఁ జల్లసీరమజ్జిగల్. ఆ. ౧.

ఉ. పాపము చేయవల్దనుచుఁ బల్మఱుఁ బెద్దలు చెప్పిన న్మహా
కోపముమీఱి వారియెడఁ గుత్తుకబంటివిషంబు గ్రక్కచున్
బాపము గీప మేడది నెఱం బిడి జీవము దాటిపోయి యే
దాపున నెందుఁ బోవునొ నిదాన మెఱుంగ రివేచిబోధనల్. ఆ. ౨.

మ. జమువెంటం బురవీధులం జనుచు భాస్వత్పట్టణశ్రీవిలో
దము లీక్షింపుచుఁ జూడఁజూడ మఱియుం దండోపతండంబులై
భ్రమ కల్పించుపురీవి శేషములకుం బ్రాజ్యాఘృతానీతుడై
యమునిం గిన్నొని పల్కె సయమి మరందానందసాంద్రోక్తులన్. ఆ. 3.

17. కుమార ధూర్జటి

ఈకవికి నిజ మయినపేరు వేంకటార్యుడు. ఇతఁడు పాకనాటి
నియోగిబ్రాహ్మణుడు, కాలియామాత్యుని పుత్రుడు ; ధూర్జటికవి
పేత్రుడు. ఈకవి యాకువీటిరా జయిన చినవేంకటాద్రియొక్క కోరిక
మీఁదఁ గృష్ణరాజవిజయ మనుపేర కృష్ణదేవరాయల చరిత్రమును
శ్రీరామాంకితముగా రచించెను. ఈతని కవిత్వము మిక్కిలి రసవంత
మైనది. ఇతఁడు కృష్ణరాజవిజయ మనెడి యీనాలుగాశ్వాసములగ్రంథ
మును మాత్రమేకాక సావిత్రిచరిత్రము, ఇందుమతీవివాహము మొద
లయిన గ్రంథములుకూడఁ జేసినట్లు తెలియవచ్చుచున్నది. కృష్ణరాజవిజ

యమునందలి యీకింది కవిస్తుతి పద్యమువలననే యీకవియొక్క ప్రౌఢిమ తేటపడుచున్నది—

సీ. వాక్చాసనుం డగువాని నిక్కంబుగా నలబ్రహ్మదేవుఁడేయని నుతింతుఁ
గుండలీంద్రసమాఖ్యఁ గొమరొందుకవిచంద్రు ననువొంద శేషాహి
యని తలంతు

శ్రీనాథవిఖ్యాతిజెన్నొందుబుధవర్యుఁబురుషోత్తముఁడటంచుబుజ్జగింతు
ధూర్జటిప్రౌఢిచే నూర్జితం డగువాని సాక్షాచ్ఛివుండని సంస్మరింతు
నవని మఱియును వెలసిన యాంధ్రకవుల
నాధునిక పూర్వకవుల యశోధనికుల
సారసాహిత్యసాహిత్యసరణి వెలయ
వర్ణన లొనర్తు రమణీయవాక్యములను.

ఈకవి తన్నుఁగూర్చి కృష్ణరాజవిజయమునం దీక్రిందిరీతిగాఁ జెప్పకొన్నాఁడు—

సీ. నను భరద్వాజగోత్రుని సదాప స్తంబసూత్రుని బాంధవస్తోత్రపాత్రుఁ
బాక నాఁ టార్వేలవంశప్రసిద్ధుని ధూర్జటిప్రాత్రు బంధురచరిత్రు
సద్గురుకారుణ్యసంప్రాప్తవిద్యావిహారుని శ్రీకాళహస్తినిలయ
చిత్రసూనాంబికాశ్రీకరానుగ్రహసాదితకవితారసజ్జహృదయు
సారరచనాధురీణుఁ గుమారధూర్జ
టిప్రధానాగ్రగణ్యుఁ బటీరహీర
మహితసత్కిర్తి గాళియామాత్యపుత్రు
వేంకటార్యుని బిలిపించి వేడ్క ననియె.

క. బాలుఁడ వయ్యును విద్యా । శీలుఁడవు గభీరమధురశృంగారకళా
లాలితచాతుర్య కవి । త్వలోచననిపుణ వేంకటామాత్యమణి.

ఉ. చిత్రముగాఁగఁ బిన్నపుడె చెప్పితివౌ రసము ల్పెలంగ సా
విత్రిచరిత్రమున్ మిగుల వేడుక నిందుమతీవివాహమున్

స్తోత్ర మొనర్ప నర్హ మగునూక్తి గతిన్ రచియించితోఁ గదా
ధాత్రిఁ బ్రసిద్ధిఁగాంచితివి ధన్యుడ వొర కుమారగూర్జరటీ.

* * * * *

చ. వెలుఁగునఁ జెప్ప నేర్చినసుధీజను లెల్ల సెబాసు ధూర్జటీ
బలి యనఁ దల్కుగుల్కువగఁ బాటిలు తేటతెనుంగుమాటలన్
మెలఁకువగాంచు బెల్కుజిగిమించఁ బ్రబంధములన్ ఘటించితో
పలుకులముద్దరాలిమిహిబంగరుటందెరవల్ చెలంగఁగన్.

* * * * *

క. మాకరుణకుఁ బాత్రుండవు | ప్రాకటగతిఁ బద్యకావ్యఫణితిం జెపుపూ
శ్రీకృష్ణరాయచరితము | నీకవితాప్రాధి సుకవిసకరము మెచ్చన్.

శ్రీకృష్ణరాజవిజయములోని యీక్రిందిపద్యమునుబట్టి చూడఁగాఁ
గృష్ణదేవరాయల పట్టాభిషేకమహోత్సవమునాఁటి కార్వీటి బుక్కరాజు
జీవించియున్నట్టే కనఁబడుచున్నది—

సీ. చక్కెరవిలుకాని చక్కఁదనముగల్గి చొక్కమా నార్వీటి బుక్కరాజు,
సాకల్యముగఁ గీర్తి నర్పది క్తులందుఁ బ్రాకటస్థితిమించు నొకువారు,
కంటకరాజన్య గర్వంబు లడఁగించి లీలచే మించునంద్యాలవారు,
ధాటీచిరాఘాట ఘోటీహతవిరోధికోటులై వెలయు వెల్లోటివారు.
చండతరశౌర్య లగు పెమ్మసానివారు
బూదహళివారు మొదలై నభూమిపతులు
గొలువఁ పట్టాభిషిక్తుడై చెలువుమీఁతె
రమ్యగుణపాళి శ్రీకృష్ణరాయమాళి.

ఈ కవియొక్క తాత కృష్ణదేవరాయని యాస్థానమునం దున్న
వాడగుటచేతను కృష్ణరాజవిజయమును జెప్పనప్పటి కితఁడు బాలుఁడని
చెప్పఁబడియుండుటచేతను కృష్ణరాజవిజయము ౧౫౫౦ వ సంవత్సర

ప్రాంతమునందు రచియింపఁబడి యుండును. ఈ కవీయు ౧౫౬౦-౭౦ సంవత్సరముల వఱకు జీవించియుండునని యూహింపఁదగియున్నది. ఈతని కవిత్వము మృదుమధుర వాక్యరచనాధురీణమయి కర్ణరసాయనముగా నుండును. ఈతని కవనధోరణిని దెలుపుటకుఁ గృష్ణరాయ విజయములోని రెండుమూడు పద్యము లిందుదహరింపఁబడుచున్నవి—

ఉ. తీవిగ నొకువారును గడిందిరహిన్ వెలుగోటివార లా
రావెలవారుఁ గూడుకొని రాత్రిపగల్ చతురంగసేనతో
నేవగఁ జూచినన్ దివియ నెంతయు శక్యముగాని దుర్గమా
భూవరమాళి కాంచి యొకపూటనే తీసెదనంచు నుగ్రుడై .

శా. బౌరా చూచితిగాదె రాయలబలం బౌరార యేనుంగు ల
య్యారే యీ చతురంగసంఘము లహఃహః మన్నెవారల్ బలీ
ధీరుల్ రాజకుమారు లంచు మది నెంతేనద్భుతం బొందుచున్
బోరన్ శక్యమె యీనృపాలమణితో భూరిస్థిరప్రాధిమన్—ఆ. 3

మ. చెలువల్ తోడ్కొనిరా మణీఖచితమంజరధ్వను ల్మించఁగాఁ
దళుకుంజెక్కు మెఱుంగుటద్దములపైఁ దాటంకరత్నద్యుతుల్
వెలయం దా గజరాజపుత్రి యగురీవిం దెల్పుచందాన వ
చ్చె లతాంగీమణి మందమందగతులన్ శృంగార ముప్పొంగఁగన్—ఆర

—

18. దోనూరి కోనేరుకవి

ఈ కోనేరుకవి తెలుగున బాలభాగవతమును రచించెను. ఇతఁడు నియోగి బ్రాహ్మణుఁడు; శ్రీవత్సగోత్రుఁడు; ఆశ్వలాయన సూత్రుఁడు; దోనూరి నాగయ్యమంత్రి పుత్రుఁడు. కవి తనవృత్తాంతమును బాలభాగవతములోని యీ క్రిందిపద్యమునందుఁ జెప్పుకొని యున్నాఁడు :-

సీ. శ్రీమదిహోబిలశ్రీస్యసింహసమగ్రకరుణావివేషప్రకాశమహితు
భాసురసంస్కృతప్రాకృతాదికళాస్త్ర భాషాకవిత్వ సాభాగ్యనిపుణ
జననర్ణి తాశ్వలాయనసూత్రపావను శ్రీవత్సగోత్రాబ్ధిశిశిరకరుని
సారస్యవినుతు దోనూరి నాగయమంత్రిపుత్రుఁడ నై నట్టి బుణ్యచరితుఁ
జతురభూనాయకాస్థాన సకలసుజన
వందితుని నన్నుఁ గోనేరు నాథసుకవి
నర్థిఁ బిలిపించి సత్కార మాచరించి
పలికె నట్లని గంభీరభాషణముల.

ఇట్లు కవిని బిలిపించి గ్రంథరచన చేయుమన్నది తిరుమలరాజు. ఈ తిరుమలరాజు పనుచరిత్రము కృతినందినయతఁడుగాక యాతని పెద్ద తండ్రి తుమారుఁడయిన మఱియొక తిరుమలరాజు. బాలభాగవతము నందుఁ జెప్పఁబడిన వఱిశానుక్రమమునుబట్టి యార్వీటి బుక్కరాజునకు తిమ్మరాజనియు, కొండరాజనియు, శ్రీరంగరాజనియు ముగ్గురు కొమాళ్లు గలరు. వారిలో నగ్రజుఁడయిన తిమ్మరాజునకు భార్యయైన గోపమాంబ వలన తిరుమలరాజనియు, విఠలరాజనియు, చినతిమ్మరాజనియు, పాప తిమ్మరాజనియు, నలుగురు పుత్రులు గలిగిరి. వీరిలో జ్యేష్ఠుఁడయిన తిరు మలరాజు కాలమునం దీ బాలభాగవతము రచింపఁబడినది. ఈ తిరుమల రాజు తండ్రియగు తిమ్మరాజునకు తమ్ముఁడయిన శ్రీరంగరాజునకు కొన

రాజు, తిమ్మరాజు, రామరాజు, తిరుమలరాజు, వేంకటరాజు అని
యైదుగురు కొడుకులు. వీరిలో మూడవవాడైన రామరాజు కృష్ణదేవ
రాయల యల్లుడు. ఈ రామరాజువద్దనే వసుచరిత్రమును రచించిన
రామరాజభూషణుడు మొదట ఆస్థానకవీశ్వరుడుగానుండి యాతని
మరణానంతర మతని తమ్ముడైన తిరుమలదేవరాయనికి వసుచరిత్రము
నంకితము చేసెను. దీనినిబట్టి చూడగా శ్రీరంగరాయని పుత్రులైన
రామరాజ తిరుమలదేవరాజులును, తిమ్మరాజుపుత్రుడైన తిరుమలరా
జును పినతండ్రీ పెదతండ్రీ పుత్రు లగుటచేత సమకాలికులని యేర్పడు
చున్నది. వీరిలో రామరాజు క్రీస్తుశకము ౧౫౮౨ వ సంవత్సరము మొద
లుకొని ౧౫౯౮ వ సంవత్సరము వఱకును రాజ్యము చేసి యా సంవత్స
రమునందు తాలికోటయుద్ధములో మృతుడగుటచేతను, ఆతనితమ్ము
డైన తిరుమలదేవరాయలు ౧౫౯౮ వ సంవత్సరము మొదలుకొని
౧౫౯౩ వ సంవత్సరము వఱకును రాజ్యము చేసియుండుటచేతను, బాల
భాగవతమును చేయించిన తిరుమలరాజుసహిత మించుమించుగా
౧౫౫౦ వ సంవత్సరప్రాంతమునం దనగా పదునాఱవశతాబ్ద మధ్యమునం
దుండియున్నాడనుట స్పష్టము. క్షడపమండలములోని కడప పట్టణము
నకు పశ్చిమోత్తర దిగ్భాగమునందు ౧౯ మైళ్ళ దూరములోనున్న
యెఱ్ఱగుడిపాడు గ్రామములోని విష్ణ్వలయములోని శాలివాహనశకము
౧౮౭౩ వ సంవత్సరమునం దనగా హుణిశకము ౧౫౫౧ వ సంవత్స
రమునందు తిమ్మరాజు కుమారుడయిన తిరుమలరాజు దానము చేసి
నట్లున్న శిలాశాసనముకూడ ఈ యంశమును స్థాపించుచున్నది. అయినను
బళ్ళారిమండలములోని విజయనగరమునందలి హజారరాముని దేవాల
యములో ముఖద్వారముయొక్క దక్షిణపు గోడమీద తిమ్మరాజు
కుమారుడయిన తిరుమలరాజు శాలివాహనశకము ౧౮౮౨ వ సంవత్స
రమునందు దానముచేసినట్లు శిలాశాసన మొకటి కానబడుచున్నది.

దీనినిబట్టి చూడఁగా నితఁడు రామరాజు పెదతండ్రికుమారుఁ డగుటచేత రామరాజుకంటె పెద్దవాఁ డయినట్టును, సామంత రాజయిన యీ తిమ్మ రాజు ముందుగా మృతుఁడగుటచేత నాతని కుమారుఁ డయిన తిరుమల రాజు రామరాజుకంటె పదిసంవత్సరములు ముందుగానే రాజ్యమునకు వచ్చినట్టును, ఊహింపఁదగియున్నది. అందుచేత నీ తిరుమలరాజు క్రీస్తు శకము ౧౫౨౦ వ సంవత్సరము మొదలుకొని ౧౫౫౧ వఱకును రాజ్యముచేసినట్టు యాథిగా చెప్పవచ్చును. కాఁబట్టి దోనూరి కోనేరు నాథ కవియు పదునాఱవ శతాబ్దముయొక్క పూర్వార్థమునందే యుండి, తిరుమలరాజుయొక్క రాజ్యగంభీరదశలోనే బాలభాగవతమును రచియించి యుండును. బాలభాగవతము తిరుమలరాజుయొక్క ప్రేరణచేతనే రచియింపఁబడినను, అది తిరుమలరాజున కంకితము చేయఁబడక యాతని ప్రార్థనమీఁద మృతుఁ డయిన యాతనితండ్రి తిమ్మరాజున కంకితము చేయఁబడినది. తెలుఁగు పుస్తకములయందును తామ్రశాసనాదుల యందును తిమ్మరాజునకు తిరుమలరాజనియు, తిరుమలరాజునకు తిమ్మ రాజనియు యభేచ్ఛముగా పర్యాయపదములవలె వాడబడినవి. సంస్కృత పండితులయిన హూణవిద్వాంసు లొకరు రాచూరికోటలో నొక గుమ్మమునకు దక్షిణముగా గోడలోఁగూర్చిన సుమారు నలువదియొక్క యడుగుల పొడుగును మూడడుగుల వెడల్పును గల రాతిపలకమీఁద చెక్కిన తెలుఁగు శాసనములో :

“శ్రీమతు మీసరగండగొట్టె గంగయ్యరెడ్డివారు పెద్దమానపురము నందు సుఖసంకథావినోదంబున పృథివీరాజ్యము చేయుచుండగాను తద్రాజ్య రక్షామణి అయిన శ్రీనారాయణదేవ దివ్యశ్రీపాదపద్మా రాధక సకలజన ప్రతిపాలక పరబలసాధక సకలదయాసాధక పుణ్య గుణసనాథ విఠలనాథ భూనాథుండు ఆదావాని తుంబికి మాగుద హోలువదుర్గాలు సాధించి తదనంతరంబు రాచూరి పట్టణ పట్టిసాభి

ముఖుండై సుఖసంకథావినోదంబున పృథివీరాజ్యము నేయుచునుండి
శకవర్షంబులు ౧౨౧౬ అగు జయసంవత్సర మార్గశిర శుద్ధ దశమి
రవివాసరంబునందు స్వరాష్ట్ర సమస్త ప్రజారక్షణార్థము గిరిదుర్గము
రచియించెను.”

అని కాకతీయప్రభువుల కాలములో శాలివాహన శకము
౧౨౧౬ వ సంవత్సరమునం దనగా క్రీస్తుశకము ౧౨౯౮ వ సంవత్సర
మునందు గొత్తె గంగయ్యయు నొకానొక విఠలరాజును డెన్నట్లు చెప్పి
బడి యుండుటచేతను.

ఉ. “బొంకనిధర్మజుం డడుగఁబోవనిపన్నగశాయి యాజిలో,
గొంకనియర్జునుండు కటకుందులు లేనిశశాంకు డెన్నఁడుకొ
గ్రుంకనిభానుఁ డన్యసతిఁ గోరనిజిష్ణుఁ డనంగఁబొల్చు ధ
ర్మాంకుఁడు విఠలక్షీతివరాగ్రణి మానధనాగ్రగణ్యుడై
మ. తనకు న్నెచ్చెలి యైనక్రీడిపయి సంతర్మోహబంధంబు పో
వనివాడై హరి విఠలేశ్వరుఁడు తద్వంశంబునన్ సంపదల్
తనర న్నల్పదియే స్తరంబు లగునంతం దిమ్మభూపాలనం
దనుడై విఠలరాజమూర్తి పాలించెన్ ధర్మావనోద్యోగితన్”

ఇత్యాది పద్యములతో బాలభాగవతమునం దొకవిఠలరాజు
వర్ణింపఁబడియుండుటచేతను, ఆవిఠలరాజే యీవిఠలరాజని భ్రమించి
యీకపియు విఠలరాజును పదునాల్గవశతాబ్దారంభమునం దున్నట్లు
వ్రాసియున్నారు. కాని వాడు వివరించినకాలము సరియైనది కాదు.
కాకతీయప్రభువులకాలములో నున్న విఠలరాజు వేటొకఁడు కాని
యీతఁడుకాదు. అతఁ డొకవేళ రంగనాథరామాయణకృతికర్తయగు
కోనబుద్ధరాజుతండ్రియైన విఠలరాజయిన నయియుండవచ్చును. కోనేరు
కవి తనబాలభాగవతమునందు పదునేనవశతాబ్దారంభమం దున్న శ్రీనా

ఘనః బూర్వకవినిగా స్తుతించియున్నాఁడు. కోనేరుకవియు విక్రలవాఘః
 ఘనః పడునాల్గవ శతాబ్దారంభముననే యుండినపక్షమున తరువాత
 నూఱుసంవత్సరములకు పయిగా పడు నేనవశతాబ్దములో నున్నశ్రీనా
 ఘనః బూర్వకవినిగా పరిగణించుట సంభవించి యుండదుగదా ?
 కాఁబట్టి యీకవి పడునాఱవశతాబ్దముధ్యమునం దున్నాఁ డనుటయే
 విశ్వసనీయము. ఈతనికవిత్వ మనర్గళధార గలిగి హృదయరంజకము
 గానే కానఁబడుచున్నది. ఇప్పుడు బాలభాగవతములోని రెండుపద్య
 ములనుమాత్ర మిం దుదాహరించుచున్నాను—

చ. కలియును రాజచిహ్నములు గ్రక్కున మాని భయోపతాపదు
 ర్బలుఁ డయి తత్పదాబ్జములపై నిజహస్తము చేర్చి, జేవ! నీ
 లలితకృపాణపుత్రిక ధళద్ధళితం బగుచున్న యంతలోఁ
 జలమఱియున్ ఝళర్ఘ్నళితసంగత మయ్యె మదీయచిత్తమున్. ఆ. ౧

ఉ. మాన్యుల ము మ్మొఱుంగ కవమానముచేతకు దుష్టజన్మతా
 దైన్యము కల్గె మాకు ననుతాపము నొందకుఁ డీర లింక నే
 మన్యము నొల్ల మేమియును నమృతుఁ గ్రమ్మఱజేరగల్గు సా
 జన్మ మనుగ్రహింపుఁ డని సారెకుఁ బ్రార్థనసేయ నత్తఱిన్. ఆ. ౨.

19. పింగళి సూరనార్యుఁడు

పింగళిసూరన్న నియోగిబ్రాహ్మణుఁడు; ఆపస్తంబసూత్రుఁడు; గౌతమగోత్రుఁడు. ఈతనితాత సూరన్న; తండ్రి యమరన్న; తల్లి యబ్బమ్మ; అమలన్న, ఎఱ్ఱన్న తమ్ముల్లు. విష్ణుపురాణమును రచించిన వెన్నెలగంటి సూరన్న తరువాత నున్నందున, ఈతనిని పింగళి (వెనుకటి) సూరన్న యందురని యొకానొకరు చెప్పిరిగాని యది సరిగాదు. పింగళి యనునది ఈకవియొక్క గృహనామము. ఈతనిపూర్వులును పింగళివారనియే చెప్పఁబడుచు వచ్చిరి. పింగళియనునది కృష్ణామండలములోని యొకయూరు. కాఁబట్టి యీగ్రామనామమునుబట్టియే యీకవివంశమువారి కీటువంటిపేరు గలిగినది. ఈకవి ప్రభావతీప్రద్యమునందు తనవంశమునకు మూలపురుషుఁ డయిన గోంకనామాత్యుని వర్ణించుచు, ఆతనిని పింగళిపురాంకునిగా నీక్రిందిపద్యమునందుఁ జెప్పియున్నాఁడు—

క. ఆగౌతమగోత్రంబున

నాగమసిధి పుట్టె గోంక నామాత్యుఁడు స

దోభగక్షేత్రస్వామ్యస

మాగతిఁ బింగళిపురాంకుఁడై యతఁ డొప్పెన్.

ఈపింగళి గోంకనామాత్యుఁడే బేకియనుదానిని దాసినిగా నేలి నట్లీగ్రంథములోని యీక్రిందిపద్యమునఁ జెప్పఁబడినది—

ఉ. పే ర్వెలయంగ నాఘుఁడు పింగళి గోంకబుభోత్తముండు గం

ధర్వ నొకర్తుఁ బేకియనుదానిని దాసిగ నేలె యోగితా

గుర్వనుభావుఁడై నెఱపె గోపకుమారునిఖడ్గవర్ణనన్

బర్వపునిండువెన్నెలలపై నెఱిచూపెడుకీర్తిసంపదన్.

ఈపింగళివారి పేకికథను జను లీప్రాంతములయం దిప్పుడుసహితము వాడుకగా చెప్పుకొనుచున్నారు. పింగళి గోంకనామాత్యుఁడొకనాఁడరణ్యములో సంచరించుచుండగా, అతని కొకసుందరమయిన పూస దొరకినదట. అతఁడాపూసను బెచ్చి తనపెట్టెలోవేసి దాఁచెనట. ఆదినముసందే పేకి యనుపేరితో నొకతెవచ్చి వారియింట దాసిగా కుదిరి మిక్కిలి విశ్వాసముతో ఘనులుచేయ మోదలుపెట్టెనట. ఇట్లు కొంతకాలము జరగిన తరువాత గోంకనామాత్యునిభార్య గర్భవతియై ప్రసవసమయము సమీపించినప్పు డాపురుటింటిలో పేకిని కావలి పెట్టిరనియు, అది యాకావలియున్నదినములలో నొకనాటిరాత్రి తాను శయనించినస్థలమునుండి లేవక మే నాలుకను దీర్ఘముగాచాచి దాసితో దీప మెగసనఁద్రోచెననియు, అదిచూచి యాతని భార్య భయపడి జరగిన వృత్తాంతమును మఱునాఁడు భర్తతో చెప్పెననియు, అందుమీఁద వారు దాని నేలాగుననైన వదల్చుకోవలెనని యెటువంటి యసాధ్యములయినపనులు చెప్పినను పేకి వానికెల్ల నిమిషములో నిర్వహించుచు వచ్చెననియు, అందుమీఁద వారు దానిని వదల్చుకొను సాధనములేక కాళికిపోయి గంగతెమ్మని దానిని దూరదేశమునకుఁ బంపి యది యింట లేనిసమయమందు సమస్తసామగ్రితోను పొరుగుారికి లేచిపోయిరనియు, ఇంతలో పేకి కాళినుండి గంగతీసికొనివచ్చి యింటివారు పొరుగుారికి పోవునప్పు డింట దిగవిడిచిపోయిన నలుపు రెత్తలేని పెద్దరాతిరుబ్బు రోటిని నెత్తిమీఁద పెట్టుకొని యిది మఱచి వచ్చితిరని పొరుగుారికి పోయి వారికి చేర్చినదనియు, అప్పుడు గోంకనామాత్యుఁడు నీవు మమ్మెట్లు విడిచెదవని గానిని మంచిమాటలతో నడుగఁగా నాఁడరణ్యములో దొరికిన పూస నిచ్చివేసినయెడల పోయెదనని యది చెప్పెననియు అంతట దానియభితమునుదీర్చి వారు దానిని పంపి వేసిరనియు, కథ చెప్పుచున్నారు.

ఈకవి పూర్వులు మొట్టమొదట కృష్ణామండలములోనివారయినను, తరువాత దక్షిణదేశమునకు బోగా కృష్ణదేవరాయని యనంతరమునందు విజయనగరరాజ్యము చెడి యనేకులైన చిన్నచిన్నరాజుల యధీనమయి యున్న కాలములో నితఁడు కందమాలు (కర్నూలు) మండలములోని యాకువీడు, నంద్యాల, మొదలగుసంస్థానములలో జేరినట్లు కానబడుచున్నది. ఈతఁడు కృష్ణదేవరాయనియొక్క యాస్థానకవీశ్వరులయిన యష్టదిగ్గజములలో నొక్కఁడని కొందఱు చెప్పుదు గాని యీకవి యాకాలమునందుఁగాని యాస్థానమునందుఁగాని యున్నట్లు నిదర్శనము లేవియుఁ గానరావు. ఈసూరకవి పదునాఱవ శతాబ్దమధ్యమునం దున్నట్లుఁజూపించుట కనేకనిదర్శనములు కనబడుచున్నవి. ఈకవిరచించిన కళాపూర్ణోదయము నంద్యాల సంస్థానాధిపతియైన కృష్ణరాజున కంకితము చేయబడినది. ఈకృష్ణరాజు రీతిబుక్కరాజుయొక్క యాఱవ సంతతివాఁడయినట్లు కళాపూర్ణోదయములోని కృతిపతియొక్క వంశానువర్తనమువలన స్పష్టముగా గానబడుచున్నది. ఆరీతి బుక్కరాజుయొక్క పెద్దకుమారుఁడు సింగరాజు ; అతని పుత్రుఁడు నరసింగరాజు; అతని పుత్రుఁడు నారపరాజు ; అతని పుత్రుఁడు నరసింగరాజు; అతనిపుత్రుఁడు కళాపూర్ణోదయము కృతినందిన కృష్ణరాజు. ఆరీతి బుక్కరాజు క్రీస్తుశకము ౧౪౭౩ వ సంవత్సరము మొదలుకొని ౧౪౮౧ వ సంవత్సరము వఱకును రాజ్యముచేసెను. అటుతరువాత వచ్చిన యతని సంతతివారు నలుగురు నొక్కొక్క రిరువదేసి సంవత్సరము లుండి రనుకొన్నపక్షమున, ఈకృష్ణరాజు క్రీస్తుశకము ౧౫౬౦ వ సంవత్సరప్రాంతముల నున్నట్లుఁజూచవలసి యున్నది. ఈకృష్ణరాజు విజయనగరమును సదాశివదేవరాయలు పాలించుచుండిన కాలములో నంద్యాల రాజయి యున్నట్లు కానబడుచున్నది. కృష్ణదేవరాయల యనంతరమున ౧౫౩౦ వ సంవత్సరమున రాజ్యమునకు వచ్చిన యచ్యుతదేవరాయఁడు ౧౫౪౨ వ సంవ

త్సరమునందు మృతినొందెను. ఆకాలమునందు సదాశివదేవరాయఁడు
 పసివాఁ డయినందున సకలము తిమ్మయ రాజ్యమును దానాక్రమించు
 కొని కృష్ణదేవరాయల యల్లుఁ డయిన రామరాజును రామరాజు తమ్ముఁ
 డయిన తిరుమలదేవరాయని బట్టి చెఱిలోఁ బెట్టవలెనని ప్రయత్నింపఁగా
 వారిద్దఱును పెనుగొండకు పాటిపోయి యక్కడఁ గొంతసైన్యమును
 గూర్చుకొని తరువాత కందనూలురాజు మొదలయినవారి సాహాయ్య
 మును బొంది విజయనగరము మీఁదికి దండెత్తివచ్చి సకలము తిమ్మయ
 నోడించి చంపి ౧౫౬౨ వ సంవత్సరమునకు సరియైన శుభకృత్ సంవ
 త్సర జ్యేష్ఠమాసమునందు బాలుఁ డయిన సదాశివరాయని సింహాసన
 మెక్కించిరి. ఈకార్యమువలనఁ రామరాజు సదాశివరాజ్యసంస్థాపకుఁడని
 పేరుపొంది, పేరునకు సదాశివరాయఁడే రాజయినను నిజమైన యధి
 కారమునంతను దానే వహించి రాజ్యపరిపాలనము చేయుచుండి
 ౧౫౬౩ వ సంవత్సరమునందు మహమ్మదీయరాష్ట్రముల వారిసేనతో
 తాలికోటవద్ద జరగిన యుద్ధమునందుఁ జంపఁబడెను. అప్పుడు మహమ్మ
 దీయప్రభువులు విజయనగరమునందుఁ బ్రవేశించి యనేక క్రూరకృత్య
 ములను జరపి రాజ్యమంతయు పాడుచేసి తమలోఁ దమకు సంభవించిన
 కలహమువలన రాజ్యమును పూర్ణముగా నాక్రమించుకొనక వెడలి
 పోయిరి. తరువాత నయిదు సంవత్సరములవఱకు రాజ్య మించుమించుగా
 చరాజకముకాఁగా నీలోపల ౧౫౬౭ వ సంవత్సరప్రాంతమున సదాశివ
 రాయఁడు స్వర్గస్థుఁ డయ్యెను. ఆసంవత్సరమునందే తిరుమలదేవ
 రాయఁడు విజయనగరమును విడిచి పెనుగొండఁజేరి తానురాజునని ప్రక
 టించి ప్రమోదూతసంవత్సరములో ననఁగా ౧౫౬౯ వ సంవత్సరమున
 పెనుగొండరాజ్యమునందు స్థిరపడి ౧౫౭౨ వ సంవత్సరమునందు లోకాంత
 రగతుఁ డయ్యెను. ౧౫౭౨ వ సంవత్సరమునకు సరియైన ఆఁగిరస
 సంవత్సర వై శాఖశుద్ధదశమినాఁ డాతనిపుత్రుఁ డయిన శ్రీరంగరాయలు

రాజ్యమునకు వచ్చి ౧౫౮౫ వ సంవత్సరమువఱకును రాజ్యముచేసి స్వర్గస్థుఁ డయ్యెను. ౧౫౮౫ వ సంవత్సరమునకు సరియైన పార్థివసంవత్సర మాఖశుద్ధదశమినాఁ డాతని తమ్ముఁ డైనవేంకటరాయఁడు సింహాసనమునకు వచ్చినతోడనే తనరాజధానిని పెనుగొండనుండి చంద్రగిరికి మార్చి ౧౬౧౮ వ సంవత్సరమువఱకును రాజ్యముచేసి సంతానహీనుఁ డయి పరమపదమును బొందెను. నంద్యాల రాజైన కృష్ణరాజు సదాశివదేవరాయని కాలములోనివాఁడైనందున, అతని రాజ్యకాలము ౧౫౮౩ వ సంవత్సరమునకు లోపల నారంభమై యుండును. కాఁబట్టి పింగళి సూరన్న నంద్యాలసంస్థానమునందుండి కృష్ణరాజునకు, గలాపూర్లోదయము నంకితముచేసిన కాల మించుమించుగా ౧౫౮౦ వ సంవత్సరప్రాంత మని చెప్పవచ్చును. ఈసదాశివదేవరాయఁ డచ్యుతదేవరాయని కుమారుఁ డయినట్టు కొన్ని శిలాతామ్రశాసనములయందు జెప్పఁబడినదిగాని కృష్ణామండలములోని సత్తెనపల్లెతాలూకాలో దొరకిన శాలివాహనశకము ౧౮౮౨ సిద్ధార్థిసంవత్సరమునకు సరి యైన హూణశకము ౧౫౬౦ వ సంవత్సరపు సదాశివరాయల తామ్రశాసనములో నతఁడు రంగరానకును తిమ్మాంబకును బుత్రుఁ డయినట్టును రామరాజునకు మఱియైనట్టును ఈక్రింది శ్లోకముచే, జెప్పఁబడినది:—

“తిమ్మాంబావరగర్భమాక్తి కమణీ రంగక్షీతీంద్రాత్మజః
అత్రాలంకరణేన పాలితమహాకర్ణాటరాజ్యశ్రియా
శౌర్యదార్యదయావతా స్వ భగినీభర్తా జగత్రాయినా
రామాఖ్యప్రభుణా వ్యమాత్యతిలకైః కుప్తాభిషేకక్రమః”

ఈ శ్లోకమునందలి రంగక్షీతీంద్రుఁడన్నది ప్రమాదజనితమేమో ! నంద్యాలకృష్ణరాజు వేంకటపతిరాయల రాజ్యారంభదశలోను జీవించి

యున్నాడంట. అందుచేత నతడు ౧౫౦౫ వ సంవత్సరమునకుఁ దరువాతకూడ నల్పకాలము రాజ్యమేలీయుండును.

మఱియును కళాపూర్ణోదయములో కృష్ణరాజు తాతయైన నారప రాజును వర్ణించుచో నతడు కుతుబ్ మల్కును కొండవీటివద్ద నోడించి నట్లీక్రింది పద్యమునందుఁ జెప్పబడినది.

చ. వదలక యుత్కలేంద్రుని సవాయి బరీదు నడంచుదుర్జయున్

గుదుపనమల్కుఁ దల్లడిలఁగొట్టె మహాద్భుతసంగరంబులో

నెదిరిచి కొండవీటికడ నెవ్వరు సాటి విచిత్రశౌర్యసం

పదపస నారసింహవిభుఁడట్టికి నారనృపాలమౌళికిన్.

గోలకొండయందు కుతుబ్ షావంశరాజ్య సంస్థాపకుఁ డయిన యీ కుతుబ్ మల్కు క్రీస్తుశకము ౧౫౧౨ వ సంవత్సరము మొదలుకొని ౧౫౪౩ వ సంవత్సరమువఱకును గోలకొండయందు రాజ్యముచేసెను. కృష్ణదేవరాయని కాలములో కొండవీటివద్ద జరిగిన యీ యుద్ధము ౧౫౧౫ వ సంవత్సరమునందగుటచేత నాతనితో యుద్ధముచేసిన నారప రాజు మనుమఁడయిన కృష్ణరా జటుకొరువాత ముప్పది నలువది సంవత్సరములైన పిమ్మట రాజ్యము చేసెనట సత్యమునకు దూరమయి యుండదు. కాబట్టి దీనినిబట్టియు సూరకవి ౧౫౬౦ వ సంవత్సరప్రాంతముల యందున్నట్లు నిశ్చయింపవలసియున్నది. ఈ విషయమునే రాఘవ పాండవీయములోని కృతిపతివంశానువర్ణనము నుండియు నొకవిధముగా నూహింపవచ్చును. రాఘవపాండవీయము కిర్నూలు మండలములోని యాకువీటి సంస్థానాధిపతియైన పెదవెంకటాద్రి కంకితము చేయబడినది. ఆకువీడు కోవిలకుంటకు పడమట నాఱుగోసులదూరములో తుంగభద్రా తీరమునం దున్నది. అందు విరూపాక్షస్వామి దేవాలయమున్నది. ఈ వేంకటాద్రియొక్క తాతయైన యిమ్మరాజు రాజమహేంద్రవరమును జయించినట్లీ క్రిందిపద్యమువలనఁ దెలియవచ్చుచున్నది:-

క. రాజమహేంద్రవరాధిపు

రీజైత్రవిచిత్రములఁ బరిభ్రాజితుఁడై

యాజిఘనుం డాయిమ్మ మ

హీజాని ప్రసిద్ధిఁగాంచె నెంతయు మహిమన్.

రాఘవపాండవీయ కృతిపతితాత యయిన యీ యిమ్మరాజును, కళాపూర్ణోదయ కృతిపతితాతైన నారఘరాజును, కృష్ణదేవరాయని కాలములో నాతనికి లోబడిన సామంతరాజు లయి యుండి, ఆతనితోఁ గలిసి సేనాధిపతులుగా మహమ్మదీయులు మొదలయిన వారితో యుద్ధముచేసిరని తెలియవచ్చుచున్నది. కృష్ణదేవరాయనికి సహాయులుగా నున్నవారిని వర్ణించిన కృష్ణరాజవిజయములోని యీ క్రిందిపద్య మీ సంగతిని కొంత స్థాపించుచున్నది: -

సీ. కోటలు దుర్గముల్ గొనుచు దోపటుబలధాటిచే మించుచార్వీటివారు
కంటకాహితకంఠలుంటనోద్ధతలీల దంటలై తగు తొరగంటివారు
సిర్భరంబుగ శత్రునికరంబు నడఁగించి ధీరులైమించు గొబ్బారివారు
చాలదోర్బలలీల నరదారిసంఘంబుఁ దూలించివెలయు సంద్యాలవారు
నాదిగాఁగల్గురాజులు మేదురగతిఁ
దుఃఖవదొరలును బోయలు దురుసుగాఁగ
బ్రతిదినంబును ఘోరమా రణ మొనర్ప
నిలిచి పోరాడె గజపతి బలము లపుడు.

౧౫౧౫ వ సంవత్సరమునందు కృష్ణదేవరాయలు రాజమహేంద్ర వరమును జయించెను. కాబట్టి యిమ్మరా జాకాలమునం చాతనితో నుండియుండును. దీనినిబట్టి చూచినను సూరనార్యునికాలము పయిని చెప్పబడినదే యయి యుండవలెను. ఈ యాకువీటిరాజులు విజయ నగర రాజులకు లోబడినవా రయినందుకు నిదర్శనముగా రాఘవ పాండవీయములో నుపోద్ఘాతములో నీ క్రిందివాక్యము కానబడుచున్నది:

క. వడిగలతనాన నీగిని

విడిముడిపసఁ బ్రాభవమున విజయనగరిలోఁ

గడునెన్న నేర్వఁగల మేల్

నడకలఁ బెదవేంకటాద్రి నరవరుఁ డొప్పున్.

ఈ పద్యమునుబట్టి విజయనగర రాజ్యము చెడకముం దనగా ౧౫౩౮ వ సంవత్సరమునకుఁ బూర్వమే రాఘవపాండవీయము రచియింపఁబడిన దగుట నిశ్చయము.

కృష్ణదేవరాయని కాలములోనున్న ధూర్జటికవియొక్క మనుమఁ డయిన కుమారధూర్జటి కృష్ణరాజవిజయమును రచించెను. అతఁడు కృష్ణరాజవిజయములోని యీ రెండవపద్యమునందు,

నీ. జగదధిష్ఠానభాస్వజ్యోతి యగువాఁడు

బ్రహ్మాదులదరు దురాయివాఁడు

చలిగట్టురాపట్టి సామేనఁ గలవాఁడు

చిటునవ్వువెన్నెలో చిలుకువాఁడు

వాఁడువీడనక యెవ్వని నైనఁ బ్రోచువాఁ

డఖిలదై వతగురుం డైనవాఁడు

లీలమై శూలంబు కేలఁ బూసినవాఁడు

నలమేనిదొరతూపు గలుగువాఁడు.

కలితపంపాతటంబున నిలుచువాఁడు

శ్రీవిరూపాక్షశివుఁడు రక్షించునెప్పు

డఖిలసద్గుణమణిపేటి యాకువీటి

చిన్న వేంకటరాయని చెలువుమీఱు.

అని వర్ణించిన యీ చినవేంకటరాయఁడు రాఘవపాండవీయములో వర్ణింపబడిన కృతిపతి తమ్ముడయిన చినవేంకటాద్రియే యయినపక్షమున, ఈ పద్యమును పయికాలమును స్థిరపఱుచుచున్నది.

పింగళిసూరన్న కృష్ణదేవరాయనికాలములో నుండెనని యొకానొక రనుచున్నారు. ఆర్యీటి బుక్కరాజు ముమ్మనుమడైన యళియ రామరాజే ౧౫౬౮ వ సంవత్సరమువఱకు నుండినప్పుడు బుక్కరాజు ముమ్మనుమని మనుమడయి కళాపూర్ణోదయ కృతిఃకృతయైన నంద్యాల కృష్ణరా జంతకుఁబూర్వమునం దుండెననుట పొసఁగనేర నందున వారిమాట విశ్వాస్పాత్యమయినది కాదు. ఇతఁడు ౧౫౬౦ వ సంవత్సరమునకు లోపలనుండుట తటస్థింపదు.

గ్రంథస్థములైన యీ నిదర్శనము లటుండఁగా మఱియొక కట్టు కథకూడ వాడుకలో నున్నది. ఈ సూరనార్యుఁ డల్లసానిపెద్దన్న మనుమ రాళిభర్త యనియు, చిన్నతనములో నితఁడు చదువులేక మూఢుడై తిరుగుచుండుటచూచి యితనినిమాత్రమే కాక యీతని భార్యను సహితము మూఢభర్త నొరకెనని యెల్లవారుచు పరిహసింపుచువచ్చిరనియు, అందుమీఁద సూరనకు రోషమువచ్చి దేశాంతరముపోయి చదువుకొని పండితుడైవచ్చి రాఘవపాండవీయమును చేయ నారంభించెననియు, అప్పుడా చిన్నది తనభర్తను వెంటఁబెట్టుకొని తాతగారియొద్దకుఁ బోయి నీ మనుమడు రాఘవపాండవీయమును జేయుచున్నాడని చెప్పఁగా నతఁడందులోని పద్యము నొకదానిని చదువుమని యడిగెననియు, అందు మీఁద సూరన,

“తలఁపం జొప్పుడి యొప్పె నప్పుడు”

అని పద్యమును జదువ నారంభింపఁగానే యల్లసానిపెద్దన్న ‘యింత లోనే నాలుగువిఱుపులా’ యని యాక్షేపించె ననియు, తరువాత సూరన పైభాగము నందుకొని,

“.....తదుద్యజ్జైత్రయాత్రాసము

త్కలికారింఖదసంఖ్యసంఖ్యజయవత్కంఖాణరింఖావిశ్వం

ఖలసంఘాతధరాపరాగపటలాక్రాంతంబు మిన్నే రవ
ర్గభేరీరవనిర్దళద్దగనరేఖా లేపపంకాకృతిన్.

అని చదువఁగా మెచ్చుకొనెననియు చెప్పుదురు. ఈ కథ యెట్టిదై
నను సూరన కృష్ణదేవరాయని తరువాతికాలపువాఁడై నట్లు స్థిరపఱచు
చున్నది. అల్లసాని పెద్దన కృష్ణదేవరాయని యనంతరమం దనఁగా
౧౫౩౦ వ సంవత్సరమునకు తరువాతకూడ జీవించియున్నందున, సూర
నార్యుఁ డల్లసాని పెద్దన్న మనుమరాలి మగఁడయినను కావచ్చును.
కళాపూర్ణోదయమును రచింపకపూర్వమునం దీకవి యాకువీటిరాజుల
వద్ద మొట్టమొదటనుండి రాఘవపాండవీయమును జేసి వారి కంకితము
చేయుటచే రాఘవపాండవీయము నీకవి ౧౫౫౦ వ సంవత్సర ప్రాంతము
లయందు మంచి పడుచుతనములో రచియించియుండును. ఇంతకుఁ
బూర్వపుదైన గారుడపురాణము బాలకవిత్వ మగుటచే నశించినదేమో!
తిక్కన సోమయాజికి తరువాత నింత ప్రౌఢముగా కవిత్వము చెప్పిన
తెనుఁగుకవి మఱియొకఁడు లేఁడు. ఈ సూరన కావ్యరచనయందు సర్వ
తోముఖ చాతుర్యము కలవాఁడు. ఈతని కవిత్వము మృదుపదగుంభితమై
ద్రాక్షౌపాకముగా నుండును. ప్రభావతీ ప్రద్యుమ్నములోని యీ క్రింది
పద్యమువలన నితఁడు గారుడపురాణమును, రాఘవ పాండవీయమును,
కళాపూర్ణోదయమును, ప్రభావతీ ప్రద్యుమ్నమును, మఱికొన్ని గ్రంథ
ములును రచించినట్లు కానఁబడుచున్నది.

మ. జనముల్ మెచ్చఁగ మున్రచించితి సదంచదైవ్విఖరిన్ గారుడం

బును శ్రీరాఘవ పాండవీయముఁ గళాపూర్ణోదయంబున్ మరిన్

దెనుఁగుంగబ్బము లెన్నియేనియును మత్పిత్రాదివంశాభిస

ర్ణన లేమిం బరితృప్తి నాకని యొనర్పంజాల వత్సంబునన్.

ఇందు పేర్కొనఁబడినవానిలో గారుడపురాణము మాత్రము
మాకు లభించినదికాదు. రాఘవపాండవీయము క్లిష్టార్థములు లేకుండ

మృనుమధుర సులభపదములతో రామాయణభారతార్థములు వచ్చు
నట్లుగా రచియింపబడిన శ్లేషకావ్యమును రచియించుట మఱియొకరికి
సాధ్యముకాదు. ఈగ్రంథముయొక్క ప్రౌఢిమను కృష్ణరాజు మెచ్చు
కొన్నట్లుగా కవియే కళాపూర్ణోదయమునం దిట్లు చెప్పియున్నాడు—

మ. ఇటము న్నారుడసంహితాదికృతు లీవింపొందఁగాఁ బెక్కిన
చ్చట విన్నారము చెప్పనేల యవి సంస్తుత్యోభయశ్లేషసం
ఘటనన్ రాఘవపాండవీయకృతి శక్యంబే రచింపంగ నె
చ్చట నెవ్వారికి నీకె చెల్లె నది భాషాకావ్యముం జేయఁగన్.

కళాపూర్ణోదయము విచిత్ర మయినకల్పితకథను గల్గదై తెలుఁగు
గ్రంథములలో నిరుపమానముగా నున్నది. సంస్కృతనాటకములలో
మాత్ర మిటువంటి కథాచమత్కారము కానఁబడుచున్నదిగాని తెలుఁ
గులో నెక్కడను నింతవంతయైన కల్పితకథ మఱియొకటి కానరాదు.
ఇది నాతికతినమై మృదుమధురశైలి గల్గదై యున్నది. ప్రభావతీ
ప్రద్యుమ్నము చక్కని స్వభావోక్తులను గలదయి లలితఘటితమై
కథాచమత్కృతి గలిగి చదువువారికి కర్ణరసాయనముగా నుండెడు
ప్రౌఢకావ్యము. ఈతఁడు రచియించినపుస్తకములలో నిది కడపటి
దగుటచే గవి దీనిని ౧౫౭౦ వ సంవత్సరప్రాంతములయందు రచియించి
యుండును. ఈకాలమునకే యీతఁడు వయసుమీఱినవాఁ డగుట
చేతఁ దరువాత శీఘ్రకాలములోనే కీర్తిశేషుఁ డయి యుండవచ్చును.
ఈతని కవిత్వశైలి తెలియుటకై పైపుస్తకములనుండి రెండేసిపద్యముల
నిం దుదాహరించుచున్నాను.

రాఘవపాండవీయము

ఉ. హరిమృగవ్యసవ్యవిహితాదరుఁ డాధరణీతలేశుఁ డ
ధ్వారచిత్రశమాకలితుఁడై కడుమెచ్చె సురాపగాజలా

సారససూగమార్హ తమసారససారససారసారభో
దీరణకారణంబు నతిధీరసమీరకిశోరవారమున్. ఆ. ౧.

చ. అలవి యెఱుంగలేక యితరాంగనలంబలె నన్నునిమ్మెయిం
గలఁచుట యుక్తమే యొదవుఁగాక భవత్కృతదుష్టచేష్టితం
బులకు ఫలంబు నేఁ డొకటి పూర్ణముగా నుపభోగ్యమై కడుం
జలమున నెందు నీమగతనంబు కడంకల రూపుమాలుటలే. ఆ. 3.

కళాపూర్వోదయము

శా. అమ్మా నీపలు కెల్ల నెంతయు నిజంబై యిష్ట గాన్పించె నే
నిమ్మాయావిప్రకార మిట్లగుట యూహింపంగలే కొక్కయ
ర్థమున్ వీనికృపం గడింతునని యత్యంతాశ ప్రేరేపఁగా
నిమ్మాడ్కిం దెగివచ్చితిం దెరువులే దీపాటు దప్పింపఁగన్. ఆ. ౪.

చ. అన నిక నేమిచెప్పుదు జవాధిప యాయతిముఖ్యుఁ డంత నె
మ్మనమును బట్టలేక ప్రతిమన్ బిగియారఁ గవుంగిలించె నిం
పొనరఁగ లేచివచ్చి కడ నొక్కమఱుంగున నష్ట సుగ్రహుం
డునికి యెఱుంగమిన్ నగియె నుండగలే కతఁడుం గికాకికన్. ఆ. ౫.

ప్రభావతీర్థ్యమ్ము.

ఉ. పాడిదొఱంగజన్నె యొకపట్టునఁ గొల్చెదనంచు నెంతమా
టాడితి సర్వదైవతకులాధిప యోడలబండ్లువచ్చు బం
డ్లోడలవచ్చు నొండొరుల కొక్కొకచో ననువాదుటాలకుం
గూడుట యిష్టబంధులకుఁ గ్రొత్తయె యిత్తటి నింతయేటికిన్. ఆ. ౧.

ఉ. వట్టిమఱుంగువెట్టి నొడువం బనిలే దదియెల్ల భేరిజో
కొట్టుటగాక నిన్ గెలువఁగూడునె మాటల నీవుకంటి న
న్నట్టిశుభాంగుఁ డీరమణియాసల కాస్పద మిప్పు డాతనిన్
గట్టిగ నన్వయాదికథనంబుగఁ దెల్పి యనుగ్రహింపవే. ఆ. 3.

పింగళిసూరన్న గిరిజాకళ్యాణములోని దని యీక్రిందిపద్యము రంగరాట్టండస్సులో నుదాహరింపఁబడి యున్నదిగాని యీపుస్తకము నాకు లభించలేదు.

క. కోపాటోపంబున ధర , జీపాలకచంద్రముఁడు ముసిశిఖామణులన్
ద్రోపించిన వారు దురా , లాపము లాడుచును బోయి రాసమయమునకా.

20. అద్దంకి గంగాధరకవి.

ఈ గంగాధరకవి నియోగిబ్రాహ్మణుఁడు; వీరనామాత్యుని పుత్రుఁడు. ఇతఁడు గోలకొండనబాబైన మల్కిభరాము (ఇబ్రహీమ్ మల్కు) వద్ద నాస్థానకవీశ్వరుఁడుగా నుండెను. యయాతిచరిత్రమును రచియించిన పొన్నికంటి శైలగనార్యుఁడుగాక తనగ్రంథమును మహమ్మదీయుల కంకితముచేసిన తెలుఁగుకవి యీతఁ డొక్కఁడే యైనట్లు కానఁ బడుచున్నాఁడు. ఈకవి రచియించిన గ్రంథములలో ముఖ్యమైనది తపతీ సంవరణ మను శృంగారప్రబంధము. ఈగ్రంథమునందు కృతినాయకుఁ డైనమల్కిభరా మీక్రింది రీతిని వర్ణింపఁబడెను. —

సీ. సకలవేదపురాణశాస్త్రుచారగు లైన

యొంటరివిద్వాంసు లొక్కచోట

నష్టభాషలయందు నాంధ్యంబు లేకుండు

హొంతకారికవీంద్రు లొక్కవంక

గజపతి నరపతి య్మోభర్త లంపిన

యొడికంపురాయబా ర్లొక్కదండ

మేరుమందరముల మించఁగల్గినమన్ని

యులు దండనాథు లొక్కొక్కయెడలఁ

జేరికొల్వ భద్రాసనాసీనుఁ డగుచు

రమ్యగుణహారి మల్కిభరామశౌరి

భారతక్షీరమయసింధుబంధమధ్య

లలిత పుణ్యకథాసుధాలహరిఁ దేలి.

దక్షిణహిందూస్థానమునందు భామినీవాళీయతురుష్క రాష్ట్రావ
సానదశయందు స్వతంత్రులయిన యయిదుగురు మహమ్మదీయ ప్రభువు
లతో నొకఁడయి గోలకొండ రాజ్యసంస్థాపకుఁడయి క్రీస్తుశకము ౧౫౧౨వ
సంవత్సరము మొదలు ౧౫౪౩ సం॥ వఱకును రాజ్యముచేసిన కుతుబ్ షా
కీయిబ్రహీము చతుర్థ పుత్రుఁడు. గోలకొండ రాజ్యస్థాపకుఁడయిన
కుతుబ్ షా హిందువులను మాత్రమే కాక మహమ్మదీయులను సహిత
మనేకులను జయించి తన రాజ్యమును వ్యాపింపజేసెను. అతని విజ
యములను గూర్చి తపతీనంవరణములోని యీ క్రింది పద్యము కొంత
వివరించుచున్నది—

నీ. పడమటను సవాయి బసవనిఁ గాఁజేసి

యచటఁ గొయ్యలకొండ నావరించె

దమదిమల్లాఖాను దక్షిణంబునఁ గొట్టి

హరియించెఁ బానుగల్లాదిగిరుల

నుత్తరంబునఁ బరీదోడి పాఱఁగఁదోలి

మెఱుకుదుర్గం బొక్రమించి మించెఁ

బ్రథమదిక్కున నొడ్డి చాత్రసామంతుల

ధట్టించి కంబముమెట్ట గొనియె

నతనిఁ బొగడంగఁ దగదె యాచతురసీతి

రూఢిగిరిదుర్గలుంతనప్రాథ తేజ

వాహళిఖరాధిరోహ రేవంతమూర్తి

కుతుబుశాహినియ్మోహలు గుణవిశాలు.

అయినను కృష్ణదేవరాయలు క్రీస్తుశకము ౧౫౧౬ వ సంవత్స
రమునందు తెలుఁగుదేశమంతయు జయించి, ఓడ్రరాజులయిన గజపతుల
కొమార్తెను తాను వివాహ మాడుటచేత తత్సంబంధమునుబట్టి రాజ
మహేంద్రవరము ప్రధాన నగరముగాఁగల యాంధ్రదేశమునంతను గజ

పతులకిచ్చెను. కాని కృష్ణదేవరాయల మరణానంతరమున కుతుబ్షా
కొండపల్లివద్ద జరిగిన యుద్ధములో హిందువుల నోడించి కృష్ణా గోదా
వరీ మధ్యరాష్ట్రమునంతను నాక్రమించుకొనెను. ఈ యంశము నే
పూర్వోక్తగ్రంథములోని

“కటకేశ్వరునిఁ దోలి కై వసంబుగఁజేసెఁ
గొండంతజయముతోఁ గొండపల్లి.”

అను సీసపాదము చెప్పుచున్నది. కుతుబ్షాయొక్క యనంత
రమునందాతని ద్వితీయపుత్రుడైన జామ్షీను రాజ్యమునకు వచ్చి క్రీస్తు
శకము ౧౫౪౩ వ సంవత్సరము మొదలుకొని ౧౫౫౦ వ సంవత్సరము
వఱకును రాజ్యముచేసెను. ఇతఁడు మహాకూరుఁడు, రాజ్యాశచేత తన
యన్నగారి నేత్రములను తీయించివేసి యాతని నాధునిగాఁ జేసిన పాపా
త్ముఁడు. ఈతని దుష్టస్వభావము నెఱిగి భయపడి పాటిపోయి యిభ
రామ్చా తనయన్నగారి మరణమువఱకును విజయనగరమునందు కృష్ణ
దేవరాయని యల్లుడైన రామరాజయొక్క సంరక్షణమునందుండెను.
ఇతఁడక్కడనున్న కాలములోనే రామరాజభూషణుఁడు మొదలయిన
కవులతోడి సహవాసముచేత సంస్కృతాంధ్ర సాహిత్యమును సంపా
దించి, కవిత్వమునం దభిరుచిగలవాడయి క్రీస్తుశకము ౧౫౫౦ వ సంవత్స
రమునందు తాను రాజ్యమునకు వచ్చినది మొదలుకొని యాంధ్రకవుల
నాదరించి పెక్కుకృతుల నొందెను. ఇతఁడు తన రాజ్యకాలములో
హిందువులతో మైత్రిగలవాడయి హిందూరాజులను వారివారి కవీశ్వరుల
తోడఁ గూడ తన యాస్థానమునకుఁ బిలిపించి తఱచుగా పండితగోష్ఠిని
కాలము గడుపుచువచ్చెను. ఈతఁడొక్కసారి తన యాస్థానమునకు పెమ్మ
సాని తిమ్మనాయనిని, అనంతపురపు హొండెయప్పయను, మల్ల అనంత
రాజును, బంగారేచమనాయనిని, పేరమల్లారెడ్డిని, పిలిపించి వారివారి
కవీశ్వరులు వారివారిని స్తుతించిన పద్యములను వినుచుండఁగా కాపువాఁ

డయిన మల్లారెడ్డి కనీశ్వరుఁడు చెప్పిన యీ క్రింది పద్యమునకు రాజు
లందఱును గోపించి యుద్ధసన్నద్ధులయినప్పుడు మల్కిభరామువారిని
వారించి శాంతపఱచినట్టొక పుస్తకమున వ్రాయఁబడియున్నది. —

చ. బలరిపుభోగ కృష్ణనరచాలునిపేరకుమారమల్ల మీ
కలితయశఃప్రభావములు కన్గొనలే కలకట్టుమన్నెమూఁ
కలు తల లొల్లరో బిరుదుగద్దయముల్ చదివించుకొందు రా
కొలఁదియెఱుంగఁజాల కలకుక్కలు చుక్కలఁజూచి కూయవే.

వయిన జెప్పిన యితరరాజుల కవులు చెప్పినపద్యములుకూడ నింపుగా
నుండవచ్చును గాన వాటిని వరుసగా నిందు క్రిందఁ బొందుపఱచు
చున్నాను. —

ఉ. చాలుగుఱాలు మాళిగడిసంగడిరాజులు గొల్వరంధహో
హాలమహోగ్రఫాలదహనాక్షునియంతటిధాటివాఁడు నా
యేలిక వేంకటాద్రిధరణీశునితిమ్మఁడు పెచ్చుసానిభూ
పాలుఁడు హెచ్చు ధాత్రిఁ గలపార్థివు లెల్లను లొచ్చు వీనికిన్.

ఉ. మట్టకరాఁడు బెట్టురికి మన్నెకుమారుల సీమ ధూళిగాఁ
గొట్టకమానఁడేగద యకుంతసింహతలాధిరాయఁ డీ
పెట్టినదండుఁ దీఁడు రణభీష్ముఁడు హండియయప్పశౌరికిం
బెట్టుఁడు వేగ దండములు బింకము తేటికి శత్రుభూపతుల్.

ఉ. కొద్దిసిరాఁడు దిండుఱికి కోటులుకొమ్మలు గొన్నశూరుఁ డా
గద్దటిగబ్బిరాచపులి గండరబాలుఁడు మట్లనంతుఁ డే
ప్రొద్దును వై రిభూభుజులపొంక మడంపనె పుట్టినాఁడు మీ
పెద్దటికాలు సాగ విఁకఁ బ్రేలకుఁడీ గడిమన్నెభూపతుల్.

ఉ. టెక్కునఁ గొండతోఁ దగరు డీకొని తాఁకినజోక గాక యీ
బిక్కపకీరుమన్నెసరిబేసిదొరల్ మొన లందు నిల్వ నా

నిక్కము బంగరేచన్యప నీవు రణస్థలి మోహరించినన్
బక్కున లోకముల్ పగిలిపాటవె గూలవె దిగ్గజంబులున్.

ఈ యిభరామమల్కు (ఇజ్రహీమ్ మల్కు) క్రీస్తుశకము ౧౫౬౭ వ సంవత్సరమునందు రాజమహేంద్రవరముమీదికి దండెత్తి వచ్చి దానిని జయించి శ్రీకాకుళము వఱకునుగల కళింగదేశమునంతను స్వాధీనము చేసికొనెను. ఇతఁడు హూణశకము ౧౫౫౦ వ సంవత్సరము మొదలుకొని ౧౫౮౧ వ సంవత్సరము వఱకును రాజ్యము చేసినందున, ఈతని యాస్థానకవియైన గంగాధరకవియు నాకాలమునందే యున్నవాఁడు. ఈకవికృత మయిన తపతీసంవరణము సరసమయిన దయి మంచి కల్పనలఁగలిగి దాదాపుగా వసుచరిత్రమునుబోలి వఱలుచున్నది. ఈతని కవిత్యధోరణిని దెల్పుటకై తపతీసంవరణములోనుండి రెండు పద్యముల నిందుఁ జూపుచున్నాను.—

ఉ. అక్కనులాక్షి హస్తములయందము నేమనివిన్నవెందు నే
నొక్కొకవేళ నక్కినలయొప్పిసమీపమునందునున్నచోఁ
జొక్కపుడమ్మిపూవు లనుచుం దరుణభ్రమరాళి వ్రాలుఁ బెం
పెక్కినపల్లవంబు లనునిచ్చునా జాయును గండుగోయిలల్. ఆ. ౨.

మ. చివురుందామరపాకులన్ సలలితశ్రీఖండపంకంబులన్
నవనీహారజలాభిషేచనములన్ నాళికపాళీమృణా
ళవితానంబుల మాక్తికగ్రధితమాల్యశ్రేణులన్ బాలప
ల్లవతల్పంబుల శీతలక్రియలు చాలం జేసి రయ్యింతికిన్. ఆ. 3.

21. పొన్ని కంటి తెలగన్న

ఈ తెలగనార్యుఁ డచ్చతెనుఁగు గ్రంథములు చేసినవారిలో మొదటివాఁడు. ఇతఁడు నియోగిబ్రాహ్మణుఁడు; ఆపస్తంబసూత్రుఁడు; భావనార్యుని పుత్రుఁడు. అచ్చతెనుఁగునందు గ్రంథములు రచియించుట మిక్కిలి కష్టము. ఈకవికిఁ బూర్వమునం దెవ్వరును శుద్ధాంధ్రభాషలో ప్రబంధములు చేయుటకు ప్రయత్నించినవారై ననులేరు. ఇట్టిగ్రంథరచన కితఁడు మొట్టమొదటివాఁడే యయినను, ఈకవి రచియించిన యయాతి చరిత్రము సర్వవిధములచేతను కూచిమంచి తిమ్మకవి రచియించిన యచ్చతెలుఁగు పుస్తకములకంటె శ్రేష్ఠతరముగా నున్నదని నాయభిప్రాయము. ఈయనకుఁ బూర్వమునం దుండినకవులు కొందఱు తమ కృతులలో నక్కడక్కడ నొక్కొక్క యచ్చతెలుఁగు పద్యమును పేయుచు వచ్చిరి. అట్టివానిని జూచియే జను లత్యాశ్చర్యపడుచుండిరి. ఈయంశము కృతిపతి యన్నట్లుగా యయాతి చరిత్రముయొక్క పీఠిక యం దీక్రిందిపద్యముతోఁ జెప్పఁబడినది.—

ఉ. అచ్చతెనుంగుపద్ధె మొక టైనను గబ్బములోనఁ నుండినన్
హెచ్చని యాడు చుందు రదియెన్నుచుఁ బెద్దలు పొత్త మెల్లని
ట్లచ్చతెనుంగున న్నొడువ నంకులచంద మెఱుంగువారు నిన్
మెచ్చరో యబ్బురం బనరొ మేలనరో కొనియాడరో నినున్.

ఈకవి తనగ్రంథము నమీనుఖానునకు కృతి యిచ్చెను. ఈ యయాతిచరిత్రముగాక యింకొక తెలుఁగు గ్రంథము మాత్రము మహమ్మదీయప్రభువున కంకితము చేయఁబడెను. అమీనుఖాను ఇభరాముశాయొద్ద కొలువున్నట్లు యయాతి చరిత్రములోని యీక్రిందిపద్యము వలనఁ దెలియవచ్చుచున్నది.—

సీ. తెలివి సింగంపుగద్దియలరా కెఱగంటిదొరలెల్ల మోక్షుచేతులనెకొల్వఁ
బూనియేబదియాఱుమానిసి నెలపులపుడమితేండ్లూడిగంబులకుఁజొరగ
తీవి మున్నీటిలో దీవు లన్నియు నేలుమన్నీలు మెట్టదామరలకెరఁగఁ
దనతేజు సుడిగట్టువెనుక చీకటి కెల్ల విరియించు తమ్ములవిందుగాఁగ
వెలయు మలికిభరాముళాఁ గొలిచిమనుచు
కలనఁ దనచెయ్యి మీఁదఁగాఁ గడిమిమెఱసి
మేలుసిరు లందునట్టి యమీనుఖాన
యొడయఁ దొకనాఁడు నిండుపేరోలగమున.

ఇబ్రహీమునే మనవారు గ్రంథములలో నిభరామని వాడి
యున్నారు. ఈతనిపేరనే కృష్ణామండలములో నిభరామపురమని
యొకయూరు కట్టఁబడినది. ఈతని పూర్ణమైన పేరు ఇబ్రహీమ్ కుతుబ్
షా. ఇతఁడు కుతుబ్ షా వంశీయులయిన గోలకొండనవాబులలో
మూడవవాఁడు. ఈతని తండ్రిపేరు జామ్షీద్ కులికుతుబ్ షా. ఇతఁడు
క్రీస్తుశకము ౧౫౫౦ వ సంవత్సరము మొదలుకొని ౧౫౮౧ వ సంవత్స
రము వఱకును రాజ్యము చేసెను. కాబట్టి గ్రంథకర్త యయిన తెలగ
నార్యుఁడును ఈకాలములోనే యున్నట్లు స్పష్టమగుచున్నది. యయాతి
చరిత్రములోని యీక్రింది పద్యములో నమీనుఖానుని కొడుకయిన
ఫాజిలఖాన్ విజయనగరపురాజైన శ్రీరంగరాయని గోలకొండకుఁ దీసి
కొనివచ్చి మైత్రిచేసినట్లు చెప్పఁబడి యున్నది.—

చ. కని తను రాజు లెన్నకొనఁగాఁ బెనుపొఁజులతో సిరంగరా
యనికడ కేగి మాటలనె యాయనఁ దేటిచి తెచ్చి మల్కకున్
మనుకువ నంటుచేసి యొరిమం దగ మెచ్చులుగొన్న మేటి నే
మని పొగడంగవచ్చు నవునొ నీక ఫాజిలఖానరాయనికొ.

ఇంనువల్ల శ్రీరంగరాయని రాజ్యకాలములో యయాతిచరిత్రము
రచియింపఁబడినట్లు స్పష్టమగుచున్నది. తిరుమలదేవరాయని పుత్రుఁడైన

శ్రీరంగరాయఁడు క్రీస్తుశకము ౧౫౭౪ వ సంవత్సరము మొదలుకొని ౧౫౮౫ వ సంవత్సరమువఱకును రాజ్యము చేసినట్లు కానఁబడుచున్నది. శ్రీరంగరాయలు రాజ్యమునకు వచ్చినతరువాతను, ఇబ్రహీమ్‌షా మరణము పొందకమునుపును, యయాతిచరిత్రము రచియింపఁబడి యున్నందున, ౧౫౭౪ వ సంవత్సరమునకును ౧౫౮౫ వ సంవత్సరమునకును మధ్యకాలమునందు యయాతిచరిత్రము రచియింపఁబడినట్లు నిశ్చయముగాఁ దెలియవచ్చుచున్నది. ఈ కవియొక్క శైలి మొదలైనవి మిక్కిలి చక్కఁగా నున్నవని యీ వఱకే చెప్పియున్నాను. శైలి తెలియుటకయి యయాతిచరిత్రములోని రెండు పద్యముల నిందుదాహరించుచున్నాను—

ఉ. పిన్నపుగాన నీవు కడుఁబ్రేముడి ముంగిటిలోనఁ దిమ్మరన్
సిన్నబలెం దలంపఁబడు నీ విటనిల్చిన పెక్కులేండ్లు మా
కన్నును వాచు నీ మొగము గానక యెప్పుడుఁ జూడ కున్న నా
యన్న యిదేటి కీతమక మారసిచూచిన వింతవాడవే—ఆ. 3

ఉ. తొంగలిపువ్వుఁదేనియలఁ దూఁకొని మత్తలి తుమ్మెదల్ పయిన్
బొంగుచు వ్రాల నొప్పెనఁగఁ బూచినపొన్నఁ గడంగికొంచి మున్
మ్రొంగినయావెసంబు వెస మీదికిఁ బిచ్చిలువేడికంటియా
జంగ మటంచు మ్రొక్కె నొకచాన నెలంతలు చూచి నవ్వగఁ—ఆర

22. రామరాజ భూషణుఁడు

రామరాజభూషణుఁడు వసుచరిత్రమును శృంగారప్రబంధమును రచియించిన మహాకవి. రామరాజభూషణుఁడనునది రామరాజయొక్క యాస్థానమంగుండుటచేత వచ్చిన బిరుదునామమనియు నిజమయిన పేరు బట్టుమూర్తి యనియు చెప్పుదురు. ఇతని జన్మభూమి బట్టుపల్లెయను గ్రామము. ఈ గ్రామమును కృష్ణదేవరాయలు కవిత్వమునందుఁ బ్రేమిణులై ప్రబంధాంకమువారని బిరుదుపొందిన యీతని పూర్వులగు బట్టు రాజుల కిచ్చెను. ఈబట్టుపల్లె బళ్ళారిమండలములోని పాలమండలమునకు సమీపమున నున్నదని యొకరును, కడపమండలములోని వులివెందల తాలూకాలో నున్నదని యొకరును వ్రాసియున్నారు. ఈ కవి కృష్ణ దేవరాయల కాలములోఁ బుట్టి యుండవచ్చును గాని యీతని యాస్థానమునందలి యష్టదిగ్గజము లనఁబడు కవులలో నొకఁడుమాత్రము కాడు. ఇతఁడు మొట్టమొదట ౧౫౮౨ వ సంవత్సరము మొదలుకొని ౧౫౯౫ వ సంవత్సరమువఱకును సదాశివరాయల పేర విజయనగరములో రాజ్యముచేసిన కృష్ణదేవరాయల యల్లుడయిన రామరాజు యొక్క యంతిమదశలో నతని యాస్థానమునందుఁ బ్రవేశించి యీతని మీఁదఁ గొన్ని చాటుప్రబంధములను చేసి రామరాజభూషణుఁడని బిరుదు పేరొందెను. కాబట్టి యీతని కవిత్వము ౧౫౯౦ వ సంవత్సర ప్రాంతములయం దారంభ మయినదని చెప్పవచ్చును. ఈతఁడు రామ రాజుయొక్క జీవితకాలములోనే యీతనిమీఁద కృతులు చెప్పినట్లు వసుచరిత్ర కృతినాయకుడయిన తిరుమలదేవరాయలు కవినిగూర్చి పలికిన యీక్రింది పద్యమువలనఁ దెలియవచ్చుచున్నది.

శా. శ్రీరామక్షీతిపున్నదగ్రజు జయశ్రీలోలు నానాకళా

పారీణన్ బహుసంస్కృతాంధ్రకృతులం బల్మాలు మెప్పించి త

త్కారుణ్యంబున రత్నహారహయవేదండాగ్రహారాది స
త్కారం బందితి రామభూషణకవీ ధన్యుండు వీచన్నిటన్—ఆ. ౧

ఈ పద్యమునందుఁ జెప్పఁబడినతఁడు కృష్ణదేవరాయని యల్లుఁ
డయిన యార్వీటి రామరాజు. కృష్ణదేవరాయని యల్లుడయినందున
నీతనికి సఖియరామరాజుని సాధారణముగా వాడుకకలదు. ఈతఁడు కృష్ణ
దేవరాయని యల్లుడయి సదాశివరాయని రాజ్యభారమును వహించిన
సంగతి రామాభ్యుదయములోని యవతారికయందీక్షించి పద్యమునఁ
జెప్పఁబడినది—

ఉ. ఆపటుకీర్తి రామవసుధాధిపచంగ్రుఁడు కృష్ణరాయధా
త్రీపతిసార్వభౌమదుహితృప్రియుఁడై వితితప్రతాపసం
తాపితశత్రుఁడై యలసదాశివరాయనిరంతరాయవి
ద్యాపురరాజ్యలక్ష్మీకి విధానము దా నయి మించె నెంతయున్.

ఈ రామరాజు వివాహము చేసికొన్న కృష్ణదేవరాయని కూతురి
పేరు తిరుమలాంబ. ఆమెవలన నీతనికి కృష్ణరాజు, పెదతిమ్మరాజు అని
యిద్దఱుపుత్రులు కలిగిరి. ఈ సంగతి నరవతి విజయమునందీక్షించి పద్యము
లలోఁ జెప్పఁబడినది—

గీ. అనఘుఁడౌ నై రనేని భీమాధిపేంద్రు
పట్టి దమయంతిఁ జేపట్టినట్టిరీతి
రామభూపాలకుఁడు కృష్ణరాయతనయ
యగుతిరుమలాంబ నుద్వాహమయ్యె వేడ్క.

చ. శతమఖునిం బులోమజను శంకరుని నిరిపుత్రి శంబరా
హితు రతిదేవిఁ బోలుచు నహీనసుఖానుభవాప్తి రామభూ
పతియును దిర్మలాంబయును భానుసమానునిఁ గృష్ణపాధ్యు సం
చితగుణుఁ బెద్దతిమ్మనృపశేఖరుఁ గాంచిరి పార్వ మొప్పుగన్.

రామరాజయొక్క యనంతరమున మాతామహర్జితమయిన విద్యానగరరాజ్యమునకు రావలసినవాఁడు కృష్ణరాయని దౌహిత్రుఁడయిన కృష్ణరాజే యయినను, రామరాజు తమ్ములయిన తిరుమలదేవరాయలును వేంకటపతిరాయలును బలవంతు లయి యాతనికిఁ దక్కనియ్యక యారాజ్యమును తామే యాక్రమించుకొని యేలసాగిరి.

మూర్తి యనియు రామరాజభూషణుఁ డనియు నిద్దఱు వేఱు వేఱుకవు లనియు నందు మూర్తికపి నరసభూపాలీయమును, రామరాజభూషణకవి వసుచరిత్ర, హరిశ్చంద్ర నలోపాఖ్యానములను రచియించి రనియు కొందఱును, ఇద్దఱు నొక్కరే యనియు మూర్తి యనునది నిజమయినపేరనియు రామరాజభూషణుఁ డన్నది రామరాజయొక్క సభ కలంకారముగా నుండుటచేత వచ్చిన బిరుదుపే రనియు నతఁడు సూరపరాజున కౌరసపుత్రుఁ డయి తదగ్రజుఁ డయిన వేంకటరాయభూషణునకు స్వీకృతపుత్రుఁ డనియు మఱి కొందఱుచు జెప్పుచున్నారు. “శ్రీరామచంద్రచరణారవిందవందన పవననందనప్రసాద సమాసాదిత సంస్కృతాంధభాషాసామ్రాజ్య సర్వంకష చతుర్విధకవితా నిర్వాహకసాహిత్య రసపోషణ రామరాజభూషణప్రణీతం” బని వసుచరిత్రములోని గద్య మొకవిధముగాను “శ్రీహనుమత్ప్రసాదలబ్ధకవితాసార సారస్వతాలంకార నిరంకుశప్రతిభాబంధుర ప్రబంధవతన రచనాధురంధర ప్రబంధాంక వేంకటరాయభూషణపుత్ర తిమ్మరాజపూత్ర నకలభాషావిశేష నిరుపమావధాన శౌరవామూర్తి మూర్తిప్రణీతం” బని నరసభూపాలీయములోని గద్య మింకొకవిధముగాను నుండుటను బట్టియు, హరిశ్చంద్ర నలోపాఖ్యానములో “ప్రబంధాంక సింగరాజ తిమ్మరాజ ప్రియతనూజ ధీర సూరపాత్మజుఁడ రామనృపభూషణాఖ్య సుకవి” ననియు నరసభూపాలీయములో “ప్రబంధాంక సింగరాజసుత తిమ్మరాజపుత్ర ప్రసిద్ధ సరస వేంకటరాయభూషణపుత్రు నను బుధచిధేయు శుభమూర్తి

నామధేయు” ననియు శంషులను వేటువేటుగాఁ జెప్పుటనుబట్టియు, వేటువేటు కవులయినట్టు పయికిఁ గానవచ్చుచున్నను గొన్ని హేతువులను బట్టి రెండవపక్షమువారు చెప్పెడి యంశములుకూడ సావధానముగా విచారింపవలసినవిగా నున్నవి. ఉభయపక్షములవారును జెప్పెడు యుక్తులను జక్కఁగా గ్రహింపఁగలుగుట కయి వంశక్రమమును దెల్పెడు పూర్వోక్తము లయిన రెండు పద్యములను పూర్ణముగా నిందుదాహరించుట యావశ్యకమని తోచి యట్లు చేయుచున్నాను. మొట్టమొదట బుస్తకములను జదివినప్పు డిరువురుకవులను వేటువేటునియే నేనును నభిప్రాయపడినను రెండవవారి యుక్తులను విన్నపిమ్మట నామనస్సునకుఁ గొంత సందేహము కలిగినందున, శతన్నిర్ణయమును దీనిని జడఁపువారికి విడిచిపెట్టి గ్రంథసౌలభ్యము నిమిత్త మిందుభయుల నొక్కరినిగానే భావించి వ్రాసెదను. ఇరువురును భిన్ను లయినను కాకపోయినను చరిత్రభాగమునందు వేటువేటుగా వ్రాయవలసిన యంశము లేవియుఁ గానఁబడవు.

౧. సీ. శతతేజసీపద్యసంధానఛోరేయు ఘటికాశతగ్రంథకరణధుర్యు
నాశుప్రబంధబంధాభిజ్ఞ నోష్ఠ్యనిరోష్ఠ్యజ్ఞ నచలజిహ్వోక్తినిపుణఁ
దత్సమభాషావితానజ్ఞ బహుపద్యసాధిత వ్యస్తాక్షరీధురీణ
నేకసంఘోచితశ్లోక భాషాకృత్యచతురు నోష్ఠ్యనిరోష్ఠ్యసంకరజ్ఞ
నమితయమకాశుధీప్రబంధాంకసింగ
రాజసుత తిమ్మరాజపుత్ర ప్రసిద్ధ
సరస వేంకటరాయభూషణసుపుత్రు
నను బుధవిధేయు శుభమూర్తినామధేయు. నరసభూషాలీయము.

౨. సీ. వనధిలంఘనకృపావర్ధితోభయకవితాకళారత్నరత్నాకరుండ
సకలకర్ణాటరత్నాధురంధరరామవిభుదత్తశుభచిహ్నవిభవయుతుఁడ

వసుచరిత్రాదికావ్యప్రీతబహుస్పృహపితానేకరత్నప్లవండు
శాశ్వతశ్రీవేంకటేశ్వరానుగ్రహనిరుపాధికై శ్వర్యనిత్యయశుడు

శ్రీకరమహాప్రబంధాంక సింగరాజ

తిమ్మరాజప్రియతనూజ ధీరసూర

పాత్యజుడు రామన్మపభూషణాఖ్య సుకవి

నంకిత మొనర్తు నీకావ్య మనఘభక్తి-హరిశ్చంద్రనలోపాఖ్యానము

మ. నను శ్రీరామపదారవిందభజనానందుక జగత్ప్రాణనం

దనకారుణ్యకటాక్షలబ్ధకవితాధారసుధారాశి సం

జనితైకై కదినప్రబంధఘటికాసద్యశ్శత గ్రంథక

ల్పను సంగీతకళారహస్యనిధి బిల్వంబంచి పల్కెం గృహన్-వసుచరిత్ర

పయిపద్యములలో నుపయోగింపఁబడిన విశేషణములు కొన్ని భిన్నములుగా నున్నను పరస్పరవిరుద్ధము లయిన వేవియు లేనందున వాసినిబట్టి గ్రంథకర్తలు భిన్నులని సాధించుట కాధార మేదియు లేదు. రెండు గ్రంథములను జేసినవారాంజనేయ ప్రసాదలబ్ధ కవిత్వవైభవల మని వ్రాసికొనుటచేతను, రెండు కవిత్వములు నేకరీతినే యుండుట చేతను, ఆదినుండియు నిష్పటివఱకును బట్టుమూర్తియే వసుచరిత్రము రచియించెనని జనశ్రుతి వచ్చుచుండుటచేతను, కవికిఁ దరువాత నల్ప కాలములోనే వసుచరిత్రమునకు వ్యాఖ్యానము చేసినవారు కొందఱు బట్టుమూర్తి తాను రచించిన వానారసభాసురమగు ప్రబంధమునందలి వివిధాలంకారములకు లక్షణగ్రంథముగ నుండునట్లు నరసభూపాలీయ మను నలంకార గ్రంథమును రచియించెనని వ్రాసియుండుటచేత, తద్గ్రంథత్రయకర్త యొక్కఁడే యె యుండునేమో యని యెట్టివారికిని సందేహము కలుగకమానదు. ఇక పైపద్యములలోని యంశములనుబట్టి విచారింపవలెను. నరసభూపాలీయకృతికర్త పేరందలి గద్యమునుబట్టి

మూర్తియనుట స్పష్టము. దానికి బట్టు మొదలయిన పదములను వేనిని జేర్చినను, అవి కులనామములో బిరుదనామములో యయి యుండును. కావ్యాలంకారసంగ్రహ మనఁబడెడు నరసభూషాలీయములోని పూర్వోదాహృతమయిన పద్యములో “శుభమూర్తినామధేయ” నని ‘శుభ’ విశేషణమొకటి గానఁబడుచున్నది. ఈ శుభవిశేషణ మెట్లు వచ్చినది, ఎవ్వరికిఁజెందినది, అన్నవిషయము నాలోచింపవలయును. పూర్వోదాహృత మయిన హరిశ్చంద్రనలోపాఖ్యానములోని పద్యములో రామభూషణకవి “రామవిభుదత్త ‘శుభ’ చిహ్న విభవయుతుఁడ” నని వ్రాసికొని యున్నాఁడు. కాఁబట్టి దీనినిబట్టి చూడఁగా శుభబిరుదమును రామరాజిచ్చెననియు, రామరాజభూషణనామము గలవానికిది చెందుననియు, పిస్పష్టమగుచున్నది. నరసభూషాలీయ కృతికర్త తనకు శుభ విశేషణమును వేసికొనుటయు, హరిశ్చంద్ర నలోపాఖ్యాన కృతికర్త తనకు రామరాజ శుభచిహ్న మిచ్చెనని చెప్పుకొనుటయు, ఈ రెంటిని గూర్చి చిరకాలమునుండి పరంపరగావచ్చుచున్న జనప్రతీతితోఁజేర్చి విచారించినపక్షమున నారెండు గ్రంథములను రచించినవా రొక్కరేయని చూపుట కది యొక ప్రబలసాక్ష్యముగాఁ గనఁబడుచున్నది. రామరాజభూషణపదము బిరుదనామమే యైంపక్షమున, పైపుస్తకములయందలి నామవ్యత్యాసములనుబట్టి కవులు వేఱనిచెప్పుట కవకాశ ముండదు. రామరాజభూషణపదము బిరుదపేరుగాక పేరేయై యుండినయెడల నది యంతట నేకరూపముగా నుండునేకాని పై పద్య గద్యములయందున్నట్లొకచోట ‘రామరాజభూషణ’ యనియు, ఇంకొకచోట ‘రామభూషణ’ యనియు, వేఱొకచోట ‘రామనృపభూషణ’ యనియు నుండదని యొక యుక్తి చెప్పుదురుగాని యదియంత ప్రబల యుక్తికాదు. కట్టకడపటఁ జేసిన హరిశ్చంద్ర నలోపాఖ్యానములో “వసుచరిత్రాదికావ్య” “బహు సృపప్రాపితానేకరత్న” పదములను బ్రయోగించుటచే నాదిపద ప్రయో

గముచేత రెంటికీనడుమ నతఁడు చేసినకావ్య మింకొకటి యుండవలసి నందున నదియే నరసభూపాలీయమనియు, బహుపదప్రయోగముచేత నిద్రతీకంటె నెక్కువరాజు లుండవలసినందున వారే రామరాజు తిరు మలరాజు నరసరాజు ననియు, మూడుగ్రంథములను రచించినవాఁ డొక్కఁడేయనుట కింకొకయుక్తిని జెప్పుచున్నారు. ఈ యుక్తి యెంత యాదరణీయమో బుద్ధిమంతులు తమలోఁ దాము నిర్ణయించుకో వలెను. ఈకవి తన జనకపితను పాలకపితనుగూడ సంతోషపెట్టుటకయి యొక పుస్తకమునందు కన్నతండ్రిపేరు వేసెననియు, ఒకపుస్తకమునందు పెంచుకొన్న తండ్రిపేరు వేసెననియు, ఒకపుస్తకమునం దెవ్వరిపేరును వేయక విడిచెననియుఁ జెప్పుచు, ఆయాపుస్తకములయం దుపయోగింపఁ బడిన పదములే యొకఁడు జనకపితయనియు నొకఁడు పాలకపితయనియు సూచించుచున్నవని చెప్పుచున్నారు. హరిశ్చంద్ర నలోపాఖ్యానములోని “సూరసాత్మజుఁడ” నను వాక్యమువలన సూరపరాజున కౌరసుఁడని యాత్మజ శబ్దము దృఢపఱుచు చున్నదనియు, నరసభూపాలీయములోని “వేంకటరాయభూషణ సుపుత్రు” నను వచనమువలన వేంకటరాయ భూషణునకు దత్తుఁడని సుపుత్రశబ్దము దృఢపఱుచుచున్నదనియు వాదించుచున్నారు. ఈ యర్థములయం దాత్మజశబ్దమునకుఁ దనవలనఁ బుట్టిన వాఁడుకాని దత్తుఁడు కాఁడనియు, సుపుత్రశబ్దమునకు పున్నామనరకము నుండి రక్షించు దత్తుఁడుకాని కన్నవాఁడు కాఁడనియు గ్రహింపవలెను. ఈ యంశముల కనుకూలముగానుండు కథలు కొన్నికలవుగాని గ్రంథ విస్తారభితిచే వానిని విడుచుచున్నాను.

వసుచరిత్ర కర్తయు నరసభూపాలీయకృతికర్తయు నొక్కఁడేమో యని నాకు సందేహము కలిగించుటకుఁ గారణములయిన యంశములను మఱికొన్నిటిఁగూడ నిప్పు డిందుఁ జేర్చుచున్నాను. వీనిని పయినిజెప్పిన వానితోఁజేర్చి చదివి బుద్ధిమంతులు తమ యిచ్చవచ్చిన సిద్ధాంతము చేసి కొనవచ్చును.

౧. గీ. తా రచించిన వసుచరిత్రమునఁ గన్న
తండ్రి సూరన వెలయించి తలఁపఁ డయ్యె
నన్ను మన శారదామూర్తి నాఫలంబె
దత్తుఁ డగువానిఁ జేపట్టఁదరమె నాకు.

అను చాటుధారాపద మొకటి రామరాజభూషణుఁడు తన వసు
చరిత్రములో జనకపితయైన సూరపరాజు పేరుదాహరించి తన్ను బేర్కొ
నకపోవుటచేత నాలకపితయైన వేంకటరాయభూషణునిచే జెప్పఁబడినదని
వాడుకల్లోనున్నది.

౨. చతుర్భుజాభిషేకము, యావనచరిత్రము, గంగాగౌరీసంవా
దము అను ప్రబంధములను రచించి ప్రసిద్ధుడయి వసుచరిత్రమునకు
వ్యాఖ్యానముచేసిన సోమనాథకవి గ్రంథాదిప్రీతికలో నిట్లు వ్రాసి
యున్నాఁడు—

శా. ఈరీతిం గవితావితానవృత్తశాగీశానమాశ్రిష్ఠలో
దావోద్దేశుఁడ నై ననాకు వెన విద్యావంతు లెల్లన్మనో
హాగప్రక్రియ మూర్తిచేత రచితంబై విశ్రుతింజా వసు
త్కౌరాట్టిత్రచరిత్రటీక కయి యుత్సాహంబు వుట్టించినన్,
ఉ. కారణజన్ముడై కవినికాయము మెచ్చఁగఁ గావ్యకర్తయై
భూరికళాకలాపుఁ డయి పొల్పువహించెడు బట్టుమూర్తిచే
నీరితమై సుఖారవదహీనపదాస్పద మైనరూపసు
త్కౌరమణప్రవృత్తము సుసాధ్యముకాదు తలంచిచూడగన్.

అని యిందలి మొదటిపద్యములో వసుచరిత్రము “మూర్తి” చేత
రచిత మనియు, రెండవపద్యములో “బట్టుమూర్తిచే నీరిత”మైనదనియు,
వ్యాఖ్యాత చెప్పియున్నాఁడు. ఈ వ్యాఖ్యాత యేకాలమునందుండిన
వాడో సరిగా తెలియదుగాని, అప్పటి కవికిని నహోబలపతికిని దరు
వాత నత్యల్పకాలములోనే పదునేడవశతాబ్దాంతమున నున్నట్లు తెలియ

వచ్చుచున్నది. పూర్వకాలమునందే యితఁడెట్లు వ్రాయుటనుగూర్చి మేమిచెప్పినారు? ఇతఁడు సావధానముగా గ్రంథమును బరిశీలించి ప్రతి వాదులు తమ వాదమున కనుకూలములుగా నుదాహరించెడు గద్య పద్యముల కన్నిటికిని బ్రతిపదార్థమును చూసి విమర్శించినవాఁడేకదా?

3. అనేక గ్రంథములను జేసిన గొప్పకవులు సమానవర్ణనలు వచ్చేడుపట్టున తాము మొదట రచియించినగ్రంథములలోనుండి పద్యములను జేకొని యావశ్యకములైన పూర్వులను జేసి తరువాత రచియించెడుగ్రంథములలో జేర్చుకొనెడి యాచారముగలదు. తిక్కనసోమయాజి తననిర్వచనోత్తరరామాయణములో మూడవయాశ్వాసమున,

చ. గుణమున లస్తకంబునను గోటియుగంబునఁ గేలఁ దార భీ
షణముగ నుప్పతిల్లి రభసంబునఁ రేగినమాడ్కిఁ దీప్రమా
ర్గణనికరంబులొక్కట నరాతిబలంబులఁ గప్ప శార్జ్జని
క్వణనము రోదసీకుహరకర్పరముం బగిలింప నుగ్రతన్.

అని రచియించినపద్యమునే విరాటపర్వములో నయిదవయాశ్వాసమునఁ గొంచెము మార్పుచేసి యీక్రిందిరీతిగాఁ బ్రయోగించుచున్నాఁడు—

చ. గుణమున లస్తకంబునను గోటియుగంబునఁ గేలఁ జాల భీ
షణముగ నుప్పతిల్లి రభసంబునఁ రేగినమాడ్కిఁ దీప్రమా
ర్గణనికరంబు లొక్కట నరాతిబలంబులఁగప్ప గాండివ
క్వణనము రోదసీకుహరకర్పరముం బగిలింప నుగ్రతన్.

ఇందు “తార” యనునది “చాల” గను “శార్జ్జనిక్వణ మనునది “గాండివ క్వణనము” గాను, మార్పబడినవి. మరియు సోమయాజులు, మ. కలగెం దోయధిసత్తకంబు గిరివర్గం బెల్ల నూటాడె సం
చలతంబొందె వసుంధరావలయ మాశాచక్ర మల్లాడెఁ గొం

దల మందెం ద్రిశ శేంద్రుపట్టణము పాతాళంబు ఘూర్ణితై నా
కుల మయ్యెం గ్రహతార కాకులము సంక్షోభించె నవ్వేధయున్.

అనుపద్యమును మార్పుచేయకయే నిర్వచనోత్తరరామాయణ
ములో నై దవమాశ్వాసములోను విరాటసర్వములో నాలసమాశ్వాస
ములోనుగూడ వేసియున్నాడు. ఈ ప్రకారముగానే ననుచరిత్రము
ప్రథమాశ్వాసములోని,

శా. రామయ్యోవరుదాశక్త్యోయ తటిసీవ్రాతంబు కల్లోలినీ
స్వామిం జెంద యశంబు మేఘములఁ బర్వం గల్గువర్షాశర
త్సామానాధికరణ్యలబ్ధి కచటం చక్రాయుధుం డొందు ని
ద్రాముద్రానుగతప్రబోధములఁ జిత్రం బేక కాలంబునన్.

అనుపద్యము కొంతవఱకు మార్పఁబడి నరసభూపాలీయము ద్వితీ
యాశ్వాసములో,

శా. ఆమోదంబున శ్రీనృసింహవిభుదానాంభోనను ల్సాగర
స్వామిం జెంద యశంబు మేఘములఁ బర్వం గల్గువర్షాశర
త్సామానాధికరణ్యశంక నచటం దామోదరుండొందు ని
ద్రాముద్రానుగతప్రబోధములఁ జిత్రం బేక కాలంబునన్.

అని ప్రయోగింపఁబడియున్నది. ఇద్దఱు నేకకవులయినం దక్క
నిట్టిప్రయోగముల నెట్లు సాధువుగా సాధింపవచ్చును? ఈగ్రంథద్వయకర్త
యొక్కఁడు కాఁ డనెడుపక్షమున, ఈసుహాకవులను గ్రంథచౌర్యము
చేసెడి యల్పకవులలోఁ బరిగణింపవలసివచ్చును. ఈవిధముగానే నను
చరిత్రము ప్రథమాశ్వాసములోని,

శా. ఆమంచాకిచి మాళిఁ బూని నను నర్థాంగీకృతం జేసితో
నౌ మే లేలని యార్య యల్లఁ బ్రణతుండై తత్పదాంభోజయో
గామర్షంబున గంగయు న్మోరయఁ జూడాభోగసమ్యక్క్రియా
సామర్థ్యంబున నేడుశంభుఁడు కృతిస్వామిం గృహం బ్రోవుతన్.

అను శివస్తుతిఃద్యార్థమును గొంచెము మార్చి యధికసార
స్యము గలిగించి,

శా. గంగందాల్చితి వృత్తమాంగమున నన్ గైకొలు కావించి త
ర్థాంగీకారమనం బురంధ్ర నిను వామాంగంబునందాల్ప నే
శృంగారోన్నతిఁ జూడు మంచు గిరిజన్ శీర్షాపగాబింబిత
స్వాంగానందితఁ జేయుశంభుఁడు నృసింహాధీశ్వరుం బ్రోవుతఁ.

అని నరసభూపాలీయములోఁ గవి ప్రయోగించియున్నాఁడు.
మొదటిపద్యములోని కొన్నిపదముల శ్లేషార్థముల నటుండనిచ్చినయెడల,
ఉభయపద్యములలోను గంగను శిరస్సునఁదాల్చి నన్నర్థాంగీకృతను
జేసితివని పార్వతి కుపితురాలుకాఁగా శివుఁ డామె కోపమును దీర్చుట
కయి పాదములఁబడె నన్నయర్థము సామాన్యముగాఁ జెప్పఁబడినది
వీనిలో మొదటిపద్యమున శివుఁడు పార్వతికిఁ గోపశాంతి చేయలేక
పోవుటయే కాక గంగకుఁగూడ కోపము తెప్పించి యామెను వేఁడుకొ
వలసినవాఁ డయ్యెను. రెండవపద్యమున గంగాప్రతిబింబితస్వరూపమును
బార్వతికిఁ జూపి తా నామెనుఁగూడ నుత్తమాంగముననే ధరించి భ్రమ
కలిగించి శివుఁ డామెను శాంతచిత్తురాలిని జేయఁగలిగెను. ఈరెండు
కావ్యములకు నొక్కరినే కర్తలనుగాఁ జెప్పకపోయినపక్షమునఁ వారి
యందుఁ బదార్థచౌర్య మారోపింపవలసి వచ్చును.

౪. రామరాజభూషణునికాలములోనే యుండి యాకాలము
లోనే మనుమల నెత్తిన వేంకటపతిరాయల విద్యాగురువగు మండ
రామానుజాచార్యుని ముమ్మనుమని మనుమఁ డగు లక్ష్మీనరసింహాచా
ర్యులు తాను రచించిన యాంధ్రకౌముదియందు,

“ముప్రత్యయాభావస్య అల్లసాని పెద్దనార్యశిష్యేణ బట్టుమూర్తి
మహాకవినా విరచితే వసుచరిత్రే.”

ముప్రత్యయాభావమున పెద్దనార్యశిష్యుఁ డైన బట్టుమూర్తి
మహాకవిచేత రచితమైన వసుచరిత్రమునందని వ్రాసి,

“సీ. రాజహంసలుగాని రాజహంసలుగారు

సరసకళాసారసారరుచుల”

అను వసుచరిత్రలోని యీసీసపాదమును లక్ష్యమునుగా, జూపి
యున్నాఁడు. బట్టుమూర్తికి నూఱుసంవత్సరములలోపలనే యిట్లు
గ్రంథస్థము చేసినవ్రాతను నిరాకరించుటకు ప్రబలప్రమాణము కావలసి
యుండునుగదా?

౫. అప్పకవీయములో నుదాహరింపఁబడి యించుమించు గామ
రాజభూషణనికాలములోనే రచియింపఁబడిన లక్షణాదీపికలో ౪౧౬ వ
పద్యము తరువాత,

“మంజీర శబ్దమునకు బట్టుమూర్తి వసుచరిత్ర మొదటిపద్యము
ప్రథమచరణమున హల్లునకుఁ బ్రయోగము.”

అని వ్రాయఁబడి,

“శా. శ్రీభూపుత్రివివాహవేళ నిజమంజీరాగ్రతన్నస్వలీ. ౬౮.

ఇత్యాది వసుచరిత్రపద్య ముదాహరింపఁబడియున్నది. సరికాల
మువారుకూడ సుప్రసిద్ధుఁడైన రామరాజభూషణుని బట్టుమూర్తియని
భ్రమించుట పొసఁగ నేరదు గాన నిరువురు నొక్కరేయచుట యధిక
విశ్వసనీయము.

ఈరామభూషణకవి మొట్టమొదట రచియించిన కావ్యము వసు
చరిత్రము. ఈప్రబంధముతో సరిరాఁదగినశ్లేషకావ్యము తెనుఁగున
మఱియొకటిలేదు. ఇందలివర్ణనలు మిక్కిలి మనోహరము లయి
యున్నవి; పదములకూర్పు మిక్కిలి సుందరముగా నున్నది. శబ్దార్థా
లంకారము లాహ్లాదకరముగానున్నవి; రసభావాదులు యథాయోగ్య
ములుగా నున్నవి. ఈగ్రంథము రచియింపఁబడినతరువాత నేటివఱ

కును ప్రబంధములను జేయఁబూచినకవు లెల్లరు వసుచరిత్రమును ప్రతి
రూపముగాఁ జేకొని దాని ననుసరించి తమగ్రంథములను రచించు
చున్నారు. ఈవసుచరిత్రము హూణశకము ౧౫౭౦ వ సంవత్సరమునకుఁ
దక్షవాతనే రచియింపఁబడినది. వసుచరిత్ర కృతిపతియైన తిరుమలదేవ
రాయఁడు ౧౫౬౭ వ సంవత్సరమునందు తనరాజధానిని పెనుగొండకు
మార్చెను. ఈతఁడు పెనుగొండను రాజధానిగాఁ జేసికొన్నతరువాత
మహమ్మదీయులతో జరిగిన యుద్ధవార్త వసుచరిత్రలోని యీపద్యము
నందుఁ జెప్పఁబడియున్నది—

చ. తిరుమలరాయ శేఖరునిధీర చమూభటరాజి యాజి భీ
కరయవ నేశ్వరప్రహితఖానబలంబులఁ జక్కునేయ ని
ద్ధరఁ బెనుగొండకొండలు మదద్విప్రచర్మకపాలమాలికా
పరికరభూషితంబు లయి బల్బిడిఁ గాంచె గిరీశభావమున్.

తిరుమలదేవరాయలు తనజ్యేష్ఠపుత్రుఁ డయిన రఘునాథరాజు
మృతుఁడయినతరువాత ద్వితీయపుత్రుఁ డయిన శ్రీరంగరాజును యువ
రాజునుజేసి రాజ్యభారము నాతనిమీఁదమోపిన కథగూడ నూచనగా
నీపుస్తకమునందుఁ జెప్పఁబడియున్నది—

చ. హరిపదభక్తిశీలుఁడగు నారఘునాథనృపాలుకూర్మిసో
దరుఁడు సిరంగరాయవసుధావరుఁ డాత్మిగుణప్రమోదవ
త్తిరుమలరాయ శేఖరవిత్తీర్ణ మహాయువరాజపట్టబం
ధురుఁడయి సర్వభూభువనధూర్వహశక్తివహించు నెంతయున్.

• తిరుమలదేవరాయఁ డవసానదశలో తనరాజ్యభారము నంతను
కొడుకులమీఁద వదిలివేసినతరువాత మూఁడవకొడు కయిన వేంకటపతి
రాజు ఆలీ ఆదిల్ షాతో యుద్ధము చేసి పరాజితుఁడయి ౧౭౭౭ వ
సంవత్సరమునందు రాజధానిని పెనుగొండనుండి చంద్రగిరికి మరల
మార్చెను. వేంకటపతిరా జోడిపోయినసంగతిని జెప్పకపోయినను కవి

వసుచరిత్రములోని యీ క్రిందిపద్యములో వేంకటపతి రాజధానిని చంద్రగిరికి మార్చినసంగతి సూచించియున్నాడు—

మ. హరుఁ డాత్తారకశైలదుర్గమున నధ్యాసీనుఁడై రాజశేఖరవిఖ్యాతి వహించుఁ జందగిరిదుర్గంబందు శ్రీవేంకటేశ్వరుఁ డొప్పెన్, బహురాజశేఖరసదాసంసేవ్యుఁడై యార యిద్ధర బంటేలికవాసి తద్గిరులకుఁ దద్వల్లభశ్రీలకుఁ.

ఈపద్యముల నన్నిటిని బట్టి చూడఁగా వసుచరిత్రము ౧౫౭౭ వ సంవత్సరము తరువాతనే ముగింపఁబడినట్లు స్పష్టమగుచున్నది. తిరుమలరామఁ డేసంవత్సరమునందు మృతినొందెనో స్పష్టముగాఁ దెలియదుగాని ౧౫౭౭ వ సంవత్సరమువఱకును నాతఁ డిచ్చిన దానశాసనములు కనఁబడుచున్నవి; ౧౫౭౭వ సంవత్సరము మొదలుకొని ౧౫౮౫వ సంవత్సరమువఱకును అతని రెండవకొడు కయిన శ్రీరంగరాజు దానశాసనములును, ౧౫౮౫వ సంవత్సరము మొదలుకొని ౧౬౧౭వ సంవత్సరమువఱకును మూఁడువకొడు కయిన వేంకటపతియొక్క దానశాసనములును కానవచ్చుచున్నవి. తిరుమలదేవరాయఁడు ౧౫౭౭వ సంవత్సరమునకుఁ దరువాత రాజ్యభారమునంతను పూర్ణముగా కొడుకుల కప్పగించి తాను విద్వద్బోధ్యితో ప్రొద్దుపుచ్చుచుండియుండవచ్చును. ౧౫౭౭వ సంవత్సరమునందు ఆలీఅడిల్ షా తిరుమలదేవరాయని పెనుగొండనుండి చంద్రగిరికి పాఱఁదొలినట్లు మహమ్మదీయులు వ్రాసినచరిత్రమునందున్నది. దీనినిబట్టిచూడఁగా తిరుమలదేవరాయఁడు ౧౫౭౭ వ సంవత్సరమునకుఁ దరువాతకూడఁ గొంతకాలము జీవించియున్నట్లు తోఁచుచున్నది. రామరాజభూషణుఁడు తిరుమలరాయనికి వసుచరిత్రము నంకితము చేయునపుడు తెనాలిరామకృష్ణుఁ డక్కడకు వచ్చి “శ్రీభూషుత్రి”యని మొదటిపద్యమును జదువ నారంభింపఁగానే పకపకనవ్వి యీశ్వరి చదువుటతోనే శ్రీహయేశని గేలిచేసె ననియు, అదియెట్లని సభవా రజు

గగాః నతఃచు చేతిలో బూడిద వేసికొని యందు శ్రీ యనునక్షరమును వ్రాసి చేయి నోటివద్దగఱగాఁ బెట్టుకొని బిగ్గరగా శ్రీభూపుత్రి యని (భూ) ద్వితీయాక్షర మొత్తి చదువఁగానే యాగాలిచేత చేతిలో వ్రాసిన శ్రీ యెగిరిపోవుట చూపె ననియు, అందుమీఁద రాజు కృత్రి నందక నిరాకరించెననియు పసికీమాలిన కథయొకటి చెప్పుదురు. ఈప్రకారముగానే రామరాజభూషణుడు 'నానాసూనవితానవాసన'లన్న పద్యమును నందితిమ్మన్నయొద్దను "మోహపదేశ తమోముద్రితములై న" యను పద్యము నయ్యలరాజు రామభద్రుని యొద్దను కొని తన నసుచరిత్రము నందు వేసికొనెనని కొందఱు కొన్నికథలు కల్పించి యున్నారుగాని యవి యన్నియు నవిశ్వసనీయములే. అటువంటి యుద్గ్రంథమును జేయఁ గలిగిన మహాకవి రెండు సామాన్యపదములను జేయలేక యితరులవలన దొంగిలించి తనవిగాఁ దన గ్రంథమునందు వేసికొనెనని చెప్పుటకంటెఁ బరిహాసాస్పద మయిన మాట మఱియొకటి యుండదు.

రామరాజభూషణుఁ డొకనాఁడు సభలో రాజాజ్ఞామీఁద కవి శ్వరులకు "గుంజరయూధంబు దోమకుత్తుకఁ జొచ్చెన్" అని సమస్య యయ్యఁగా తెనాలిరామకృష్ణుఁడు

క. గంజాయి త్రాగి తురకల

సంజాతులఁ గూడి కల్లు చవిగొన్నావా ?

లంజెలకొడుకా ! యొక్కడఁ

గుంజరయూధంబు దోమకుత్తుకఁ జొచ్చెన్ ?

అని పూరించె ననియు, అదియే రాజు తానిచ్చినట్లు భావించి పూరింపుమని యడుగఁగా

క. రంజన చెడి పాండవు లరి

భంజములై విరటుఁగొల్వఁ బాల్పడ్డిరకటా !

సంజయ ! విధి నేమందును ?

గుంజరయూధంబు దోమకుత్తుకఁ జొచ్చెన్.

అని పూరించెననియు, రాజాతని సమయోచితబుద్ధికి సంతోషించి బహుమాన మిచ్చెననియు చెప్పుదురు. తెనాలిరామకృష్ణుఁడు రామరాజభూషణునియొక్క కడపటి దినములలో నున్నవాఁడగుటచేత నిది సత్య మయినను కావచ్చును.

నరసభూషాలీయము రచించినకవి యెవ్వరయినను కృతిపతి రామరాజ తిరుమలదేవరాయలకు మేనల్లుఁడయిన నరసరాజు. ఈనరస రాజుయొక్క మాతామహుఁడయిన శ్రీరంగరాజునకు కోనరాజు, తిమ్మరాజు, రామరాజు, తిరుమలరాజు, వేంకటపతి, అని యయిదుగురు కొడుకులును, లక్కమాంబ, ఓబమాంబ, కోనమాంబ అని ముగ్గురు కూతులును ఉండిరి. ఆ కొమార్తెలలో లక్కమాంబ కుమారుఁడయిన నరసరాజు కావ్యాలంకార సంగ్రహమును నరసభూషాలీయమును కృతి నొందెను; ఓబమాంబ కుమారుఁడయిన గొబ్బారి నరసరాజు రామాభ్యుదయమును కృతినందెను; కోనమాంబ కుమారుఁడయిన తిమ్మరాజు పరమయోగివిలాసమును రచించెను. వీనిలో నరసభూషాలీయము ప్రతాపరుద్రీయమునకు తెలుగు. నాటక ప్రకరణమును మాత్రము విడిచి ప్రతాపరుద్రీయములోని లక్షణభాగమునంతను కవి తెనిగించినను లక్ష్యములను నరసభూషాలునిపేరఁ గ్రొత్తగా రచించెను.

రామరాజభూషణుఁడు సాహిత్యమునందు మాత్రమేకాక సంగీతమునందును మిగుల ప్రావీణ్యము గలవాఁడు. ఈతఁడు రచించిన కృతులు కొన్ని యక్కడక్కడ నేటివఱకును పాడబడుచున్నవి. ఒక వేళ వసుచరిత్రములో తిరుమలదేవరాయఁడు కవిగూర్చి “బహు సంస్కృతాంధ్రకృతులం బల్మాలు మెప్పించితి” వన్న కృతులవియే యయి యుండునేమో !

కవులిప్పటివలెనే పూర్వకాలమునందును విద్యామత్సరము కల వారయి యొండొరులతో వివాదములు పెట్టుకొనుచుండినట్లు కనబడు చున్నది. ఇట్టి యసూయాపరత్వము రామరాజభూషణునివద్ద సహితము బొత్తిగా లేకపోలేదు. ఇతడొకసారి యయ్యలరాజు రామభద్రకవి కవిత్వమునందు తప్పుపట్టబోయి యవమానము నొందెనట. రామభద్ర కవి విరచితమైన రామాభ్యుదయమునందు తప్పుచూపెదనని పంతము పట్టి, తప్పు చూపలేకపోయినయెడల తలమీద తా నాతనితన్ను తినెద నని రాజసభలో రామరాజభూషణు డొప్పుకొనెనట. అంతట మధ్య వర్తుల సమక్షమునందు గ్రంథపఠన మారంభించి చదువుచుండగా ద్వితీ యాశ్వాసారంభములోని

సీ. సింహనఖాంకురచ్ఛిన్న వారణకుంభజసితముక్తాఫలశర్కరిలము
సమదసూకరపరస్పరభీకరాఘాతశిథిలదంష్ట్రాచూర్ణ సికతిలంబు
గంధసింధురఘటాకటకటాహాస్రవద్బంధురదా నాంబుపంకిలంబు
దవగంధవహాబంధుదహ్యామానానేకకౌశికాగురుధూపగంధిలంబు
ప్రథులషడ్జస్వరోద్ధితభిల్లపల్ల
వాధరాగీతికాకర్ణ నాతిభీతి
పరవశాత్పటరకోటరక్షతీర
లీనఫణియగు నక్కాన కాన నయ్యె.

అను పద్యముకడకు వచ్చునప్పటికి రామరాజభూషణుడు రామభద్రకవిని వారించి “శిశుర్వేత్తి వశుర్వేత్తి వేత్తి గానరసం ఫణి” యనున్యాయముచేత సంగీతమునకు సర్పము లానందింపవలసియుండగా భయపడి పటరతతు కోటరములలో దాగినట్లు చెప్పితినిగాన నిది దోష మని యాక్షేపించెనట. దానికి రామభద్రకవి తాను కేవల సంగీతము నకు భీతిల్లినట్లు చెప్పక షడ్జస్వరముతో పాడబడినగీతికకు పాములు

భయపడినట్లు చెప్పితినియు. “షష్ఠం మయూరో వసతి” యని యుండుటచేత షడ్స్వరోదీతమైన గీతమును విని నెమలికూతయని పాములు భయపడి పాటి తొట్టలుదూఱుట స్వభావమేయనియు, సమాధానమును చెప్పినఁట. సభవారా నూత్నేవణ సమూధానములు విసి రామరాజభూషణుడే యోడెనని నిర్ధారణము చేసిరఁట! అంతట పట్టిన ప్రతిజ్ఞ ననుసరించి రామభద్రకవి రామరాజభూషణుని శిరోవేష్టనము తీయించి క్రిందఁ బెట్టించి సభలో నాతనితల దన్నెనఁట! కొందఱాతని తలకు మాఱుగా శిరోవేష్టమునే తన్నెనని చెప్పుదురు. ఈ కథ యిప్పుడు క్రొత్తగా వచ్చినదిగాక యప్పకవికాలమునాటికే యున్నందున దీని యందుఁ గొంత సత్యమున్నదని యూహింపవలసియున్నది. అప్పకవి పూర్వకవివర్ణనము చేయుచు తన గ్రంథములో

“రామరాజవిభూషణరత్నఖచిత
చారుమస్తకలాపాపహారివాక్య
గౌరవము పెక్కుభంగుల గణనచేసి”

అని రామరాజభూషణునియొక్క కిరీటమును దీయించినవాడని రామభద్రకవికి విశేషణముగాఁ జెప్పినాఁడు.

హరిశ్చంద్రనలోపాఖ్యానమును రచించునప్పటికి రామరాజ భూషణుడు వృద్ధుడయినాఁడు. అప్పటికే విద్యానగరసంస్థాన మంతయు పూర్ణముగా నశించిపోయినది. పింగళి సూరనార్యుడు రాఘవపాండ వీయమును జేసినతరువాత రామరాజభూషణుడు హరిశ్చంద్రనలోపాఖ్యా నమును రచించెను. ఈ రెండుగ్రంథములలోని గుణదోషము లెట్టి వైనను రాఘవపాండవీయమునకు వచ్చిన ప్రసిద్ధి యీ గ్రంథమునకు రాలేదు. రామరాజభూషణుడి ద్వ్యర్థికావ్యమును శ్రీరామాంకితము చేసెను. ఈకృతి పదునాఱవ శతాబ్దాంతమునందు రచియింపఁబడినట్లు

కనబడుచున్నది. కాబట్టి రామరాజభూషణుడు ౧౫౫౦ వ సంవత్సరము మొదలుకొని ౧౫౬౦ వ సంవత్సరమునఱకును గ్రంథరచన చేయుచున్నట్లు చెప్పవచ్చును. పూర్వోక్తములయిన మూడు గ్రంథముల నుండియుఁ గొన్ని షద్యముల నిందుదాహరించుచున్నాను. —

వ సు చ రి త్ర ము

మ. సతియూచుద్యుతిఁ జెందఁబూసి సజగుశ్చర్మాపనోదక్రియా
 . రతిఁ బాథోలవపూర్తితోదరములై రంభేభహస్తంబులు
 న్నతఱిన్ పీడఁ మరుద్విభూతిఁ గడళిం ద్వగ్దోష మాచంచలో
 ద్ధతశుండాతతిఁ బాయ దయ్యె నదె పో తద్దై రమూలం బిలక. అ. ౨
 శా. రాజీవాక్షుల నేచుపాతకివి చంద్రా! రాజవా నీవు? నీ
 రాజత్వంబునఁ జక్రముల్ మనియెనో? రంజల్లి సత్సంతతుల్
 తేజం బందెనో? డిందెనో యహిభయోద్రేకంబు? తాఁ జెల్లరే!
 రాజై పుట్టుట రశ్మిమాత్రఫలమే? రా జౌట నోషార్థమే? ఆ ర.

హరిశ్చంద్ర నలోపాఖ్యానము.

ఉ. కమ్మనిపువ్వుదేనియలఁ గాఁక లడించుఁ బ్రవాళతాళనృం
 తమ్ముల సేదదేర్చు విరతావులచల్వులుగ్రమ్ముమంచిపూ
 దుమ్ములఁ బూజసల్పుఁ బ్రతతు ల్వరమంజులతాధిరాజ్యయో
 గమ్మునఁ బొల్చు నాసుగుణకల్పకవల్లి వనిం జరింపఁగన్. ఆ. 3.
 చ. కుదురుమెఱుంగునిబ్బరగుబ్బలపై నయనాంబుపూరముల్
 చెదరఁగ నేల యేడ్చెదవు చెల్వ దురంతవిషాదవేదనా
 • విదళితమానసాబ్జవయి వే తగు నాయువు శాశ్వతంబె సం
 పదలు స్థిరంబులే విధివిసాకము దాఁట, దరంబె యేరికిన్. ఆ. ౫.

నరస భూపాలీయము.

మ. బలితంబై నమనోజబాణహతిచే, బల్మాఱు నిల్వోపలే
 కలిసీలాలకప్రాణము ల్వెడలి నేత్రాంభోజమార్గంబునక

గలయంబ్రాఁకుచునచ్చి యన్నెలవునన్ గన్నీటియే అడ్డమై
నిలుప నిల్చె నృసింహభూరమణ మన్నింపంగఁ బాఁడింతటన్. ఆ. ౨

ఉ. చందనశైలసానువులఁ జాలఁ జెలంగుభుజంగబాలికా
బృందము శ్రీనృసింహవిభుఁ బేర్కొనిపాడఁ దదీయగానని
ష్యందము లానువేడ్క బెరయంగఁ గురంగతురంగ మేగమిన్
మందగత్రిప్రసంగములు మానవు దక్షిణగంధవాహముల్. ఆ. ౫.

23. మల్లారెడ్డి.

ఇతఁడు రచించిన పట్టకవర్తులచరిత్ర మను నెనిమిదాశ్వాసముల పురాతనగ్రంథ మొకటి నాయొద్దనున్నది. దీనిని తాలపత్రముల మీఁద వ్రాసినవా రేహేతువుచేతనో కృత్యాదిపద్యములను వదలివేసి పద్యంతములు మొదలుకొని వ్రాసియున్నారు. ఈపుస్తకమునందలి యాశ్వాసాంతగద్య మిట్లున్నది.

“ఇది శ్రీమద్భిక్తనవోలిపట్టణ ప్రసిద్ధ సరస్వతీవలంబ సిద్ధరామేశ్వర వరప్రసాద సమాసాదిత సంస్కృతాంధ్రభాషాకవి రతాసపోషణ విశేషతా చమత్కార గురుభక్తివిహార రాచుల్లగోత్ర పశిత్ర కాచభూపాలపుత్ర బుధవిధేయ మల్లారెడ్డి నామ ధేయ ప్రణీతంబైన పట్టకవర్తి చరిత్రంబను మహాప్రబంధంబు నందు—ఆశ్వాసము.”

ఈమల్లారెడ్డి యిభరా మసి మనపుస్తకములలోఁ జెప్పఁబడిన యిబ్రహీము గోలకొండ నవాబుగా నున్నకాలములో నుండి యొకసారి యాతని యాస్థానమునకు దనయాస్థానకవీశ్వరునితోడఁగూడఁ బోయి నప్పుడు,

చ. బలరిపుభోగ కాచనరపాలునిపెద్దకుమార మల్ల నీ
 కలితయశఃప్రభావములు కన్గొనలే కలకట్టు మన్నెమూఁ
 కలు తల లొల్లరో బిరుదుగద్దయము ల్చదివించుకొందురౌ
 కొలఁది యెఱుంగఁజాల కలకుక్కలు చుక్కలఁజూచి కూయవే.

అను పద్యమును దనకవిచేత చదివించుకొనఁగా రాజులండఱును
 గోపించి యుద్ధసన్నద్ధులయియున్నప్పుడు మల్కిభరాము వారినివారించి
 ప్రశాంతులను జేసెనని యీవఱకే గంగాధరకవిచరిత్రమునందు వ్రాసి
 యున్నాను. దీనినిబట్టి యీకవి యిబ్రహీము కాలములో నున్నట్లు
 తెలియవచ్చుచున్నది. ఇబ్రహీము క్రీస్తుశకము ౧౫౫౦ వ సంవత్సరము
 మొదలుకొని ౧౫౮౧ వ సంవత్సరము వఱకును గోలకొండరాజ్యమును
 పాలించెను. “కుమారమల్ల” యని పయిపద్యములోఁ జెప్పఁబడి
 యుండుటచేత మల్లారెడ్డి యిబ్రహీముకాలములో కౌమారదశయందుండి
 ౧౬౦౦ వ సంవత్సరప్రాంతముల వఱకును జీవించియున్న ట్లాహీం
 చవలసియున్నది. ఈమల్లారెడ్డి కాపుకులజుఁడు; కాచరాజపుత్రుఁడు;
 గోదావరిమండలములోని బిక్కనవోలుసంస్థానప్రభువు. ఇతఁడు రాజ
 మహేంద్రవరమును పాలించిన వీరభద్రరెడ్డి మొదలైనరెడ్డసంబంధుఁ
 డని తోచుచున్నది. ఈతనికవిత్వము రసవంత మయి సలక్షణముగా
 నున్నది. ఈతని షట్చక్రవర్తిచరిత్రమునుండి కొన్నిపద్యముల నిందుదా
 హరించుచున్నాను—

సీ. గోపుర గోపుర గోపురప్రతిమంబు

కల్పదు కల్పదుగౌరవంబు

మానవ మానవ మానవాభిశయంబు

మణిజాల మణిజాలమంజిమంబు

సారంగ సారంగ సారంగనయనంబు

సుమనోబ్జ సుమనోబ్జశోభితంబు

బహుధామ బహుధామ బహుధామచిత్రంబు

ఘనసార ఘనసారగంధిలంబు

భవ్యకాసార కాసారబంధురంబు

జవనసైంధవ సైంధవసంకులంబు

బహుళకేతన కేతనభస్మలంబు

నై విజృంభించె సిరి నయోధ్యాపురంబు.

ఆ. ౧.

ఉ. రాజపు నీవు సద్గతి తెఱంగు లెఱింగి బుధానురాగివై

యాజరుచిం జెలంగి సముదంచితవిష్ణుపదానువర్తి వి

భ్రాజితసత్కళాసిధివి రశ్మి యొకానొకవేళ నిండినన్

హా జనపాలకా కువలయం బడలన్ గృశియించు టొప్పునే. ఆ. 3.

చ. అతను వియోగతాపము నిజాంగమునం దగ నిండియుండఁగా

నతివ సతృష్ణయై నలకథామృత మెంతయుఁ గ్రోలె నందునన్

మిత మెడల న్వేసన్ జ్వరము మించె నటంచును దత్సఖిభిష

గ్వితతులు దాసికిం దగుచికిత్సలు చేయఁ దొడంగి రత్తతిన్. ఆ. ౪.

సీ. గోరక్షణము చేయుశౌరి యుండుటఁ జేసి

గోరక్షణము చేయుకోర్కె మెఱసె

బుధులఁబ్రోచెడు చతుర్భుజుఁ డుండుటనుజేసి

బుధులఁ బ్రోచుచునుండు బుద్ధిమించె

సత్యానురక్తుఁ డౌచక్రి యుండుటఁజేసి

సత్యానురక్తుడై చాల వెలసె

బలభద్రయుతుఁడు శ్రీపతి యుండుటనుజేసి

బలభద్రయుక్తుడై ప్రజ్ఞ మీఱె

నొడలఁ బురుషోత్తముఁడు పూనియుంటఁజేసి

తాను పురుషోత్తముం డన ధాత్రి నొప్పె

భవ్యలక్ష్మీవిలాసవిభవము లలరు
చక్రధరమూర్తి పురుకుత్సచక్రవర్తి.

ఆ. ౬.

చ. ఘనములదర్పణంబు లిభకర్ణతలాగ్రము లెండమావు ల
వ్వనధితరంగము ల్సిరులు, వాయువుముందట నిడ్డదీపముల్
వనములబున్బదంబులు జలంబులపై లిఖించువర్ణముల్
తనువులు, రాకుమార పరితాపము వల్వదు సీమనంబునన్. ఆ. ౭.

చ. సరసులఁ దేలి వుష్పవనసంతతిపై, గడ్డువ్రాలి సుప్తబం
భరములఁ దోలి చారుశుకపంక్తుల నేలి ప్రసూచగంధ మా
దరమునఁ గ్రోలి పుష్పితలతాతరు లెక్కుచు సోలి మెల్లఁగా
జరగఁగఁజొచ్చె దక్షిణపుఁజల్లనిగాలి వయాళిపెంపునన్. ఆ. ౮.

24. రామరాజు రంగప్పరాజు.

ఈక్షత్రియకవి సాంబోపాఖ్యాన మనెడి యైదాశ్వాసములప్రబం
ధమును రచించి శ్రీరంగనాయకున కంకితము చేసెను. ఈకవి కృష్ణ
దేవరాయనియల్లుఁ డైన రామరాజునకుఁ బెదతండ్రికొడుకు కోనేటి
తిమ్మరాజున కాశ్రితుఁడై యుండినవాఁడు. కాఁబట్టి కవి ౧౫౫౦వ
సంవత్సరప్రాంతములం దుండినవాఁ డని నిశ్చయముగాఁ జెప్పవచ్చును.
కోనేటితిమ్మరాజునకును రామరాజునకును తాత యగు నార్వీటిరాసు
రాజును, కృష్ణదేవరాయనియల్లుఁ డగురామరాజును, కవి తనసాంబో
పాఖ్యానమునం దిట్లు వర్ణించియున్నాఁడు—

ఉ. పోరుల నాడువీటిపురబుక్కయరామనృపాలుఁ డాగ్రహా
 దారత వాలు పూనిన సదాగతికంపితజ్వర పర్ణ లీ
 లారభటిన్ విరోధిమహిళాంగవిభూషణరాజిరాలు దై
 వారుఁ బ్రతాపపల్లవశుభప్రభ వర్ధిలుఁ గీర్తిపుష్పముల్
 మ. దివిజేంద్రాభుఁడు కృష్ణరాయధరణీదేవేంద్రుజామాత శ్రీ
 ధవపాదాంబుజబంభరం బమరు మేధావేధ రామప్ప శా
 త్రవకంఠాంతరర కశీకరసమిద్ధారోర్మిసిద్ధౌతఖ
 డ్వనసీకీర్తిలతాంతగంధిలహరిత్కాంతాకచాభోగుఁ డై

క్షుత్రియవంశజుఁ డై నయీకవి యాపస్తంబసూత్రుఁడు; ఆత్రేయ
 గోత్రుఁడు; తిరుమల శ్రీనివాసాచార్యశిష్యుఁడు. ఈతసిది సలక్షణమై
 నిరర్గళధార గల మంచికవిత్వము. కవనరీతి తెలియుట కయి సాంబో
 పాఖ్యానములోనిపద్యములఁ గొన్నిటి నిం దుదాహరించుచున్నాను—

చ. పరమజ్ఞానిహృదంతరాళమణిదీపంబుల్ నమన్నాగకి
 న్నరన క్తంచరనాక నాయకశిరోనాళీకరాగప్రభాం
 కురసీరాజితముల్ నిజాంఘ్రితలముల్ గోపాలబాలుండు ని
 ల్పై రటద్గోఖురధూళిధోరణుల నాబృందావనక్షోణులన్. ఆ. ౧.

ఉ. వల్లవవల్లభుండు చెలువ ల్జలపూడఁగఁ దత్కటేతటీ
 పల్లవముల్ హరించి తనుఁ బ్రార్థనచేసిన నీక నవ్వు నా
 పల్లతికాలవిత్రమయి పాండవపత్నికి నెట్టు లిచ్చెనో
 చుల్లర వెట్టుప్రల్లదపుజూడరి సిగ్గుపడం బటావళిక్. ఆ. ౧.

శా. ఆనియమంబు నాయమము నాదమ మాశమ మానిరంతర
 ధ్యానవిధాన మాబహువిధాననబంధవిదగ్ధభావ మా
 మానస మెందుచున్ జననిమట్టును గుట్టును మాను తొననం
 గాఁ నతఁ డొప్పు భక్తికలికాకిలికించితబోధమాధురిన్. ఆ. ౨.

- ఉ. నడి గాకుండఁగ నుగ్రసేననృపు భిక్షావృత్తిఁ బట్టంబునం
దిడి కంసార్జితరత్నకోటులు మహాహేమంబు లాందోళికల్
పడఁతు ల్పర్వతసన్నిభేభములు ఝంపాసంపతద్వాహముల్
నడపించెం దనయింటి కీ వెఱుఁగవే నారాయణుం డుద్ధవా. ఆ. ౨.
- చ. కళలు భజింప వచ్చు శశికాంతివిధంబున నేగు దెంచె నా
యెలుఁగులఁజేనియాజ్ఞఁ గమలేక్షణసన్నిధికిన్ సఖజనా
వళి భజియింప జాంబవతి వజ్రమయాభరణౌఘశింజితం
బులు పదవమ్మ నీ వనుచు బుజ్జవ మారఁగ బల్కుచట్లుగన్. ఆ. 2.
- ఉ. భోజనపాత్ర మొక్కటి యపూర్వము పర్వతధారి కిచ్చెనం
భోజనప్రసూతి యది భోజనవేళఁ దలంచుభోజ్యముల్
యోజనసేయఁజాలు నది యోజనమాత్రవిసారికాంతివి
భ్రాజితగారుడాశ్మవిసరస్థగితంబు విషాపహరియున్. ఆ. 3.
- మ. అమృతస్యందము కందలింప దరహాసాంశూరముల్ లోచనా
గ్రములం నాండవ మాడఁ జంద్రధరుఁ డాకంజాక్షు నీక్షించి యో
కమలాక్షా పరురీతి నీవు వ్రతదీక్షా రూక్షచర్యాసము
ద్యమముం జూపుదు వయ్య యెయ్యెడ సుహృద్భావంబె
యీచందముల్. ఆ. ౪.
- చ. కమలసహస్రము న్నయనకాంతి యొనర్పఁగ ఫాలబింబముల్
గుముదహితాయుతంబు నొడఁగూర్పఁ బెనంగు మృగాక్షిమోముతో
గమలనసఁ జంద్రుఁ బోల్చుకవిగాధల కెయ్యదిమేర యుత్తమో
త్తము నధము స్సమాన మనఁ చారదె బుద్ధి యవజ్ఞం చేరదే. ఆ. ౪.
- చ. అనుచుం బెగ్గిలి కుండునంగనల నయ్యబాక్షి వీక్షించి యో
యనుఁగున్నెచ్చెలులార మీరలు సరోజాలి న్మనోజాతుఁ గ్రొ
న్ననలం జిల్కలఁ గోకిల్ప్రతతి నింద లేయఁగా నేల నా
తనువే నిత్యము ప్రాణ మేమి ధ్రువమే తర్కింపుఁడి యీదెసన్. ఆ. ౫.

ఉ. కౌరవనాథ పేఁగ గలుగఁగాఁ గలశీతనయుండు గల్గఁగాఁ
జారుషసింహమూరు లగుబాహ్నికముఖ్యులు కల్గియుండుఁగా
నూరక కుందె దేటి కీడి యోధులచందమె శీరసాధనున్
వారణచేసి సాంబు నని వ్రాలిచి లక్షణఁ దెత్తుఁ గ్రమ్మఱన్. ఆ.౫.

25. మట్ల అనంతభూపాలుఁడు.

ఈక్షత్రియకవి కాకుస్థవిజయ మనెడి యైదాశ్వాసముల ప్రబంధమును రచియించి తనతండ్రి యైన యెల్ల భూపాలున కంకితముచేసెను. తనతండ్రి సభాసీనుఁడయి యభినవాంధ్రకవితాపితామహుఁ డైనయుష్మగుండూరిపురి వేంకటకవినిజూచి శాశ్వతమగు ధర్మ మెద్దియని యడుగఁగా నక్కవికంఠీరవుఁ డిట్లనియెనని తనకృత్యాదిని వ్రాసికొని యున్నాఁడు—

ఉ. కోనయయెల్ల వైరిన్మృపకుంజరభంజన కంజదళాక్షసే
వానిరవద్య యాద్యజనవల్లభసీతీసార యశా
రా నవఖండరాజరసనాంచలరంగముల న్నటంపఁ ద
న్మానసగర్వపుండెరఁ దెమల్చి యమర్చితి కీర్తిన రక్షిణ్.

శా. భారాపాతము వాసినప్పుడ ఘనత్వం బేర్పడున్ జంద్రహా
సారూఢి నివలసిల్లుచున్నపుడ శైత్యం బెల్లఁ గాన్పించు రా
నీరాజద్యుజఖడ్గరాజ మభివర్ణింప న్వశంబే మహా
గ్రారిధ్వంసక మట్ల కోనవిభునెల్లా రాజకంఠీరవా.

గీ. అమితచారిత్ర పుణ్యమార్గములు గలవు
పెక్కులయ్యును సత్కీర్తి కెక్కునవియ
సప్తసంతానములు నందు శాశ్వతంబు
కావ్య మందుము సత్కవి కలిగె నీకు.

క. మహి నీపుత్రుఁ డనంతుఁడ

బహుమహిమం జెప్పనేర్చు భవమాళిధునీ

లహరీఘమఘమితవచో

మహితముగా నెల్ల శౌర్యమాయాభిల్లా.

*

*

*

*

ఈకవి పూర్వులలో వరదరాజను నతఁడు కృష్ణదేవరాయని కల్లుఁ
డైనట్లు కవి యీక్రిందిపద్యమునఁ జెప్పియున్నాఁడు—

చ. వసజనశాశ్వతశంకరులు వార్ధికి నద్రికి బోలె గృష్ణరా
యనికి ననుంగుటల్లుఁ డట్టులై తనరున్ వరదక్షమాధవుం
డనిమిష మహి నీమునిగజాశ్వమసీరుహ ధేనుభీమనా
హనమకుటావతంసకుధరాభరణాదిక హేతుకీర్తియై.

కవి తనతండ్రిని,

ఉ. ఎక్కడఁ గాన మెల్ల ధరణీశ్వరుహేళి కరాతి భీతిమై
నెక్కనిధారుణీధరము లేగసిదుర్లదిగంతరాశమున్ .
ద్రొక్కసికాననాంతరముఁ దోఁగనిదివ్యనదీహదంబులున్.
మ్రొక్కనితాలునుం దిననిమూలపలాశిపలాశజాలమున్.

ఇత్యాది పద్యములలో వర్ణించిన వర్ణననుబట్టి యతఁడు త్పత్రియుఁ
డగుటయేకాక భూపాలుఁడనియు దెలియవచ్చుచున్నది. తండ్రిమాత్రమే
కాక కుమారుడైన యనంతభూపాలుఁడును గోలకొండ నవాబయిన
యిబ్రహీముషాకాలముగో రాజ్యపరిపాలనము చేయుచుండినట్లు చరిత్ర
నిదర్శనములు కనఁబడుచున్నవి. కాబట్టి కవి ౧౫౫౦-౫౦ వ సంవత్సర
ప్రాంతములయం దుండినవాఁ డయినట్లు తెలియవచ్చుచున్నది. ఈకవి
సూర్యవంశజుఁడు ; రంగాంబపుత్రుఁడు ; తిరుమల తోళప్పాచార్య

శిష్యుఁడు. ఈతనికవిత్వము నిర్దుష్టమయి హృదయంగమముగానున్నది. కాకుండావిజయములోని కొన్ని పద్యముల నిందు బొందుపఱచుచున్నాను.-

ఉ. మనుతనయుండు నంతట సమాధిసమాహనవేళయైన లో

చనములు విచ్చి ముందటఁ బ్రసన్నపరిస్ఫుటబింబ మొప్పు ని

ల్చిననెల నిల్వటద్దమువలెన్ మెఱయంగ మరుండు మాధవుం

డును నునుగాడ్పు మేనులకు నోచఁగ నచ్చర లాట లాడఁగన్. ఆ-౧

చ. కలువలవిందున క్తమును గమ్మకొలంకులగాడ్పుక్కుంకుఁ జె

ల్వలజడలున్ వనంతువనవాసముఁ గ్రొవ్విరిక త్తికోతలున్

వెలసిన నాదుమాధుకరవృత్తి విశిష్టగుణంబు నెంచియో

చెలిమియుఁ బ్రేమయుం బొదలఁజేసె మహాముని యాతిధేయముల్.

ఆ. ౨.

ఉ. నీ విదియెక్కి పద్మభవనిర్జరనాథులఁ జూడ నెప్పుడుం

బోవుచు వచ్చుచుండి పనిపుట్టిన వేల్పుల పాలఁగల్గి చే

చేసయొకింత చూపు మని చెప్పి తిరోహితుఁ డయ్యె నయ్యెడన్

దై వతలోకశిల్పి యరదం బటువెట్టి మహాద్భుతంబుగన్. ఆ. ౩.

చ. పుడమికి నీవు రాజ వయి పుట్టితివెన్నఁడు నాటనుండియున్

గొడవలు గట్టిపెట్టి నినుఁ గొల్చిరి రాజులు కన్నుదోయికిన్

బడలికగాక యేకలహచారణ గట్టురఁ ద్రేచెడన్ వ్యధం

దడవులఁబట్టి చూడనికతంబున మాసెఁజుమయ్య వీణయున్. ఆ-౪

ఉ. వేల్పులకంటె మున్నునురవీరుల మేము సృజించుటెంచి న

కల్పము మాప్రసన్నతకుఁగా నొనరించితి నన్న వీవచః

కల్పన కర్థ మేమి యలకయ్యము మాకు ననిష్టమంచునో

యల్పులఁ ద్రుంచి లోకములమూపదఁ దీర్చితి వింతయొప్పుదే. ఆ-5

ఉ. వచ్చిన నిచ్చట నొలచి వచ్చితిరే యన నోల లాడుచున్

వచ్చితి మమ్మ యేము నొకవారిరుహఃకరవీధి నీజటా

భృచ్చతురాననుండు మొలపింపఁగఁ దమ్ములతోడఁబుట్టి మా
కిచ్చె నుగంధగంధి పదహారకిరీటము లబ్జనామముల్. ఆ. 3.

చ. అడవుల నీవుదాల్చునడియాలపుసొమ్ము లటుండుఁగాని మా
తోడవులు వెట్టుమంచుఁ గృపతో మణిమంజులభూష లాదిగా
నుడుగర లిచ్చిన న్వొలుచు చొయ్యన నంది యతండు సైఁచుమీ
విడువనితప్పు నేఁడు వెతఁబెట్టక మానితి వేటకానుకల్. ఆ. ౪.

ఉ. ఎల్లరుఁ దృప్తులైన నొకయించుకనే పట విశ్రమించి రా
గిల్లినమూఁకతోడఁ దమకింపనియానముతోడ భిల్లరా
డ్వలభలక్ష్మితోడ వనవల్లభుతోడ జయంబుతోడ భూ
వల్లభనందనుండు హయవల్లన మొప్పఁగ వచ్చె వీటికిన్. ఆ. ౪.

ఉ. ఆరభనంబునప్పు కఠినాదులచేఁ దలలేని బొందులన్
జూరెఁ గడంక లూరెనని చూపఱుమెచ్చుల మూరిఁబోయి రా
సూరెల మున్ను కన్నిడినసూటిన వామభుజాభుజాదులన్
బీరముసూపి త్రెల్లె నవి భీమమహాక్షురాహతంబులై. ఆ. ౫.

ఉ. అక్కడఁజూడు నిన్న యొడయం డరదీతెను దల్లిదండ్రితో
నక్కట నేఁడు కల్యకఠినాదులలోపల నొక్కఁడేనియున్
ద్రిక్కకపోయెనే యిసుకదేతెనె తావకశౌర్యవార్ధియం
దుక్కివు లై రె వేల్పు లొకఁ డూఱటగానిక నేమిచెప్పుదున్. ఆ. ౫

26. ఎ ట్ట న

ఈకవి కొక్కొక్కమును, సకలనీతికథానిధానమును తెనుఁగునఁ బద్యకావ్యములఁగా రచియించెను. కొక్కొక్కమునకు రతిరహస్యమని నామాంతరము. దీని కవిత్వము హృద్యముగానేయున్నను నీతిమంతులు చదువఁ దగినగ్రంథముకాదు. ఈగ్రంథము కుంటముక్కుల మల్లయా మాత్యున కంకితము చేయఁబడినది. శైలిని జూపుటకయి కొక్కొక్కము లోని రెండు పద్యముల నిం దుదాహరించుచున్నాను—

చ. పెనిమిటిభాగ్యరేఖగుణబృందము లేనరు లై న ముందటన్
వినుతులు చేయ సౌఖ్యమొదవించును నాధునియందు మిత్రులం
గనుఁగొని సంతసిల్లుఁ గలకంతిగుణంబులుచూడఁ జూచి చ
య్యనఁ దెలియంగవచ్చు మదనాంకురభావముఁ జూడకుండినన్. ఆ-౧

చ. తరుణులు పుష్పకోమలులు తత్తటపాటున నేమిచేసినన్
విరసము పుట్టుఁ గావున వివేకమునం బురుషుండు తత్సఖి
పరిచితభంగి రాగరసబంధురుఁడై యెట నేప్రయోజనం
బురమణి కిష్టమానదీయె పూర్వముగా గెడఁబాటుచేయుచున్. ఆ-౨

ఈకవి యుండిన కాలమువిషయమై మన మిప్పుడు కొంచెము విచారింపవలసి యున్నది. కవి కృతిపతియగు భైరవమల్లామాత్యుని వర్ణించుచు—

సీ. హరిపదధ్యానతత్పరుఁడు చండలమహాలక్ష్మీప్రసాదై కలబ్ధవరుఁడు
రహి గజపతిమహారాయ లిచ్చినసమంచితమహాపాత్రప్రసిద్ధయశుఁడు
నాజమాఖానరాయనిచేతనొడయుఁడై వినుకొండదుర్గ మేలినఘనుండు
కృతివననిక్షేపపృథుతటాకాలయతనయాదిసప్తసంతానఘనుఁడు

మునిపరాశరగోత్రసంజనితుఁ డార్య
సేన్యతిరువేంగళాచార్యశిష్యుఁ డనఘ
మంత్రి పెరుమాళ్ళకొమ్మయమనుమయోబ
మంత్రి తెలగయ బై రవమల్లమంత్రి.

అని యతఁడు జమాఖానునిచేతఁ బ్రభువుగాఁ జేయఁబడినట్లు
చెప్పియున్నాఁడు. ఈ జమాఖాను పదునాఱవ శతాబ్దమధ్యమునం
దుండినట్లు తెలియవచ్చుచున్నది. కవికాలమును నిర్ణయించుట కీగ్రంథ
ములో నింకొకయాధారముకూడఁ గానవచ్చుచున్నది. ఇతఁడు పూర్వ
కవులను వర్ణించుచు,

సీ. * * * *
 * * * *

ఆ. “రావిపాటి తిప్పరాజాదిముఖ్యశృం
గారకవుల నెల్ల గారవించి”

అని రావిపాటి తిప్పరాజును బేర్కొనియున్నాఁడు. ఈరావిపాటి
తిప్పరాజు—

మ. సరిబేనై రిపు డేల భాస్కరులు భాషానాథపుత్రా వసుం
ధరయం దొక్కఁడు మంత్రియయ్యె వినుకొండన్ రామయామాత్యభా
స్కరుఁడా యకా నతఁడే సహస్రకరశాఖి లే వవే యున్నవే
తిరమై దానముఁ జేయుచో రిపుల హేతి స్వేయిచో వ్రాయుచో.

• పయిపద్యమును రామయామాత్యభాస్కరునిమీఁదఁ జెప్పిన
ట్లప్పకవీయములో నుదాహరింపఁబడియున్నది. ఈరామయాభాస్కరుఁ
డచ్యుతదేవరాయని కాలములో నుండినట్లు కొండవీటిలోని గోపీనాథ
స్వామివారి దేవాలయద్వారశాఖయందు వ్రాయఁబడియున్న యీక్రింది
పద్యమువలన స్పష్టముగాఁ దెలియవచ్చుచున్నది—

సీ. నిర్మించె నేమంత్రి నిరుపమప్రాకారనవకంబుగా గోపినాథపురము
 గెలిచినాఁడేమంత్రి లలితవిక్రమమునఁబ్రబలుఁడై యవనులబలమునెల్ల
 నిలిపినాఁడేమంత్రి నియతవై భవమున గోపికావల్లభుఁ గూర్మివెలయఁ
 బాలించె నేమంత్రి ప్రకటధర్మఖ్యాతి మహిమమీఱఁగ నాంధ్ర
 మండలంబు

నతఁడు భూపాలమంత్రిండ్రసతతవినుత
 ధీవిశారదుఁ డచ్యుతదేవరాయ
 మాన్యహితవర్తనుఁడు శౌర్యమహితయశుఁడు
 భానుతేజుండు రామయభాస్కరుండు.

దీనినిబట్టి రావిపాటి తిప్పరాజు ౧౫౪౦ వ సంవత్సరప్రాంతముల
 యం దుండెననుట స్పష్టము. ఈరావిపాటి తిప్పరాజును స్తోత్రముచేసిన
 యెఱ్ఱనకవి యాతనికాలమునందో తరువాతనో యుండియుండవలెను.
 కొక్కోకమును రచించిన కొన్ని సంవత్సరముల కీయెఱ్ఱనకవి సకలనీతి
 కథానిధానమును రచించి కొక్కోక కృతిపతియైన మల్లామాత్యుని
 యన్నకొడుకగు కుంటముక్కుల పినభైరవామాత్యున కంకితముచేసి
 నందునఁ గవి ౧౫౬౦-౭౦ సంవత్సరప్రాంతములయం దుండెనని చెప్ప
 వచ్చును. సకలనీతికథానిధానములోఁ గృతిపతి కవినిగూర్చి చెప్పిన
 ట్లున్న యీక్రింది పద్యములు పయియంశమును తెలుపుడు చేయు
 చున్నవి—

సీ. శ్రీవత్సగోత్రవారిధిపూర్ణ శీతాంశుఁ డగునూచమంత్రికి నాత్మజుఁడవు
 వివిధాష్టభాషాకవిత్వవాచాప్రాధిఁ బూర్వకవీంద్రులఁ బోలినాఁడ
 వఖిలపురాణేతిహాసకావ్యస్మృతిచయము రచించినచారుమతివి
 మాసినతండ్రియామల్లమంత్రికిని గొక్కోకంబు చెప్పినకోవిదుఁడవు
 రసికు లభినుతిచేతఁ బురాణసార | మనుపమంబుగ నా కిచ్చినట్టిప్రోడ
 వట్లుగావున నొకటి నిన్నడుగఁదలఁచియిచ్చటికి బిల్వబంచితి నెఱ్ఱనార్య.

క. భావమునఁ దోఁచెఁ గలియుగ | పావనభూపాలకథలు బంధురకావ్య
శ్రీవేలయ నాంధ్రభాషను | గావింపఁగవలయు సుప్రకాశత నాకుకా.

పయిపద్యములనుబట్టి యితఁడు పురాణసారమును గ్రంథమును
గూడ రచించినట్లు కనఁబడుచున్నదిగాని యా గ్రంథము దొరకలేదు.

చ. వినుతియొనర్తు నాంధ్రసుకవీంద్రుల నన్నయభట్టుఁ దిక్కయ
జ్వను నమరేశ్వరుం జెదలువాడమహాత్ముని మారనార్య నా
చనసుతుసోము భాస్కరుని జక్కయనుం గవిసార్వభౌమునికా
చనరుహపుత్రసన్నిభుల వర్ణితకావ్యకథానిధిజులన్.

అని కవి తన సకలసీతికథానిధానములతో శ్రీనాథుని వఱకును గల
కవులనేస్తుతించి యున్నాఁడు. “చంద్రశేఖర క్రియాశక్తి రాయలయొద్దఁ
బాడుకొల్పితి సార్వభౌమ బిరుద” మని యున్నాడునుబట్టి యీ పద్యము
నందుఁ బేర్కొనఁబడిన కవిసార్వభౌముఁడు శ్రీనాథుఁడనుటకు సందే
హము లేదు. ఇంచుమించుగా సమకాలికులగుటచేఁ గాబోలు నల్లసాని
పెద్దనాదుల నితఁడిందుఁ బేర్కొనలేదు.

సీ. ప్రభవించె నేవీటఁ బర్వతాగ్రంభున నరిగెరీశ్వరుఁడు శ్రీనాయకుండు
వసియించె నేవీట వర్ణితసాలాంతరమున మూలస్థానరాజమూర్తి
యుదయించె నేవీట నుత్తరాశాతటభూషణీకృతనింబ పుట్టలాంబ
వరియించె నేవీట వలదిశాకోణంబునందు గుబ్బిటలమైలారమూర్తి
వినుతిగాంచె నేవీటను విప్రరాజ | వైశ్యశూద్రాదిబహువిధవర్ణ సమితి
• యట్టి పురరత్న మొప్పుభవ్యాంబుజాత | మండితామరతరువల్లి కొండపల్లి

క. ఇటువంటి కొండపల్లి | పుటభేదనమంత్రముకుటభూషణ మరిరా

ట్టటకవిభేదనఘటనో | డ్భటుండు కుంటముకుల పినభైరవుఁడొప్పున్.

ఇత్యాది పద్యములనుబట్టి సకలసీతికథానిధానకృతిపతి కొండపల్లి
కధికారియైనట్లు కనఁబడుచున్నాఁడు. ఇట్లొక కృతిపతి వినుకొండకును

మఱియొక కృతిపతి కొండపల్లికిని ప్రభువగుటచేత నీ కవి కృష్ణామండ
లముగోని కొండనీటిసీమవఁ దయినట్టు స్పష్టపడుచున్నది. గొక్కొక్కము
నందు కవి తన్నుగూర్చి యిట్లు వ్రాసికొనియున్నాఁడు—

సీ. శ్రీవత్సగోత్రప్రసిద్ధసంభూతి నాప స్తంబసూత్రప్రశ స్తఘనుఁడ
గురుదయానిధి యైనకూచనమృతికి నంగనామణి ముత్తమాంబికకును
దనయుండ సత్కవీంద్రసుమాన్యచరితుండ శివకృపాసుజ్ఞాన శేఖరుండ
నారూఢవిద్యాచలానందయోగీంద్రశిష్టప్రచారవిశిష్టఘనుఁడ
నెఱునామాత్యుఁడను సత్కవీంద్రహితుఁడఁ
గలితవాక్పౌఢిఁ గొక్కొక్కకవివరుండఁ
జతురమతితోడ రతికళాశాస్త్ర మిదియుఁ
దెనుఁగు గావీంతు రసికులు వినుతిచేయ.

ఈ కవి యాఱువేల నియోగిబ్రాహ్మణుఁడు; శ్రీవత్సగోత్రుఁడు;
కూచనామాత్య పుత్రుఁడు. ఇతఁడు తా నష్టభాషాకవితాప్రవీణుఁ డయి
నట్టును నవఘంటసురత్రాణ బిరుదాంకితుఁ డయినట్టుచు, గ్రంథమునం
జెప్పుకొనియున్నాఁడు. ఈతని కవిత్యము మనోహర మైనదని యీవఱకే
చెప్పియున్నానుగదా. ఇప్పుడీతని సకలనీతి కథానిధానముచుండి నాలుగు
పద్యముల నిందుదాహరించుచున్నాను—

శా. ధారాపట్టణ మేలు భోజుఁడు మహోదారుండు వాహ్యళిగా
నారణ్యంబున కేగి వచ్చునెడ బ్రహ్మచాప్తభూమావనా
శారంభస్థలిచేరువం జనంగ సైన్యవ్రాతముం జూచి య
ప్పాఱుం డిట్లనె జొన్నచొచ్చి వలెనా భక్షింపుఁడీ బియ్యమున్—ఆం
డ. ఊరకయేలయుండ మన మోశుకరత్నమ యస్మేదీయసం
చారవినోదము ల్కలీసి సల్పుద మన్నఁ దొలంగు చేర కొ
కీరమ, పూరుషు ల్బహుళకిల్బిషచారు లసత్యభాషణుల్
క్రూరులు వారితోడ నొడగూడి మనంగలరే వధూమణుల్—ఆ. ౨

చ. అధిపతి నంచు గ్రద్ద మీము నందఱ నీనగవింధ్యవాసకున్
వధ యొనరించి మాంసము లవారణగా బలిపెట్టఁజూచె మీ
రధములువోలెనుండఁ దగదన్న ఖగంబులుపల్కె మమ్ము నీ
విధమునఁ బాపఁగాఁదలఁచి వీడఁగనాడుట మీకు ధర్మమే.—ఆ. 3

ఉ. అంతట రాగమంజరి గృహంబున సీధురసంబు గ్రోలి యే
కాంతము యప్పురంబు చిఱుగ్రంతల నేగఁ దలారిమానుసుల్
చెంతల డాసి పట్టుకొని చేతుల దంపిన నన్నుమిన్న యా
ప్రాంతమునందుఁ ద్రెళ్ళి కెళవారయుదూతికఁ గాంచె నాదటన్.—ఆ. 4

27. శంకరకవి

ఈకవి హరిశ్చంద్రోపాఖ్యానమును పద్యకావ్యమునుగా రచించెను. ఈకావ్యమును నెల్లూరికావ్య మనియు, కవిని నెల్లూరి శంకరకవి యనియు, బ్రాన్దొరగారు వ్రాసిరికాని యావ్రాత నిర్ధారమైనది. కవి గోదావరిమండలములోనివాఁడు ; కృతి నాయకుఁడైన యీడూరి మొల్లనయు గోదావరీమండలములోనివాఁడయి యీడూరి కరణమును కార్కొలనువాసస్థుఁడు నయియుండెను. ఈయంశములను కవి తనపుస్తకమునం దిట్లు చెప్పినాఁడు.—

గీ. మతి వితర్కింపఁ గేవలమంత్రిమాత్రుఁ
డే ధనంజయబాహుశౌర్యాధికుండు
సత్యవర్తనుఁ డీడూరిశాసనుండు
హితవచోహరి బాచయమెల్ల శౌరి.

వ. అమ్మంత్రినిధానంబునకు నిజస్థానంబు.

మ. అరవిందాసనవాసవాద్యమరలోకారాధ్యకర్కోటకే
 శ్వరకారుణ్యసదాభిరక్షితము భాస్వద్దీప్తిమదూభసురో
 త్కరనిత్యశ్రుతిపాతనిస్వన ముదాత్తశ్రీ నజస్రంబు ని
 ద్ధరణిం బేర్కొన నొప్పుఁ గార్కొలను గోదావర్యుపాంతంబునఁ.

ఒక్క కృతిపతిమాత్రమేకాక కృతిపతియొక్క తాతముత్తాత
 లును గోదావరిమండలములోనే పుట్టి పెరిగి యక్కడనే సంబంధబాం
 ధవ్యములను జేసికొనుచుండిరి. కవి కృతిపతియొక్క ముత్తాతను వర్ణిం
 చుచు నతఁడు గోదావరిమండలములోని యుండి గ్రామములో సంబం
 ధము చేసికొన్న ట్లీక్రిందిపద్యమునఁ జెప్పినాఁడు.—

చ. ప్రెగడనమంత్రి బంధుజనబృందము పేర్కొన నుండిశాసనం
 డగుమతిశాలివీరసచివాగ్రణిపుత్రికఁ దిప్పమాంబికఁ
 దగుమహిమ స్వివాహ మయి ధన్యచరిత్రులఁ గాంచెఁ బుత్రులఁ
 జగదభివర్ణనీయుల విశాలయశోవిభవాభిరాములఁ :

ఈడూరికరణమునకుఁ గృతి యిచ్చినకవియు తద్ద్రామపరిసర
 మున నివసించువాడే యై యుండవలెనుగాని యెక్కడ నుండి యో
 నెల్లూరినుండి వెదకుకొనుచు వచ్చినవాడయి యుండఁడు. కవి తన గ్రంథ
 ములోనే తానాయెల్ల వార్యునికి బంధుఁడును విధేయుఁడు నయినట్లును
 తన్నతఁడింటికే బిలిపించి హరిశ్చంద్ర చరిత్రమును దన కంకితము చేయు
 మని కోరినట్లును చెప్పిన పద్యములలో నొకటి యిందు వ్రాయుచున్నాను—

మ. ననుఁ గౌండిన్యమునీంద్రగోత్రజు సుధాంధస్సింధుకల్లోలతు
 ల్యనిరాఘాటవచోధురంధరుని దేచామాత్యసత్పుత్రుఁ బా
 వనచారిత్రు శశాంకమోళిపదసేవాలబ్ధసాహిత్యస
 ద్ధనునిఁ బంధు విధేయు శంకరకవిన్ దాక్షిణ్యపుణ్యాధికుఁ.

కృతిపతియుఁ గృతికర్తయు నిరువురునుగూడ నాఱువేలనియో
 గులు. వారిరువురును కుతుబ్దా గోలకొండ నవాబుగా నున్నకాల

ములో నున్నట్లు కవికృతినాయకుని గూర్చి పంచమాశ్వాసాంతమున
సంబోధించిన యీ పద్యమువలనఁ దెలియవచ్చుచున్నది—

క. అలఘుప్రతాపకుతుఁడన | మలకేంద్రకృపాసమగ్రమహిమాన్విత కా
ర్కొలనిగ్రామనికేతన | జనసీమారక్షణై కచాతుర్యనిధి.

ఈకుతుబనమలకేంద్రుఁడు సాధారణముగా నిభరామని చెప్ప
బడెడి యిబ్రహీము కుమారుఁ డయినమహమ్మదు కుతుబ్-షా. ఇతఁడు
క్రీస్తుశకము ౧౫౦౧వ సంవత్సరము మొదలుకొని ౧౬౧౧వ సంవత్స
రమువఱకును గోలకొండలో రాజ్యము చేసినందున, కవియు నప్పుడే
యుండి పదునాఱవ శతాబ్దాంతముననో పదునేడవశతాబ్దాదియందో
యీపుస్తకమును జేసియుండును. శంకరకవివిరచితమైన హరిశ్చంద్రో
పాఖ్యానము మృదుమధురపాకము గలదయి రసవంతమయి సహృద
యాప్లదకరముగా నుండును. ఇందలి పద్యముల నొక్కొక్కయాశ్వాస
మునుండి యొక్కొక్కదాని నిం దుదాహరించెదను—

శా. ఆకర్ణింపుము పాకశాసన సుపర్వాసీకసంసేవ్య భూ

లోకాధీశుఁ డగణ్యపుణ్యుఁడు కృపాలోలాత్మకుం డర్థిర

తౌకల్పద్రుమ మద్రిధీరుఁడు హరిశ్చంద్రాభిధానుండు ధా

త్రీకాంతుం డొకఁ డొప్పు సూన్యతవచఃశ్రీవై భవోపేతుఁడై . ఆ. ౧.

చ. మును ధర యేలి చన్ననృపముఖ్యు లనేకులు చర్చచేసినన్

జనవర వారిలోన విలసన్మృతిపారగు లెవ్వరై న సొం

పునఁ దమవెంట ముంటిమొనమోపఁగఁజాలినయంతమేరయున్

• గొని చనిరే ధరాతలము కొంకకుమీ యిల దానమిచ్చుచోన్. ఆ. ౨

సీ. పరమపావనత్రేజ పావక సదయాత్మ హరిణాంకమాళిపర్యాయకాయ

యనఘపాతివ్రత్యమున మనోవాక్కాయకర్మవిస్ఫూర్తిచే ధర్మనిరతిఁ

బూని చరించితినేని మత్ప్రాణేశ్వరుండు సూన్యతవచోరూఢి మెఱసి

భూనుతక్తి ర్విభూతిశోభితుఁడని శీతలాకృతి మానిశిష్యునకును

విశేషవాత్సల్యమున మున్ను కుశలమొసఁగి
 పిదపఁ గౌశికఋణము సంప్రీతిఁదీర్చు
 గూడునట్లుగఁ జెసిమిటిఁ గొడుకుఁ గరుణ
 నరసి రక్షింపవయ్య జోహారునీకు.

శా. ఏణీలోచన నానిమి తమున నీ కీపాటు పాటిలైన
 ట్రోణీనాథులరాణివాసములు చక్షుఃకౌతుకాపాదిని
 శ్రేణీలాలితహర్మ్యవాటికలలోఁ గ్రీడావిశేషంబులన్
 బ్రాణేశాన్వితలై నిరంతరసుఖప్రాధిన్ వినోదింపఁగన్. ఆ. ౪

మ. అకటా చేరెడు నేలనుం దగఁడె సప్తాంభోధివేష్టిభవ
 త్సకలదీపకలాపభూపమకుటాంచత్పద్మరాగోజ్జ్వల
 ప్రకటానర్గళనిర్గళత్కిరణశుంభ త్పాదుఁ డై నట్టిరా
 జుకుమారుం డని యేడ్చె గన్నుఁగవ నశ్రు ల్కల్వలై పాఱఁగన్. ఆ. ౫.

28. కంచి వీరశరభకవి.

ఈకవియు శంకరకవినలెనే హరిశ్చంద్రోపాఖ్యానము నయిదా
 శ్వాసములపద్యకావ్యముగా రచియించెను. కవి శైవబ్రాహ్మణుఁడు;
 కాశ్యపగోత్రుఁడు; శోభనాద్రీశునకును పండితారాధ్యుల వీరనారాధ్యుని
 పుత్రీయగు గురవమాంబకును బుత్రుఁడు. ఈయిరువురుకవులు నించు
 మించు నేకకాలమునందే తమకావ్యములను రచియించినట్లు తోచు
 చున్నది. ఇందు శంకరకవిపుస్తకమునకంటె నేబదిపద్యము లధికముగా
 నున్నవి. ఒకరు వ్రాయుచున్నకథ నొక రెఱుఁగక యిరువురుకవులును
 గౌరవమంత్రికృతమైన ద్విపదకావ్యము ననుసరించి తమ పద్యకావ్య

ములను జేసి యుండవచ్చును. ఒకవేళ నీయిష్టితో నొకరు రెండవ వాని కాన్యమును జూచి తరువాతఁ దనపుస్తకమును జేసియు చూడవచ్చును. ఈయంశమును దీనిం జదువువారు నిర్ధారణ చేసికొనఁ గలుగుట కయి యించుమించుగా శంకరకవిగ్రంథముతోనుండి యుదాహరించిన పద్యముల యర్థమునిచ్చెడు పద్యములనే యిందుదాహరించుచున్నాను—

చ. ఉరుతరసత్యవాక్యవినయోచితభూరిగుణప్రసిద్ధికిన్
నరపతు లేమిలెక్క పదునాలుగులోకములందుఁ జూడ గి
న్నరసురయక్షకింపురషనాయకులం దొకఁ డైన లేడు ని
ర్భరమహితప్రభావమునఁ బన్నిద మిత్తుఁ బురారిసన్నిధిన్. ఆ. ౧.

ఉ. మానవనాథ యీకొఱత మాటలఁ దీఱదు గాధిమానుఁ డీ
పూనికఁ దప్పఁ డింకఁ గొనిపోయిరె మున్ను ధరిత్రి చేరెడం
డైన నరేంద్రముఖ్యులు దివాకరవంశపయోధిచంద్ర నీ
మానితవాగ్దాన్యమహిమం బెడబాయు టదేమి చూడఁగన్.

ఆ. ౨.

చ. ధృతిమెఱయంగ నే నిటు పతివ్రత నేని, ధరిత్రిమీఁద మ
త్పతిఘనసత్యవాక్యనయభాసురుఁ డేని కృశాన నీ విదే
హితమతి శీతలాకృతి వహించి ధరామరవర్య భూవిభున్
సుతుఁ డగులోహితాస్య దయఁజూచి ముసేంద్రుఁబుణంబుదీర్పుమా.

ఆ. ౩.

ఉ. ఏమనవచ్చు మున్ను ధరయేలినరాజులదేవులెల్ల స
త్కామవినోదవై భవసుఖప్రదలై వసియింప, నిన్ను బల్
బాములఁ గప్పి కాఱడవిపాలుగఁ ద్రిప్పి కృతఘ్నుబుద్ధిచే
నీమము దప్పి యముకొన నేరువు గల్గె లతాంగి యేమనన్. ఆ. ౪.

శా. సప్త ద్వీపసముద్రముదితమహాసర్వంసహాచక్రసం
ప్రాప్తశ్రీకమనీయలక్షణజగత్పావీణ్యసత్యవతో
ద్వీప్తప్రాభవుఁ డై నరాజసుతుఁ డర్థిక్ దై న్యభావోదయ
వ్యాప్తిన్ బెత్తెడునేల కై నఁ దగఁడే యంచు నిల్పింపుచున్.

ఆ. ౫.

29. తెనాలి రామకృష్ణుఁడు.

ఈతనికి మొట్టమొదట రామలింగ మని పేరనియు, ఆపేరుతో
నితఁడు శివభక్తిపరాయణుఁ డయి లింగపురాణమును తెనిగించెననియు,
చెప్పుదురుగాని యిది యెంతవఱకు నిజమో తెలియదు. ఈతనిచే
నాంధ్రీకరింపఁబడినదన్న లింగపురాణ మిప్పు డెక్కడను గానఁబడదు.
అప్పకవి మొదలగువారు రచించిన లక్షణగ్రంథములలో నందలిపద్య
మొక్కటియు నుదాహరింపఁబడి యుండకపోవుటచే పూర్వకాలము
నందునహితమట్టి గ్రంథ మున్నట్టు తోచుచు. ఈకవి మొట్టమొదట
శివభక్తుఁ డయినను విష్ణుభక్తులగు చంద్రగిరిరాజులను సంతోషపెట్టుట
కయి తరువాత విష్ణుభక్తుఁ డయి వైష్ణవులను గురువులనుగాఁ గైకొనె
ననియుఁ గూడ జెప్పుదురు. ఈకథ సత్యమైనను గావచ్చును.
ఇతఁడు రచియించినట్టు చెప్పెడు చాటుపద్యములలోఁ గొన్నిటిలో
నీతనిపేరు రామలింగమని కానఁబడుచున్నది. అందొకపద్యము నిం
దుదాహరించుచున్నాను—

ఉ. లింగనిషిద్ధుఁ గల్వలచెలింగని, మేచకకంధరుం ద్రిశూ
లింగని సంగతాళి లవలింగని, కర్దమదూషిత స్మృణా
లింగని, కృష్ణచేలుని హలింగని నీలకచన్ విధాతృనా
లింగని, రామలింగకవిలింగనికీర్తి హసించుదిక్కులన్.

కూర్మపురాణమునందు రాజలింగకవి కవిస్తుతిచేయుచు “రంగ
నాథుని రామలింగకవిని” అని రామలింగనామమునే వాడియున్నాడు.
ఈరామకృష్ణకవి గృష్ణామండలములోని తెనాలిగ్రామమునందు శాలి
వాహనశకము ౧౩౮౮ వ సంవత్సరమున ననగా క్రీస్తుశకము ౧౮౬౨ వ
సంవత్సరమున జనన మొందెననియు, ఈతనియింటిపే రీశ్వరప్రెగడవా
రనియు, పయికాలమును సూచించెడి యీతని జన్మపత్రికవలన నితఁడు
మంచిలగ్నమునఁ బుట్టినట్లు కానవచ్చుచున్నదనియు, అఱువదిసంవత్సర
ములక్రిందట తమదక్షిణహిందూస్థానకవిచరిత్రమునందు కావలి వేంకట
రామస్వామిగారు వ్రాసియున్నారు. అయినను మన కీతనికాలమును
గూర్చి యిప్పుడు దొరకీన నిదర్శనములనుబట్టి చూడఁగా పూర్వోక్త
కాలము సరియైనదని నమ్ముటకు వలనుపడదు. రామకృష్ణకవి దని
చెప్పఁబడెడు జన్మపత్ర మిటీవలివారిచేత సృష్టింపఁబడిన దయి యుండ
వలెను. అటుగాక యితఁడు పయిని జెప్పఁబడిన సంవత్సరమునందే
జన్మించి యుండినవత్తుమున, ఈకవి కృష్ణదేవరాయలు సింహాసనమునకు
వచ్చినప్పటికే దాదాపుగా నేఁబదియేండ్లప్రాయము గలవాఁ డయి
యుండవలెను. రామకృష్ణకవి యుప్పయదీక్షితులవారితోను తిరుమల
తాతాచార్యులతోను సమకాలికుఁ డయి చంద్రగిరిరా జగు వేంకటపతి
రాయల ప్రభుత్వకాలములో నుండినవాఁ డయినట్లు కొన్నినిదర్శనములు
కనఁబడుచున్నవి. ఈవేంకటపతిరాయలు వసుచరిత్రమును కృతినందిన
తిరుగులదేవరాయల యనంతరమున తనరాజధానిని విజయనగరమునుండి
చంద్రగిరికి మార్చుకొని క్రీస్తుశకము ౧౫౮౫ వ సంవత్సరము మొదలు
కొని ౧౬౧౮ వ సంవత్సరమువఱకును రాజ్యము చేసినవాఁడు. కృష్ణ
రాయని మరణానంతరమున నేఁబదియేడుసంవత్సరములకు రాజ్యమునకు
వచ్చిన వేంకటపతిరాజయొక్క రాజ్యకాలముతోనున్న రామకృష్ణకవి
నిజముగా నొకవేళ కృష్ణదేవరాయలకాలములోఁగూడ నుండుటయే తట

స్థితి-చింతనమున, అతఁ డప్పుడు బాలుఁ డయియుండెవలెనుగాని జన్మ
 క్రతమునందుఁ జెప్పఁబడినప్రకారము వయసుమీఱినవాఁ డయియుండఁ
 జాలఁడు. కాఁబట్టి యాజన్మపత్ర మెంతమాత్రమును విశ్వాసపాత్ర
 మయినదికాదు. ఈకాలవ్యత్యాసమును సరిపఱుచుట కయి కొందఁ
 జుప్పయ్యదీక్షితులవారుకూడ కృష్ణ దేవరాయలకాలమునాఁటివారే యని
 చెప్పుచున్నారు. అప్పయ్యదీక్షితులవారు మిక్కిలి వృద్ధు లగునటకును
 జీవించినవా రగుటచేత బాల్యమున కృష్ణరాయసి దినములలో నుండిన
 నుండవచ్చునుగాని యీసంస్కృత విద్యత్కవి వేంకటపతిరాయల
 యాస్థానమునందే యుండి ప్రసిద్ధుఁ డయినవాఁడు. ఈదీక్షితులవారు
 కాంచీపురమునకు నలుబదిమైళ్ళదూరములోనున్న యదెపోల మను
 నగ్రహారమున నీశ్వరాంశచేత నారాయణదీక్షితులకు పుత్రుఁడయి పుట్టె
 ననియు, ఇతఁడు తనపండ్రిండవసంవత్సరమునాఁటికే వేదాధ్యయనము
 చేసి “శివార్చనచంద్రిక” “శివతత్త్వవివేకము,” “శివమణిదీపిక” “ఆత్మా
 ర్పణము” మొదలయిన శై వగ్రంథము లనేకములు చేసెననియు, వాదము
 నందు వేంకటపతిరాయలసంస్థానమున రాజగురువయిన తాతాచార్యుల
 నోడించి రాజసమ్మానము పొందెననియు కావేరీతీరమునందనేక యాగ
 ములుచేసి యవసానదశయందు కాశీవాసము చేయవలెనని యఱువది
 యేండ్లు నిండినతరువాత ప్రయాణ మయిపోవుచుండఁగా త్రోవలో చిదం
 బరపురనివాసు లాశసిపోనీయక తమయూరనుండునట్లు ప్రార్థించి నిలిపి
 నందున నపరకాశి యగు చిదంబరమునందుండి యందే దేహవియోగము
 నొందెననియు అతఁడు నూటికంటె నెక్కువపుస్తకములు రచించె
 ననియు చెప్పుదురు. ఇప్పు డీమహాకవి రచించినగ్రంథము లనేకములు
 నశించినవి. కువలయానందమనెడి యలంకారశాస్త్రము సుప్రసిద్ధమయి
 సర్వదేశములయందును వ్యాపించియున్నది. తనతండ్రికిఁ గలిగిన గెలుపు
 లను వర్ణించుచు నీలకంఠవిజయమును సంస్కృతగ్రంథమును జేసిన

యయ్యదీక్షితు లప్పయదీక్షితులవారికి మేనల్లుఁ డయి మధురరాజగు తిరుమలనాయకునియొద్ద మంత్రిగా నుండినందునను, ఈతిరుమలనాయకుఁడు మధురాపురము రాజధానిగా హూణశకము ౧౭౨౩ మొదలు కొని ౧౭౫౯వ సంవత్సరమువఱకును పాండ్యదేశమును పాలించినందునను, ఆకాలమునందుండిన యయ్యదీక్షితుల మేనమామయైన యప్పయ్యదీక్షితులవారు నూఱుసంవత్సరములక్రిందట కృష్ణదేవరాయలసభయందుండిరనుట నమ్మఁదగినదికాదు. అందుచేత దీక్షితులవారితోడినమకాలికుఁడయిన రామకృష్ణకవియు కృష్ణరాయని యాస్థానమునందుండలేదనుట నిశ్చయము.

రామకృష్ణునిగూర్చి తాతాచార్యులవారితో సంబంధించినకథలనేకములు చెప్పుచున్నారుగాన, దీక్షితులవారి చరిత్రమువలెనే యాచార్యులవారిచరిత్రమును మనకథతో నంతగా సంబంధించినది కాకపోయినను తాతాచార్యులవారినిగూర్చికూడ నిచ్చటఁ గొంచెము వ్రాయుచున్నాను. ఈయనజన్మస్థలము కాంచీపురము; ఈతఁడు గొప్పవిద్వాంసుఁడును, సంస్కృతకవియు, ధర్మాత్ముఁడును అయి యుండెను. అప్పయ్యదీక్షితులవారు శివాంశచేత పుట్టినని చెప్పినట్లే యితఁడు విష్ణ్వంశచేతఁ గలిగెనని జనులు వాడుకొందురు. ఇఁడు తనధనముతో బీదల కనేకవివాహములు చేయించినందున వీరివంశనామము తిరుమల వారయినను తరువాత కన్యాదానమువారని మాటినది. ఈతఁడు గీర్వాణభాషలో “సాత్విక బ్రహ్మవిద్వావిలాసము” అనుగ్రంథమును జేసెను. ఇతఁడు చంద్రగిరిరాజులకు వంశగురువయి తఱుచుగా కాంచీనగరము నుండి చంద్రగిరికిఁబోయి వేంకటపతిరాయలసంస్థానమునందు వసించుట చేత, ఈయన కక్కడ రామకృష్ణకవితోడి సంబంధము కలుగుచు వచ్చెను. ఈతాతాచార్యులు మొట్టమొదట రామరాజయొక్క రాజ్యాంతదశలోఁ దలయెత్తి, వైష్ణవమతమునం దత్యంతాభినివేశము

గలవాడయి తనశిష్యులయిన రాజులబలముచేత బలవంతముగా జనులను బట్టి చంక్రింకణాదులు చేయుచువచ్చెను. అందుచేతనే “తాతాచార్యులవారిముద్ర భుజము తప్పినను వీపుతప్పను” అనుసామెత నేటివఱకును వచ్చుచున్నది.

రామకృష్ణకవియొక్క కాలమును నిర్ధారణము చేయుటకుఁ దగిన యాధారములు కొన్ని తద్విరచితమైన పాండురంగమాహాత్మ్యమునందే కనఁబడుచున్నవి. కవి యీక్రిందిపద్యమునందు కృతిపతియైన విరూరి వేదాద్రియొక్క గురువుగఁగా కందాళ యప్పలాచార్యులవారిని వర్ణించి యున్నాడు—

సీ. వేదమూర్గప్రతిష్ఠాదై వతజ్యేష్ఠుఁ డభ్యస్తపద్ధర్శనార్థరాశి
యతిరాజరచితభాష్యగ్రంథనిర్ణేత యఖిలపురాణేతిహాసకర్త
బంధురదివ్యప్రబంధానుసంధాత పంచసంస్కారప్రపంచచణుఁడు
వాధూలమునిచంద్రవంశవర్ధనమూర్తి సకలదేశాచార్యనికరగురువు
పట్టమేనుంగు శ్రీరంగపతికి న్నణ్ణ
గారిగర్భాంబురాశిసీహారరశ్మి
సారసాహిత్యసర్వస్వశయ్యపేటి
మూలవందారు కందాళయప్పగారు.

నై జయంతీవిలాసమును రచించిన సారంగు తమ్మకవియు నీకందాళ యప్పలాచార్యులవారినే తనగురువునుగా విప్రనారాయణ చరిత్రము యొక్క ప్రథమశ్వాసమునం దీక్రిందిపద్యముచేతఁ జెప్పియున్నాడు—

క. వందారు దాసజనతా

మందారు నేవదశాస్త్రమహితప్రజ్ఞా

బృంచారకగురు మద్గురుఁ

గందాళాప్పలగురుఁ జగద్గితుఁ గొలుతున్.

పయిపద్యద్వయమునుబట్టి చూడఁగా రామకృష్ణకవియు తమ్మకవియు
సమకాలీను లగుట స్పష్ట మగుచున్నది. వీరిలో తమ్మకవి తన వైజ
యంతీవిలాసమునందు తాను గోలకొండ కరణ మయినట్టును తనకాలము
నందాదేశమును మహమ్మదుశాహి పాలముచేయుచుండినట్టును ప్రథమా
శ్వాసములో నీక్రిందిపద్యమునఁ జెప్పియున్నాఁడు—

చ. ఇచసమతేజులౌ నృపులనెల్ల మహమ్మదుశాహియేలు నీ
యెనుబదినాల్గువర్గముల నేలినయేలిక గోలకొండ త
ద్ధననగరస్థలిన్ గరణికి బొసరించును దమ్మమంత్రి యా
జనపతి రమ్మ పొమ్మనఁ ప్రజల్జయపెట్ట గృహస్థు లౌననన్.

ఈమహమ్మదుశాహి నవాబుగానుండి గోలకొండరాజ్యమును
క్రీస్తుశకము ౧౫౮౧ వ సంవత్సరము మొదలుకొని ౧౬౧౧ వ సంవత్స
రమువఱకును పాలించినందున, ఈతని కాలమునందున్న తమ్మకవియు
నాకాలమునందే జీవించియుండెను. తమ్మకవితోడి సమకాలీనుఁ డయిన
రామకృష్ణకవియు నించుమించుగా నీకాలమునందే యనఁగా పదునాఱవ
శతాబ్దాంతమునందును పదునేడవ శతాబ్దాదియందు నుండెననుటకు
సందేహములేదు. కవియొక్క కాలనిర్ణయము చేయుటకు పాండురంగ
మాహాత్మ్యమునం దింకొకయాధారముగూడ కనఁబడుచున్నది. పాండు
రంగమాహాత్మ్యమును కృతి నందిన వికూరి వేదాద్రి యొక చిన్నజాగీరు
దారయిన పెదసంగమరాజువద్ద ప్రధానిగా నుండెను. ఈవిషయము
పాండురంగమాహాత్మ్యమునం దిట్లు చెప్పఁబడినది—

సీ. తనకులాచారవర్తన వైష్ణవాచారపర్యాయముల కొజ్జబంతియనఁగఁ
దనసూనృతముపురాతనసత్యసిధులయున్నతికిఁ బునఃప్రతిష్ఠితముగాఁగఁ
దనబుద్ధి నీతిశాస్త్రరహస్యములు తెల్లముగఁ దెల్పువ్యాఖ్యానముద్ర
గాఁగఁ

దనవ్రాయుగంటంబుమొనవాఁడి విశ్వంభరాప్రజలకుఁ బ్రాణరక్షగాఁగ

వెలయు మంగయగురువభూవిభుని పెద్ద
 సంగభూపాలమణి వ్రాయసప్రవర్తి
 ప్రియయుతుం డై నరామానుజయనుతుండు
 భద్రచారి విరూరి వేదాద్రిశౌరి.

కృతినాయకుఁ డై నవేదాద్రికి ప్రభువగుసంగరాజయొక్క తండ్రి
 గురువరాజు సదాశివదేవరాయసి రాజ్యకాలములో నుండి యాతని
 వలన శాలివాహనశకము ౧౪౬౫ వ సంవత్సరమునం దనఁగా హుణ
 శకము ౧౫౪౫ వ సంవత్సరమునందు దేవుని నిమిత్తము నాలుగుగ్రామ
 ములు సంపాదించినట్లు మొకెంజీదొరవారు సమశూర్చి చెన్నపురిలో
 ప్రాగ్దేశలిఖితపుస్తకనిలయమునం దుంచిన స్థానిక చరిత్రమువలనఁ దెలియ
 వచ్చుచున్నది. మంగయకొడుకై న గురువరాజును మంగయతమ్మునిగాఁ
 జెప్పిన యాచరిత్ర మెంత నమ్మవచ్చునో యాలోచనీయముగా నున్నది.
 ఈకాలమును బట్టిచూచినను గురువరాజుకొడుకయిన సంగభూపా
 లుఁడు పదనాఱవ శతాబ్దముయొక్క కడిపటి భాగమునందు రాజ్యము
 చేసినట్టే యూహింపఁదగియున్నది. ఆతని యాశ్రితుఁ డగుటచేత రామ
 కృష్ణకవియు ౧౫౬౦ - ౭౦ సంవత్సరప్రాంతమునుండి కవియై యుండ
 వచ్చును. కవి పాండురంగమహాత్మ్యమును వేదాద్రి కంకితము చేయు
 నప్పటికే వేదాద్రికి కొడుకులు మొదలయినవారు కలిగియున్న ట్లిపద్యము
 వలనఁ దెలియవచ్చుచున్నది.

క. సోదరులు సుతులు సతులును

వేదోదితమార్గచర్య వినయము నయ్యమున్

శ్రీదాంపత్యము నెనఁగఁగ

వేదాద్రిమహాప్రధాని వెలయుం గృతులన్.

రెట్టమతమును రచించిన యయ్యలరాజు అయ్యలభాస్కరుల
 కాలమునుబట్టి చూడఁగా రామకృష్ణుఁ డింకను దరువాతివాఁడని తెలి

యవచ్చుచున్నది. పాండురంగ మాహాత్మ్యకృతిపతియగు విరూరి వేదాద్రి
కాశ్రయఁడగు పెదసంగభూపాలుని మేనల్లునికి రెట్టమతము నంకితమొన
ర్చిన యాకవులు తమకాలము సీక్రిందిపద్యముచేఁ దెలిపికొనియున్నారు—

సీ. కలియుగప్రథమభాగమునాల్గువేలయెమ్మిదిహూర్ల పై నిడెబ్బదియునొకటి
శాలివాహనశకసమలిలవేయునాహ్నుటతొంబదిరెండు రూఢిగాఁగఁ
బ్రభవాదిగతములు షరఁగ నిర్వదిమూడు నేండయ్యె నెంతయు
నెన్నబుధులు

అట్టికాలంబున నయ్యల భాస్కర కవివర్యు లలరాజకమలహితుని
యాజ్ఞబూర్వోక్త రెట్టమతాఖ్యకావ్య
మునునొనర్చిరి యాచంద్రముగను గీర్తి
నక్త్రశోతలకునుగల్గ వసుధమీఁద
నలయహోబల నృహరికి నర్పణముగ.

సంగభూపాలుని యనుగ్రహమువలన వేదాద్రిసంపదల నొందినట్లు
గీ. గుఱుతుగలరాజు మంగయ గురువరాజు
పుత్రుఁ బెదసంగభూపాలుశత్రుజైత్రు
భానుసమతేజు విద్యావధానభోజుఁ
గొల్చి వేదాద్రి నిత్యలక్ష్ములఁ దలిర్చు.

ఇత్యాది పాండురంగమాహాత్మ్యములోని పద్యములు చెప్పు
చున్నవి. పెదసంగభూపాలుఁడు గురువరాజయొక్క తొమ్మండ్రుపుత్రు
లలో జ్యేష్ఠుఁడు. ఈతని తమ్ములనామము లాగ్రంథమునందుఁ జెప్పఁబడి
యుండకపోవుటచేత గ్రంథరచనకాలమునకు వారు బాలురనియు సంగ
భూపాలుఁడు యౌవనదశయందుండినవాఁడనియు స్ఫురించుచున్నది.
పెదసంగభూపాలుని తమ్ములనుగూర్చి రెట్టమతములోఁ గృతిపతియొక్క
తండ్రి యగుపెదతిమ్మరాజును వర్ణించుసందర్భమున నిట్లు చెప్పఁబడినది—

గీ. అట్టి పెదతిమ్మరాజు ధైర్యాద్దిరాజు
మంగవిభుగుర్వశౌరియనుఁగఁగూఁతు
సంగనాశిరోమణిఁ బాపసంగమాఖ్యఁ
బ్రేమవరియించె విభవాభిరాముఁ డగుచు.

క. గుణనిధి యగుతత్కన్యా
మణిజనకుఁ బోధజనకు మంజులభాషా
ఫణివరు రణవిజయూరునుఁ
బ్రణుతింపఁ దరంబె గురువపార్థివవర్చ్యున్.

సీ. పృథులవిక్రమశాలి పెదసంగనృపతియు సత్యసంఘండు చినసంగరాజు
ధర్మగుణాధ్యుండుతమ్మభూపాలుండురుచిరకీర్తిధనుండు రుద్రఘనుండు
ప్రథనాంగణకిరీటి బసవనరేంద్రుండుస్థిరభాగ్యనిధి పెదచిట్టఘనుండు
సింధుగాంభీర్యుండు చినచిట్టవర్చ్యుండు సతతధన్యుండు పొట్టిసంగశౌరి
కలితతేజుండు పాపసంగప్రభుండు
ననఁగ బరఁగినతొమ్మండ్రు తనయవరులఁ
గాంచి విజయసంశీలఁడై మించె నొక
మంగరాజన్యగురువసమాడ్చురుండు.

క. ఆగురువరాజవరునకుఁ | ద్యాగసముద్రునకు నల్లుడయి వెలసె ధరా
భాగధురంధరతను నా | భాగుండు పెదతిమ్మరాజు ప్రజలు నుతింపన్.

కృతిపతిత్లయు మంగయగురువరాజుకూతురు నైన పాపసంగ
మాంబ పెదసంగభూపాలాదులగు తొమ్మండ్రకును జెల్లె లయియుండ
వచ్చును. అట్లయినచో నీమె సంగభూపాలునికంటె నిరువది యిరువది
యైదేండ్లు చిన్నది కావచ్చును. కృతిపతియైన వేంకటరాజు జీమేయేడు
గురుపుత్రులలో మూడవవాడు. కాబట్టి యితఁడు తల్లి కించు
మించుగా నిరువదియైదువత్సరములప్రాయమునందు జనించి యుండ
వచ్చును. అందుచే నీవేంకటరాజు తనమేనమామ యగు పెదసంగ

భూపాలునికంటె నేబదియేండ్లు చిన్నవాఁ డగుట యసంభవము కానేరదు. రెట్టమతమునందు కృతిపతియొక్క విక్రమధురంధరులై న యేడుగురు కొడుకులు వర్ణింపఁబడుటయేకాక కృతిపతియొక్క కొడగొట్టు తమ్మునిపుత్రులుసహిత మేవురు బాహుబలశాలులయి నట్లు వర్ణింపఁబడియున్నారు. అందుచేత నతఁడీ గ్రంథమును గృతినందిన కాలమున కనఁగా ౧౭౩౯ వ సంవత్సరమునాటికి మిక్కిలి వృద్ధుఁ డయి యుండవలెను. అతని కష్ట దెనుబదిసంవత్సరములవయస్సుండె ననుకొందము. అట్లనుకొన్నను పాండురంగమహాత్మ్యము రచియింపఁబడిన కాలము ౧౭౫౦వ సంవత్సరమునకంటె, బూర్వమయి యుండను. అప్పటికి రామకృష్ణుడు వృద్ధుఁ డనుకొన్నను, అతఁడు కృష్ణదేవరాయల యాస్థానమునందలి కవుల నాత్మేపించె నన్న కథలన్నియు నసత్యకల్పనములనుట స్పష్టము. అయినను మన మీకవులకాలముచుగూర్చి యింకను విచారింపవలసియున్నది.

ఈరామకృష్ణకవి యాజ్ఞవల్క్య బ్రాహ్మణుడు; కొండిన్యస గోత్రుడు; తండ్రి రామయ్య; తల్లి లక్ష్మమ్మ. తాను తెనాల్యగ్రామర నిర్ణేత యయినట్టును, ఆశుకవిత్వాదులయందు మేటియైనట్టును, కృతిపతి తన్నుద్దేశించి పలికినట్టుగా కవియే పాండురంగమహాత్మ్యమునం దీక్రింది పద్యములతో జెప్పుకొనియున్నాఁడు—

క. నను రామకృష్ణకవిఁ గవి

జనసహకారావళీవసంతోత్సవసూ

క్తినిధిఁ బిలిపించి యర్హా

వనమునఁ గూర్చుండఁ బనిచి చతురత ననియెన్.

సీ. నలుదెఱంగులకావ్యనవసుధాధారలఘునుడనాశువునందుఁగరముమేటి
వఖిలభూమిపాలకాస్థానకమలాకరోచ్చయతరుణసూర్యోదయుడవు

శై వైష్ణవపురాణావళి నానాస్థరచనాపటిష్ఠైకరమ్యమతివి
 తాకికవై దికలక్షణచాతుర్యధైర్యప్రభామాధకార్యచణుడ
 వాంధ్రభూమిగుణచాగ్రహారాభ మైన
 శ్రీతెనాల్యగహారనిర్మిత వగ్ర
 శాఖికాకోకిలమ వీవు సరసకవివి
 రమ్యగుణకృష్ణ రామయరామకృష్ణ

క. కౌండిన్యసగోత్రుడ వా
 ఖండలగురునిభుడ వఖిలకావ్యరససుధా
 మండనకుండలుడవు భూ
 మండలవినుతుడవు లక్ష్మణావరతనయా.

క. యశముఁ గలిగించు నీమృదు
 విశదోక్తులఁ బొండరీకవిభుచరితఁ జతు
 ర్దశభువనవినుతముగ శుభ
 వశగతి నాపేర నుడువు వరత త్వనిధి.

ఉ. స్కందపురాణనీరసిధికౌస్తుభమై ప్రభవించుడేవకీ
 నందనుసత్కథోద్యమము నవ్యకవిత్వకళాకలాపమున్
 కుందనమున్ ఘటించి కడుఁగొత్తగు సామ్యునరించి విష్ణుసే
 వం దిలకించునప్పరమవైష్ణవకోటి నలంకరింపుచూ.

మ. ఉదయం బస్తనగంబు సేతువు హిమవ్యాహంబునుం జుట్టిరా
 విదితంబై నమహిన్మహాంధ్రకవితావిద్యాబలప్రౌఢి నీ
 కెదు రేరీ సరస్వజోధఘటనాహేలాపరిష్కార శా
 రద సీరూపము రామకృష్ణకవీచంద్రా సాంద్రకీర్తిశ్వరా!

ఈపద్యములనుబట్టి చూడఁగా కవి కొంతవఱ కాయశ్లోఘాస్రియు
 డని తోచక మానదు. ఇతఁ డెంతప్రౌఢకవియైనను స్వోత్కర్షప్రకట

నము నింతగాఁ జేసికొనక నమ్రతనుజూపినచో నధికశ్లాఘాపాత్రుడయి యుండును. ఈతనినివాసస్థలము కృష్ణామండలములోని తెనాలియగ్ర హారము; ఇతనిపూర్వులు కాపుర ముండినచోటు తెనాలికి రెండుక్రోసుల దూరములోనున్న గార్లపాడు గ్రామమనియు, ఇతఁడు తననివాసము నచ్చటనుండి తెనాలిగ్రామమునకు మార్చుకొనెననియు నొకరు వ్రాసి యున్నారు. ఇతఁడు చిన్నతనములో బట్టపల్లెయను గ్రామమునం దుండు బట్రాజులతో సాంగత్యముచేసి, వారిచెలిమిచేత సంస్కృతాంధ్ర సాహిత్యమును కవిత్వకౌశలమును సంపాదించి బుద్ధిబలముచేత ప్రబంధ కపీశ్వరుడయి వన్నెకెక్కెనట. ఇతఁడు రచించిన పుస్తకము పాండురంగమాహాశ్మయ మను స్థలపురాణము. ఇందుఁ గొన్నివర్ణనలు విలక్షణముగానుండును. “పాండురంగ విభుని పదగుంభనంబును” అన్న ట్లితనికవిత్వము పదములకూర్చుచేత మేలిమి గన్నది. అందు నిరర్థక పదము లెక్కడనోకాని కానఁబడవు.

క. అటు లేనియుఁ జెప్పెద నీ

పొటిపొటితలపోత లెల్లఁ బోవ నడువు మా
రట ముడుగు నెమ్మనము నొ

క్కటిగా నొనరించి గట్టిగా విను మధిపా.

ఇత్యాదిపద్యములలోఁ గట్టిగా లోనగుపదము లొకానొకటి యక్కడక్కడ వ్యర్థములుగాదోచినను మొత్తముమీఁదఁ బదసందర్భ మితనికిఁ గుదిరినట్లు మఱియొకకవికిఁ గుదిరిన దని చెప్ప వలనుపడదు. ఈపాండురంగమాహాశ్మయమునకే పాండురంగవిజయమని నామాంతరము గలదు. ఇదిగాక పాండురంగవిజయమని రామకృష్ణకవివిరచితగ్రంథము వేటొకటియున్నదని కొందఱుందురుగాని యామాట పాటింపఁ దగినది కాదు. ఈకవికి తరువాత నల్పకాలములోనే యున్న యుప్పకవి లోనుగాఁ గలలాక్షణికు లొక్కరును పాండురంగవిజయ మున్నదనిచెప్పి దాని

లోనుండి యొక్కపద్యమునైన నుదాహరించియుండలేదు. ఇప్పుడు పాండురంగవిజయములోనివని యుండఁనుఁ జదువఁబడెడు పద్యములలో ననేకము లితరగ్రంథములలోనివిగాను కొన్ని యప్రౌఢకవికల్పితములు గాను గానఁబడుచున్నవి. ఎట్లనఁగా,

సీ. భుజగలోకాధీశభోగతల్పశయ్యాన హరిరూపధర మహాపురుషయనుచు
నతుల్యాబమకుటవర్ణితపాదరాజీవ రామార్చనీయ శ్రీరంగయనుచు
మారీచమదభంగ మహితవాయవ్యాస్త్రశరదనిద్రితనేత్రశౌరియనుచు
సముదగ్రవర్షావసరయోగనిద్రాణ కరిరాజవరద శ్రీకాంతయనుచుఁ
దలఁకు నులుకును నలుకు బెగ్గిలుచుఁబలుకు
సఖులనయనస్వరశిరోజచరణకలన
పవనకందర్పఘనహంసజవనతురగ
భటనటప్రియసముదాయపాతిచుదోఁప.

ఈపద్యము పాండురంగవిజయములోనిదని సర్వసాధారణముగాఁ జదువుదురు. నిజము విచారింపఁగా నిది పైడిమఱ్ఱి వేంకటాచారికృతచంద్రాంగదచరిత్రమునందలి చతుర్థాశ్వాసములోనిది. ఇట్లే

గీ. అరుణాల్లవరుచిఁబోలు నాపదంబు
లాపదంబులఁబోలు నయ్యలకజాత
మలకజాతముఁబోలు నిత్యముఖలీల
నిత్యముఖలీలఁబోలు న న్నెలతనడుము.

అను నీపద్యము పాండురంగవిజయములోని దని కొందఱు చెప్పుచున్నను, ఇది సింహాద్రి వేంకటాచార్య విరచితమైనచమత్కారమంజరిలోఁ గనఁబడుచున్నది. ఈప్రకారముగానే పాండురంగవిజయములోని వని చదువఁబడెడు మఱికొన్నిపద్యము లితరప్రబంధములోనివిగాఁ గనఁబడుచున్నవి. తాను ప్రబంధరూపముగాఁ బాండురంగమహాత్మ్యములోఁ జెప్పినకథనే స్వీకరించి యాకవియే మరలపాండురంగవిజయమని మఱి

యొకప్రబంధము జేయవలసిన యావశ్యకముసహిత ముండదుగాన పాండురంగవిజయమని వేటొకప్రబంధ మున్న దన్నవార్త కల్లయని నిశ్చయింపవలసి యున్నది. ఇతఁడు నిరోష్ఠ్యరామాయణము మొదలయిన చిత్రకావ్యములను రచియించెనని యొకప్రవాదము కలదుగాని యదియు నిజమయి యుండదు. ఇతఁడు వికటకవి యనియు, అనేకుల ననేకవిధముల వంచిం చె ననియు, పెక్కు కథలు చెప్పుదురుగాని పాండురంగ మాహాత్మ్యము నంతటి భక్త్యావేశముతో రచియించిన వైష్ణవభక్తాగ్రే సరుఁడు పామరజనై కానరణీయములై న తుచ్ఛకార్యములకు లోనగునాయని సందేహింపవలసియున్నది. ఈదేశములో పామరజనులు కవులు రసికులని చూపుట కయి వారికి వేశ్యాగమనదోషాదు లారోపించుట చిరకాలమునుండి యాచార మయి యున్నది. ఇతఁడు వికటకవియని చూపుట కయి యితఁడు రచియించిన పుస్తక మొక్కటియు లేదు.

“శష్పవిజయంబు చెప్పెదఁ జిత్తగింపు
మేకదంతుండు నీకిచ్చు నింతబొచ్చు.”

ఇత్యాదు లగుయతిభ్రంశదోషాదులను గలిగిన పనికిమాలిన బూతుపుస్తకము నొకదాని నెవ్వరో మహాత్ములు “శష్పవిజయ” మనెడి యపాత్రపు పేరిటో రచియించి దాని కర్తృత్వమును రామకృష్ణున కారోపించిరిగాని యం దొకపద్యము నై నచు జదివినవారి కాపాడుపుస్తకమునందుఁ జూపినయహంభావమునుబట్టి యితఁ డితరకవులగ్రంథముల నాక్షేపించి పద్యములు చెప్పెనన్నంతవఱకు నమ్మవచ్చును.

ఈరామకృష్ణకవికి మొట్టమొదట రాజాస్థానమునందుఁ బ్రవేశము కలుగకపోయినను రాజపురుషుల సాశ్రయించి వారిమీద పద్యములు చెప్పి వారిమూలమున కడపట రాజానుగ్రహము సంపాదించుకొనెనట! అల్లయ్య నితఁడు సాధుస్వభావము కలవాఁడు కానందునను, పరుల వంచించుటయందును పరిహాసించుటయందును ఆసక్తి కలవాఁడయినందు

నను, ఏవో కొంటెపనులు చేయుచువచ్చి పలుమాఱు రాజుల యాగ్రహమునకు పాత్రుఁ డగుచు వచ్చెనట! ఇందుఁ గొంతసత్య ముండకపోదు. అట్లుకానియెడల నితఁడు తనగ్రంథములను పేరుగలరాజుల కెవ్వరికి నంకితము చేయక యొకవ్రాయసగాని కంకితము చేయుట తటస్థించి యుండదు. మహమ్మదీయుల దాడిచేత పేరుగల హిందూరాజ్యములు నశింపఁగా ధనసంపన్నుఁడుగాని రామకృష్ణకవి స్వకుటుంబపోషణార్థమయి ధనస్వీకారముచేసి తనగ్రంథమును సంగరాజుజాగీరులోని విరూరి కరణమున కంకితము చేసినను చేసియుండవచ్చును. కృతిపతి యయిన వేదాద్రికి వాసస్థానముగా నుండినవిరూరు నెల్లూరుమండలములో పినాకినీనదికి వంతెనగట్టఁదలఁచిన సంగమునకు రెండు క్రోసులదూరమున నున్నది.

రామకృష్ణుఁడు చేసినయపరాధములను దెలిపెడుకథలలో నొకటి రెంటి నిం దుదాహరించుచున్నాను—

ఒకప్పుడతఁడు రాజగురు వయితతాతాచార్యులవిషయమున చెప్పరాని మహాపరాధమును జేసినందున, రాజు దురాగ్రహగ్రస్తుడై యీతనిని తలవఱకు భూమిలో పాతిపెట్టి యేనుఁగుచేత తల త్రొక్కింపుఁడని రాజభటుల కాజ్ఞయిచ్చెనట. . రాజభటు లీతనిని గొనిపోయి యూరిబయలను కంఠములోఁతు మంటిలోపాతిపెట్టి, త్రొక్కించుటకొఱకేనుఁగును దీసికొనివచ్చుటకై వెళ్ళిరట. ఈలోపల గూనిచాకలివాఁడొకఁ డామార్గమునఁ బోవుచు రామకృష్ణుని జూచి యిది యేమని యడుగఁగా, అతఁడు తనకు సంభవించిన గూను పోఁగొట్టుకొనుట కయి వైద్యులయాజ్ఞచొప్పునఁ దా నీచికిత్సను జేయించుకొనుచున్నా ననియు గూను పోయినదో లేదో పయికితీసి చూడవలసిన దనియు వానితోఁ జెప్పెనట. వాఁ డాప్రకారముగాఁ జేసి యీతనికి గూను లేకుండుట కద్భుతబడి తన కాచికిత్స చేయుమని కోరఁగా, రామకృష్ణుఁడు వానిని

పాతిపెట్టి తాను పలాయితఁడయ్యెనట. అటుతరువాత రాజభటు లేనుఁగును గొనివచ్చి దానిచేత చాకలవానితల శ్రోక్కించిరట. రాజ భటులు పోయి తాము రామకృష్ణుని జంపినమాట రాజుతో విన్నవించిన తరువాత రామకృష్ణుఁడు రాజసభకుఁ బోయి సభవారందఱు విస్మయ పడునట్లుగా రాజసందర్శనము చేసి తనయం దీశ్వరుఁ డనుగ్రహించి చచ్చినవానిని మరల బ్రతికించి పంపెనని రాజునకు నమ్మకము పుట్టు నట్లుగాఁ జెప్పి సమ్మించి రాజువలన నూఱుతప్పులు తీమించునట్లు వరము పొందెనట.

ఇంకొకసారి రామకృష్ణుఁడు తాతాచార్యులను మోసముచేసి తన్ను మూఁపుమీఁద నెక్కించుకొని రాజమందిరము చేరువనుండి మోసుకొనిపోవునట్లొడఁబఱచె ననియు, ఆచార్యులవా రాతనిని మోసుకొని రాజవీధిలోఁ నడచుచుండఁగా రాజు మేడమీఁదనుండి చూచి కోపించి పయివానిని తన్ని యీడ్చుకొనిరండని తనభటులకాజ్ఞ యిచ్చెననియు, రామకృష్ణుఁ డామాటలువిన చివాలున తాను క్రింద కుటికి గురువర్యులపాదములమీఁదఁ బడి తానుచేసిన భాగవతాపచారము తీమింప వేడుకొని పాప పరిహారార్థముగా నాతనిని తనవీపు మీఁద నెక్కించుకొని మోచెదనని చెప్పి యొప్పించి తాతాచార్యులను భుజములపయి నెక్కించుకొని నడుచుచుండఁగా రాజభటులువచ్చి పయి నున్నగురునే తన్ని రాజసన్నిధి కీడ్చుకొని పోయిరనియు, అందుమీఁద రాజునకు మఱింత యాగ్రహమువచ్చి గురుద్రోహియైన యాఖిలుని వెంటనే శిరశ్చేదము చేయుఁడని భటుల కాజ్ఞ యొసఁగె ననియు, రాజ భటుల కతఁడు లంచమిచ్చి తన్నువిడిచిపెట్టి యొకమేనుజంపి దాని నెత్తురు గొనిపోయి రాజునకు జూపునట్లు వారి నొడఁబఱచెననియు, రాజు కోపముతీటి బ్రహ్మహత్య చేయించినందునకుఁ బశ్చాత్తాపపడుచున్న కాలములోఁ దాను బ్రహ్మరాక్షసుఁ డయినట్లు వేషమువేసి రాజును

జడిపించి తరువాత నిజమును జెప్పి రాజుచే మన్నింపఁబడి బహుమానముల నందెననియు మఱియొక కథగలదు.

ఇట్లే యితఁ డనేకకవులను విద్వాంసులనుగూడ నాత్మేపించినట్లు పెక్కుకథలుగలవు. అవి యెంతవఱకు సత్యములో చెప్పఁజాలము. అయినను వానిలోఁ గొన్ని సత్యములు కావనియు నితీవలివారిచే గల్పింపఁబడినవనియు మనము సులభముగా నూహింపవచ్చును. తాను రచించినపాండురంగమాహాత్మ్యకృతికి నాయకుఁడగు వేదాద్రియొక్క గురువైన కందాళ అప్పలాచార్యులువారు సభకు వచ్చునప్పుడు వ్యాకరణశాస్త్రమునందలి యాయనపాండిత్యప్రకర్షమును శ్లాఘించుచు నొకశిష్యుఁడు,

శ్లో. “అపశబ్దభయం నాస్తి | అప్పలాచార్యసన్నిధౌ”
అని చెప్పఁగా రామకృష్ణుఁడు,

“అనాచారభయం నాస్తి | తిష్ఠన్మాత్రస్యసన్నిధౌ”

అని శ్లోకపూర్తిచేసి పరిహసించెనని చెప్పుదురు. దీనిని తెనిగించినచో శిష్యుఁడు చేసిన శ్లోకముయొక్క పూర్వార్థము

శ్లో. “అప్పలాచార్యసన్నిధియందు (వీస
మంతయిన) నపశబ్దభయంబు లేదు”

అనియు, దానిని పూరించిన రామకృష్ణునియొక్క యుత్తరార్థము
“నిలిచి మాత్రవిసర్జన సలుపువాని
వద్దఁ (గూడ) ననాచారభయము లేదు”

అనియు నగును. శబ్దశాస్త్ర పాండిత్యమునుబట్టి యెట్టి యప
ద్ధము నైన సుశబ్దమునుగా సాధింపఁగల సామర్థ్యముగల తనగురువు
ద్ద నెవ్వరును నపశబ్దమునకు భయపడవలసిన యక్కఱలేదని యర్థము
చున్నట్లు శిష్యుఁడు శ్లాఘించినప్పుడు నిలుచుండి మాత్రము విడుచు

వానివద్ద ననాచారభయ మెట్లక్కఱ లేదో యట్లే శుంతయైన యీ యాచార్యునివద్ద నసశబ్దభయ మక్కఱలేదని విపరీతార్థము వచ్చునట్లు శ్లోకము పూరించి యాత్మేపించి వైష్ణవభక్తాగ్రేయుడైన రామకృష్ణుడు భాగవతాపచారము చేయునని నమ్మఁదగియుండ లేదు.

“కలనాఁటిధనము లక్కఱగలనాఁటికి” అను పెద్దనపద్యముపై రామకృష్ణకవి యాత్మేషణ చేసె నన్నకథ కల్పితమని యీవఱకే యల్ల సాని పెద్దన చరిత్రమునందుఁ జెప్పియున్నాముగదా? ఆప్రకారముగానే రామకృష్ణకవి ముక్కు తిమ్మనార్యునియెడఁ గూడ నొకయపరాధము చేసెననియు, తిమ్మన యలిగి పండ్లూడఁదన్నఁగా మఱునాఁడు రామ కృష్ణకవి దుప్పికొమ్ముతో నూడినప ల్లమర్చుకొని కృష్ణరాయలసభకు వచ్చి కూరుచుండ రామభూషణకవి యెఱిఁగి రాజు “రవిగాననిచోఁ గవి కాంచునేకదా” యన్న సమస్య నిచ్చినప్పుడు

ఉ. ఆరవి వీరభద్రునిపదాహతి డుల్లినబోసి నోటికిన్

నేరఁడు, రామకృష్ణకవి నేరిచెబో మనముక్కుతిమ్మరాట్

క్రూరపదాహతిం బడినకొక్కిరిపంటికి దుప్పికొమ్ము ప్

ల్లా రచియింప ; నార ! రవిగాననిచోఁ గవి గాంచునేకదా.

అని పూరించి యతని నవమానపఱిచెననియు, చెప్పెడికథ కూడ రామకృష్ణకవి ముక్కు తిమ్మనకాలములో నుండినవాఁడు కాక పోవుటచేత నితీవలి బుద్ధిమంతులచేఁ గల్పింపఁబడినదనియే నిశ్చయింపవలసియున్నది. ఇతఁడు రామరాజభూషణునితో సమకాలికుఁడే యయినను, రామరాజభూషణుని వసుచరిత్రములోని “శ్రీ భూపుత్రి” యను పద్యముమీఁద రామకృష్ణుడు చేసెనన్న యాత్మేషణము పండితులు చేయఁదగినది కానందున దానిని సహితము సత్యమని నమ్ముట కాధారము కనఁబడదు. ఇతఁడు రామరాజభూషణుని కవిత్వము నాత్మేపించుచు,

క. చీపగపాపరతీగలఁ | జేపలబు ట్టలినట్లు చెప్పెడు నీయీ

కాపుకవిత్వపుమాటలు | బాపనకవివరుసచెవికిఁ బ్రమదం బిడునే?

అని చెప్పినఁట. నిజముగా రామకృష్ణకవియే చెప్పిన దయిన
యెడల నీర్వ్యచేతనే చెప్పినదనవచ్చును. ఒకానొకకవి రాయలయాస్థాన
మునకు వచ్చినప్పుడు

క. తువ్వఁట బాబా, తలపై

పువ్వఁట జాబిల్లి, వల్వ బూదఁట, చేదే

బువ్వఁట, చూడఁగను హుళి

క్కవ్వఁట, యరయంగ నట్టిహారునకు జేజే.

అను పద్యమునుజెప్పి తాటాకుమీఁద వ్రాయుమని యిందలి
'తువ్వ' 'హుళి' అను పదములను వికారముగాఁ జదివి రామకృష్ణఁ
డాకవిని పరాభవించి పంపెనని చెప్పుదురు. ఈకథ కేవలపామరజన్తె కా
దరణీయము. అప్పకవీయమునం దుదాహరింపఁబడిన రామకృష్ణకవి
యొక్క చాటుపద్యముల రెంటిలోను,

క. బసవనక్కఁ బుట్టినప్పుడె

పసరము గోవిందరాజు పసరం బైనన్

గస వేటికిఁ దినఁ డనఁగాఁ

గసవుం దిను శత్రు లాజి- గదిసినవేళన్.

అను పద్యమువలన నతఁడు పరులను దూషించుస్వభావము కలవాఁ
డయినట్లు కనఁబడుచున్నను,

క. చిన్నన్న ద్విపద కెరఁగును

బన్నగఁ బెదతిరుమలయ్య పదమున కెరఁగున్

మిన్నంది మొరసె నరసిం

గన్నకవిత్వంబు పద్యగద్యశ్రేణిన్.

అను పద్యమువలన నతఁ డితరులకవిత్వమందలి గుణములను గ్రహించి శ్లాఘించు గుణగ్రహణపారీణుఁ డనియు స్పష్టపడుచున్నది.

తెనాలి రామకృష్ణుని యిందుధరోపాఖ్యానములోనిదని,
మ. ఒకనాఁ డిందుధరుండుఁ బార్వతియు లీలోన్యానకేళీసరి
న్నికటానేకవనప్రదేశముల దై తేయేంద్రకన్యాప్సరో
నికురుంబంబులు పారిజాతకుసుమానీకంబు పైఁ జల్ల ద
ర్పకబాణంబుల కెల్ల నెల్లయగుసౌభాగ్యంబు శోభిల్లఁగన్.

అనెడి యీపద్యము రంగరాట్చందమునం దుదాహరింపఁబడి యున్నది. అప్పకవి యీపద్యమునే యాదిపురాణములోనిదని యుదాహరించి యున్నాఁడు. ఆదిపురాణమును, ఇందుధరోపాఖ్యానమును వేఱు వేఱు గ్రంథములో, ఒక్క గ్రంథమునకె రెండును వేఱువేఱు పేరులో, మా కాగ్రంథములు లభింపకపోవుటచేత మే మిప్పుడు చెప్పఁజాలము. ఈపద్యము సోముని హరివంశములోనున్నది. కాఁబట్టి యిది పై రెండు గ్రంథములలోను దేనిలోనిదియుఁ గానట్టు తోచుచున్నది. ఈకవి యొక్క పాండురంగమాహాత్మ్యములోని కొన్ని పద్యముల నుదాహరించి యీతని చరిత్రము నింకటితో ముగించుచున్నాము :—

మ. బొమలెక్కించిన విల్లువంచు నునుఁజూపు ల్బంచలాచంచల
క్రమరేఖ న్నిగిడింప శాతవిశిఖాఘంబుల్ మెయిన్నించు నె
య్యమునక బల్కఁగ నల్కమీటి చటులజ్యాఘోషముంజేయు న
• య్యమప్రా పొంది రతీశ్వరుండు హరు బిట్టోడింప నుట్టాడుచున్. ఆ-౧
చ. హరిహాయదేశికాభుఁ డగునమ్మహిదై వతమాళియందు బం
గరువునకున్ మృగీమదసుగంధము సంధిలుభాతి నంబుజో
దరచరణారవిందనతతస్మృతిలోలుప యైనబుద్ధియున్
బరిణతి గాంచెసంపదలపై మఱియుం జనియించు సంపదల్. ఆ-౨

శా. ప్రారంభించినవేదపాఠమునకుం బ్రత్యూహమానంచునో
యేరా తమ్ముడ నన్నుఁ జూడఁ జనుడే వెన్నాళ్ళనోయుండి చ
క్షూరాజీవయుగంబు వాచె నినుఁ గన్గోకున్కి మీబావయున్
నీరాక న్మదిఁ గోరుఁ జంద్రుపొడుపున్ నీరాకరంబుంబలెన్. ఆ-3

మ. వలనా యేటికి వాశ్రయించి మనఁగా నానీరమున్ నీరమున్
దలవెట్టే పచరింపనేటికి సమిద్దానంబు దానంబున
చ్చలమా యేటికి నేత్తిఁ గట్టుకొనఁగా సన్యాసము న్న్యాసమున్
గలిఁ దేజాలు మదీయభక్తిరుచి భక్తశ్రేణి కశ్రాంతమున్. ఆ-4

సీ. నిలువున నొలిపించె విలువంగడము నెల్ల శరములయాయంబుఁ

బొరయు టుడిపె

దగశబ్దమాత్రపాత్రముచేసె గుణలతమాఁకునఁ గట్టించెమకాలబలముఁ
గంచుకివశము గావించెసేనానాధుఁ గట్టించె సహచరుఁ గటికియెండఁ
బ్రతిపక్షభావసంగతుఁడనిహితుఁజూచె వరకేతసముక్తి ర్భరముఘలిపె

ధర్మనిర్మలబుద్ధి సుశర్మఁ గదిసి

గెలువఁగా లేక చని కోపగించి మదనుఁ

దురక తనవార లతనికి నోడు మనిరె ?

పతికిఁ గీడౌట బంట్లపాపంబు గాదె ?

30. తి వ్వు రా జు

ఈకవి రాజవంశజుడు; ఓబలరాజు కొడుకు; అనంతరాజు మనుమడు. మంగళగిరి శ్రీనృసింహస్వామి కంకితము చేసి పరమయోగి విలాస మనెడి యైదాశ్వాసముల పద్యకావ్యమును రచించెను. ఈపద్య కావ్యము నితఁడు వెంగళనాథుఁడుచేసిన ద్విపదకావ్యమును జూచియైనను జేసియుండవచ్చును; లేదా స్వతంత్రముగా నైనను జేసియుండవచ్చును. ఇరువురుకవులును నించుమించుగా సమకాలీను లయినందున, ఎప్పుడో గ్రంథమును ముందుగాఁ జేసిరో నిర్ధారణము చేయుటకు శక్యము కాదు.

శా. శ్రీరంజిల్లఁగఁ బానకం బనిశమున్ సేవింపఁగాఁ దద్గుణం
బాహుఢిం బాలుపోందెనో యనఁగ యోగానందమాధుర్యల
క్షీరమ్యాకృతి నొప్పుమంగళగిరి శ్రీమన్నృసింహుండు స
త్కరుణ్యామృతవృష్టిచేఁ దనుపు నిత్యంబుం బ్రపన్నావళిన్.

ఇది పరమయోగివిలాసములోని ప్రథమపద్యము. ఈకవిత్వము సర్వవిధములచేతను ద్విపదకావ్యమునకంటె శ్రేష్ఠతరముగా నున్నది. ఈకవి కృష్ణ దేవరాయనియల్లుఁ డైనయళియరామరాజునకు దోడఁబుట్టిన పడుచై నకోనమాంబకు కుమారుఁ డైనందున, వసుచరిత్రము కృతి నందిన తిరుమలదేవరాయనికిని మేనల్లుఁడే. ఆకాలమునం దితఁడు కృష్ణా మండలములోని కొండవీటిసీమకు పరిపాలకుఁడుగా నుండెను. కవి తాను రామరాజుమలకు మేనల్లుఁ డయినట్లును, కొండవీటికి ప్రభు వయినట్లును, పరమయోగివిలాసములోని యీక్రిందిపద్యములోఁ జెప్పుకొన్నాఁడు—

సీ. ఏరాజుముత్తాత భూరిసామ్రాజ్యలక్ష్మీధురీణ సుజుండు సిద్ధనృపతి
యేనరాధిపుతాత నానార్థిసంతానసంతానశాఖి యనంతశౌరి

యేగుణాఢ్యునితండ్రిభోగ వైభవనూత్నసుత్రాముఁ డోబలక్షోణిభర్త
యేవిభుం డలైరామభూవిభు తిరుమలప్రభువేంకటేంద్రుల భాగినేయుఁ.

డట్టితిమ్మభూవరుఁ డాజిహతతురుష్క

రక్తశోణనదీకృతప్రబలసలిల

వితతకృష్ణానదీకుఁ డూర్జితఁడు కోన

మాంబసుతుఁడు శ్రీరంగరాజానుజుఁడు.

మ. సకలశ్రీయుతకొండవీటినగరీసామ్రాజ్యధౌరేయతా

ధికతక్ మీఱుచు నొక్కనాఁ డచలభక్తిస్ఫూర్తి శ్రీవైష్ణవ

ప్రకరంబు న్భజియింపుచున్ హరికథాప్రస్తావనన్ దివ్యయో

గికథల్ వించుఁ దదర్థకావ్యరచనాకేశీసమాసక్తుడై .

ఉ. ఉన్నతి మీఱఁగాఁ బరమయోగివిలాసముపేరికావ్యము

ద్యన్నవభావబంధురరసాన్వయసన్నతశబ్దశుద్ధిసం

పన్నత నిట్లు సిద్ధనరపాలునియోబలితిమ్మభూవరుం

డెన్నికఁ జేయఁ బూని మది నెంతయు సంతస మొందు ధన్యతక్.

పయిపద్యములనుబట్టి యీకవి కావ్యాలంకారసంగ్రహాదులకృతి

భర్తలగునరసభూపాలాదులతోను, కృతికర్తలగు రామరాజభూషణ

దులతోను, సమకాలికుఁ డగుట స్పష్ట మగుచున్నది. కాబట్టి యీ

తిమ్మరాజు ౧౫౭౦వ సంవత్సరము మొదలుకొల ౧౬౦౦వ సంవత్సర

ప్రాంతములవఱకును ప్రసిద్ధుఁ డయియుండవచ్చును. ఈకవి కవిత్వమునం

దసమాన మయినప్రజ్ఞఁగలవాఁడు; ఇతఁడు రచియించిన పరమయోగి

విలాసమును నద్భుతములైన చరిత్రములను కలిగియున్నది. పరమ

యోగివిలాసములోని యీక్రిందిపద్యములవలన కవిత్వప్రాధిమ్య కొంత

తేటపడవచ్చును—

ఉ. రెండవమానిపుంగవుఁడుఁ బ్రేమసమాహ్వయ మైనప్రమ్మిదక

నిండఁగఁ భక్తియన్చమురు నించి హృదబ్జము వత్తిగాఁగ ను

- ద్ధంశతరప్రబోధసముదంచితదీపము సర్వలోకనా
ధుం డగుచక్రీకిం బ్రియముత్తోశ సమర్పణ చేసె నయ్యోడన్. అ. ౧.
- ఉ. ఇంతులఁగూడి చిట్టకము లిట్లొనరింపఁగ నించు కేసియున్
వితతెఱంగు లేక ధరణీధరముంబలె నున్నయాదృశ
స్వాంతునిఁ జూచి తాపతిమచక్కిలిగింతలువోలె గంటిచే
యెంతయు రిత్తవోయె మనయిందటిచేష్టలు నంచు నవ్వుచున్. ఆ. ౨
- ఉ. దేవుడొ మౌనియో యని మదిం దలఁపోతలు నాకె కాని నిన్
వేవురు వేయిచందముల నిందయొనర్చెద రిప్పు మూగయన్
పావులనోరు నీయెడమపాదతలంబునఁ దన్నినట్లుగా
నీవొక యింతయావురని యేడ్వఁగదన్న కుమారరత్నమా. ఆ. ౩.

31. తాళ్లపాక తిరువెంగళనాథుడు

ఇతఁడు నందవరీకబ్రాహ్మణుడు; ఆశ్వలాయనసూత్రుడు; భరద్వాజగోత్రుడు. ఈకవి పరమయోగివిలాస మనుపేర నాళ్వారుల చరిత్రమును ద్విపదకావ్యముగా నెనిమిదాశ్వాసములగ్రంథమును రచించెను. ఈగ్రంథరచననుబట్టియే యితఁడు విష్ణుభక్తుడని స్పష్టమగుచున్నది. ఇతఁడు తాళ్లపాక యన్నయార్యుని మనుమఁడును, తిరుమలార్యునిపుత్రుఁడును అయినట్లు గ్రంథారంభమునందలి యీక్రిందివాక్యములవలనఁ దెలియవచ్చుచున్నది—

ద్వి. హరినేవ కాశ్వలాయనసూత్ర నంద
వరవంసభవ భరద్వాజగోత్ర
పావనశ్రీతాళ్ళ పాకాన్నయార్య

ధీవిశారదనూను తిరుమలాచార్య
వినుతనందనుఁ దిరువేంగళనాథు.

ఈకవితాత యైనయన్నయార్యుఁడు కృష్ణదేవరాయనికాలములో
నుండి కొన్నియగ్రహారముల నందెను. కవి తనకు వేంకటాద్రిరాయలు
కుండలములు వేసినట్లు తనగ్రంథములోని యెనిమిదవయాశ్వాసాంతము
నం దీవాక్యములచేఁ జెప్పుకొన్నాఁడు—

ద్వి. అతిలోకమతికి శేషాచలరాజ
పతికిఁ బరాముఖ్య భక్తసంతతికి
నంకితంబుగను శ్రీహరిభక్తనికర
పంకజార్యమ తాళ్ళపాకాన్నయార్య
తనయ తిమ్మార్య నందన రత్నశుంభ
దనపమ శ్రీవేంకటాద్రిశ దత్త
మకరకుండలయుగ్మ మండితకర్ణ—

ఈకవికి మకరకుండలములువేసిన వేంకటాద్రివసుచరిత్రము కృతి
నందిన తిరుమలాచార్యని తమ్ముఁడని తోచుచున్నది. అట్లే యైన
పక్షమునఁ కవి ౧౫౭౦ వ సంవత్సరప్రాంతములయం దుండెను. అట్లు
గాక యతఁడు తిరుమలాచార్యని కొడుకైన వేంకటాద్రి యైనపక్ష
మున, అతఁడు ౧౫౮౫వ సంవత్సరము మొదలుకొని ౧౬౧౪ వ సంవ
త్సరమువఱకును రాజ్యముచేసినందున కవియు నాకాలమువాఁడే యయి
యుండవలెను. కవియొక్క కవిత్వరీతి తెలియుటకయి ద్వితీయాశ్వా
సమునుండి కొంచెముభాగ ముదాహరించుచున్నాను—

ద్వి. భానుకోటిస్ఫూర్తిఁ బ్రహసించుచున్న
మానినందనుఁ గాంచి మది సంతసించి
పిల్లిగా దోరి జాబిల్లి గాఁబోలుఁ
జల్లనివెన్నెలఁ జల్లుచున్నాఁడు;

అనుచు నబ్బలు తెప్పార్ప కెంతయును
గనుఁగొని వేడుకకడలి నోలాడి
యానందబాష్పంబు లాననాబంబు
మైనుండి దిగువార మై గరువారఁ
బెన్నిధిఁ గన్నట్టి పేదచందమున
నున్నతోన్నతుఁ డై నయోగినందనునిఁ
దనయులు లేని యాదరమున నెత్తి
కొని కూర్చితోడ నక్కునఁ జేర్చి వేడ్కఁ
గొనకొని యావేత్రకుంజంబు వెడలి
తనవార లెల్ల నెంతయుఁ శోద్యపడఁగ
మునిపుత్రుఁగొని పురంబున కేగుదెంచి
తనసూచిచేతి కెంతయుఁ బ్రేమ నొనఁగె.

32. రాయసము వేంకటపతి

ఇతఁ డాఱువేల నియోగి; అక్కి సూమాత్యుని కుమారుఁడు.
ఈకవి తన వంశమువారిని వర్ణించుచు తమది వసిష్ఠగోత్ర మయినట్టి
క్రిందిపద్యమునందుఁజెప్పెను—

శా. శ్రీల న్నించి సమస్త ధీకలనచేఁ జెన్నొందు నాశ్వేలవం
శాలంకారకరుల్ వసిష్ఠమునిగోత్రాంకుల్ బుధు న్దీనర
తూలీలం బొగ డొంది రందు వెలసెన్ సన్మాని భానప్ప ది
జ్ఞాలోద్వేలవిశాలకీర్తుల సుధీసందోహమందారమై.

ఇతఁడు లక్ష్మీవిలాసమనెడి యైదాశ్వాసముల ప్రబంధమును
రచించెను. “రిసిజనవృద్ధయంగమ సంగీతసాహిత్యకళాధారంధర్య”
అని గద్యమునోఁ జెప్పుకొన్నదానినిబట్టి యీకవి సాహిత్యమునందు
మాత్రమేకాక సంగీతమునందును సమర్థుఁ డై నట్లు కనఁబడుచున్నాఁడు.

ఇతఁడు శ్రీరంగరాయని యాస్థానమునందుండి యాతనివలన సగ్రహార
రత్నాభరణాదులను బొందినట్లు లక్ష్మీవిలాసమునోని యాక్రిందిపద్య
ములవలన విదితమగుచున్నది—

మ. అలఘుప్రాభవభవ్యుఁ డాకుతఃశాహామేయాసైన్యంబు న
గల్గిక న్బాహులచేత గెచ్చి బిరుదుల్ గైకొన్న శ్రీరంగరా
యలచిత్తం బిగురింప రాయసము వ్రాయం జాలి తొనా సుధీ
తిలకా యక్కయమంత్ర వేంకటపతీ దీన్యస్కళావాక్సతీ.

ఉ. వ్రాయుచు రాజ్యవై భవధురంధరభూతి దలిర్పఁ గీర్తిశా
రేయసిరంగరాయమహిభృష్మణిరాయస మగ్రహారస్తా
మాయతరత్న భూషలు నృపాధ్యులు వర్తసలియ్య నుబ్బుచున్
వేయననేమి రాయసము వేంకటమంత్రయనన్ యశస్వివై.

ఈశ్రీరంగరాయలు వసుచరిత్రను కృతినందిన తిరుమలదేవరాయని
కుమారుఁడు. ఇతఁడు గిరికిరవ సంవత్సరము మొదలుకొని గౌరవ
సంవత్సరము వఱకును రాజ్యముచేసినందున, కవియు నాకాలమునందే
యుండినవాఁడు. లక్ష్మీవిలాసము సలక్షణమై మృధుమధురరచనను
గలిగి యున్నది. కవితాశైలిఁ జూపుట కయి గ్రంథమునుండి రెండు
పద్యముల నుదాహరించుచున్నాను—

చ. తనదువిలాసహాసములఁ దాలిమి దూలఁగ రాగసాగరం

బునఁ బలుమాఱు మారుదెస మున్లుచుఁ బ్రేలుచు నిచ్చ మెచ్చఁగా
మునుకొని వారితో భవనమోహిని యాకుహనావియచ్చరాం
గన పలికెం బికన్వరవికన్వరసున్వరభాన్వరంబుగన్. ఆ. ౨.

మ. హరికిం బట్టపురాణి వీవ యని కళ్యాణై కవాక్యస్తుతుల్
పరఁగం బుణ్యానదీనదోదకములం బట్టాభిషేకంబు చే
సిరినా నుజ్జ్వలహేమకుంభములచేఁ జేత న్సుగంధాంబువుల్
హరిమధ్య ల్తగ నించి నించి జలకం బాడించి రజ్జాలయన్. ఆ. ౩.

33. తరిగొప్పుల మల్లన

ఈకవి చంద్రభానుచరిత్రమనెడి యైదాశ్వాసముల ప్రబంధమును రచించెను. ఇతఁడు నియోగిబ్రాహ్మణుఁడు; దత్తాత్రేయయోగీంద్రుని శిష్యుఁడు; దత్తనామాత్యుని తమ్ముఁడు. ఈతఁడు లాక్షణిక కవి; కవిత్వము రసవంతముగా నుండును. ఈకవి వసుచరిత్రమును కృతినందిన తిరుమలదేవరాయని పుత్రుఁడగు వేంకటపతిరాయల కాలములో నుండినట్లు చంద్రభానుచరిత్రములోని యీక్రిందయెత్తుగీతములోఁ జెప్పినాఁడు—

సీ.

అనుచు బుధులెన్నవలయు రాజాధిరాజ
రాజపరమేశ సకలకర్ణాటకాంధ్ర
రాజ్యధౌరేయ తిరుమలరాజతనయ
చంద్రుఁ డగువేంకటపతిక్షీతీంద్రమణికి.

ఈ వేంకటపతిరాయలు ౧౫౮౫వ సంవత్సరము మొదలుకొని ౧౬౧౮ వ వత్సరము రాజ్యముచేసినవాఁ డయినందున, కవియు నాకాలమునం దుండినవాఁడే. తాలికోట యుద్ధమయినతరువాత తండ్రియైన తిరుమలదేవరాయఁడు తనరాజధానిని విజయనగరమునుండి పెనుగొండకు మార్చుకొన్నట్లే కొమారుఁ డైన యీవేంకటపతిరాయఁడును తనరాజధానిని పెనుగొండనుండి చంద్రగిరికి మార్చుకొనెను. ఈకవి కవితారచనను సూచించెడుపద్యములను రెంటిమూటి నిందుఁ బొందుపఱచుచున్నాను—

ఉ. అంత దిగంతదంతురలతాంతనిశాంతనితాంతకాంతవ
న్యంతిక తాంతపాంధజనతాంతరసంతతకృంతనప్రధా

ఇతఁడు శ్రీరంగరాయని యాస్థానమునందుండి యాతనివలన సగ్రహార
రత్నాభరణాదులను బొందినట్లు లక్ష్మీవిలాసములోని యీక్రిందిపద్య
ములవలన విదితమగుచున్నది—

మ. అలఘుప్రాభవభవ్యః శాకుంతళాహామేయసైన్యంబు న
గల్గిక న్బాహులచేత గెల్చి బిరుదుల్ గైకొన్న శ్రీరంగరా,
యలచిత్తం బిగురింప రాయసము వ్రాయం జాలి తౌనా సుధీ
తిలకా యశ్కయమంత్రి వేంకటపతి దీవ్యత్కళావాక్సతీ.

ఉ. వ్రాయుచు రాజ్యవై భవధురంధరభూతి దలిర్పఁ గీర్తిభౌ
రేయసిరంగరాయమహిభృన్నణిరాయస మగ్రహారహై
మాయతరత్న భూషలు నృపాధ్యులు వర్తనలియ్య నుబ్బుచున్
వేయసనేమి రాయసము వేంకటమంత్రియనన్ యశస్వివై .

ఈశ్రీరంగరాయలు వసుచరిత్రను కృతినందిన తిరుమలదేవరాయని
కుమారుఁడు. ఇతఁడు గొకిరవ సంవత్సరము మొదలుకొని గౌరవ
సంవత్సరము వఱకును రాజ్యముచేసినందున, కవియు నాకాలమునందే
యుండినవాఁడు. లక్ష్మీవిలాసము సలక్షణమై మృధుమధురరచనను
గలిగి యున్నది. కవితాశైలిఁ జూపుట కర్లు గ్రంథమునుండి రెండు
పద్యముల నుదాహరించుచున్నాను—

చ. తనదువిలాసహాసములఁ దాలిమి దూలఁగ రాగసాగరం

బునఁ బలుమాఱు మారుదెస మున్గుచుఁ దేలుచు నిచ్చ మెచ్చఁగా

మునుకొని వారితో భువనమోహిని యాకుహనావియచ్చరాం

గన పలికె బికస్వరవికస్వరసుస్వరభాస్వరంబుగన్. ఆ. ౨.

మ. హరికిం బట్టపురాణి వీవ యని కళ్యాణై కవాక్యస్తుతుల్

పరఁగం బుణ్యనదీనదోదకములం బట్టాభిషేకంబు చే

సిరినా నుజ్జ్వలహేమకుంభములచేఁ జేత న్సుగంధాంబువుల్

హరిమధ్య ల్గ నించి నించి జలకం బాడించి రజ్జాలయన్. ఆ. ౫.

33. తరిగొప్పల మల్లన

ఈకవి చంద్రభానుచరిత్రమనెడి యైదాశ్వాసముల ప్రబంధమును రచించెను. ఇతఁడు నియోగిబ్రాహ్మణుఁడు; దత్తాత్రేయయోగీంద్రుని శిష్యుఁడు; దత్తనామాత్యుని తమ్ముఁడు. ఈతఁడు లాక్షణిక కవి; కవిత్వము రసవంతముగా నుండును. ఈకవి వసుచరిత్రమును కృతినందిన తిరుమలదేవరాయని పుత్రుఁడగు వేంకటపతిరాయల కాలములో నుండినట్లు చంద్రభానుచరిత్రములోని యీక్రిందియెత్తుగీతములో జెప్పినాఁడు—

స్త్రీ.

అనుచు బుధులెన్నవలయు రాజాధిరాజ
రాజపరమేశ సకలకర్ణాటకాంధ్ర
రాజ్యధౌరేయ తిరుమలరాజతనయ
చంద్రుఁ డగువేంకటపతిక్షీతీంద్రమణికి.

ఈ వేంకటపతిరాయలు ౧౫౮౫వ సంవత్సరము మొదలుకొని ౧౬౧౮ వ వత్సరము రాజ్యముచేసినవాఁ డయినందున, కవియు నాకాలమునం దుండినవాఁడే. తాలికోట యుద్ధమయినతరువాత తండ్రియైన తిరుమలదేవరాయఁడు తనరాజధానిని విజయనగరమునుండి పెనుగొండకు మార్చుకొన్నట్లే కొమారుఁ డైన యీవేంకటపతిరాయఁడును తనరాజధానిని పెనుగొండనుండి చంద్రగిరికి మార్చుకొనెను. ఈకవి కవితారచనను సూచించెడుపద్యములను రెంటిమూటి నిందుఁ బొందుపఱచుచున్నాను—

ఉ. అంత దిగంతదంతురలతాంతనిశాంతనితాంతకాంతవ
న్యంతికతాంతపాంధజనతాంతరసంతతకృంతనప్రధా

త్యంతసమంతవిస్ఫురదుదంత పరంతపకాంతినంతతి

క్రాంతదుగంతకుంతరతికాంతము పొల్చె వసంత మెంతయున్. ఆ. 3.

ఉ. తత్తప్తపాటుతోడఁ గనుఁదమ్ములడాలు దిగంతరంబులన్

జిత్తరు నింప లేఁబయిఁటచేల కుచంబులపొంత జాఱ నా

బిత్తరి మ్రానుచాటొదవఁ బిమ్మటితో నొకకొంతఁ గొంకి లోఁ

జిత్తము మట్టుపెట్టుకొని చేరి సహృదదుదంఢ నిల్వఁగన్. ఆ. ౪.

ఉ. ధరణితలేంద్రనందనవిధంబునఁ గనుంగొనఁ గోరి ముచ్చ కి

న్నరవరుఁ డిచ్చినట్టి భువనస్తుతమైనయదృశ్యవిద్య న

య్యిరువురు గుప్తమూర్తు లయి యింకసహోదరమందిరంబునన్

దరలకయుండి రట్టియెడఁ దన్వియుఁ జేరఁగ వచ్చి యచ్చటన్.

ఆ. ౫.

34. చరిగొండ ధర్మన్న

ఈకవి నియోగిబ్రాహ్మణుఁడు; ఆపస్తంబసూత్రుఁడు; కౌండిన్య
గోత్రుఁడు; తిమ్మయపుత్రుఁడు. ఇతఁడు చిత్రభారత మనెడియెనిమి
దాశ్వాసములగ్రంథమును జేసి దాని నిమ్మలపల్లి పెద్దనామాత్యున కంకి
తముచేసెను. చిత్రభారతమునందు కవి తన్నఁగూర్చి యిట్లు చెప్పు
కొన్నాఁడు—

సీ. కౌండిన్యగోత్రదుగ్ధసముద్రచంద్రు నాపస్తంబసూత్రశోభనగరిష్ఠు

సర్వవిద్యాభిజ్ఞఁ జరిగొండతిమ్మనామాత్యాగణికిమాదమకునుగూర్చి

నందను నతిశాంతు నారాయణధ్యానతత్వజ్ఞ శ్రీరంగధామసదృశ

భట్టపరాశరవ్రథురంగగురుపాదసీరేజబంభరు నిర్మలాత్ము

ధర్మవాహ్యయు సత్కవితాధురీణు
దాంతు శతలేఖనీసురత్రాణబిరుద
కలితు నను వేడ్కఁ బిలిపించి కరుణమీఱఁ
దేనియలుగుల్కు నిట్లని యానతిచ్చె.

మ. శతలేఖన్యవధానపద్యరచనాసంధాసురత్రాణచి
హ్నితనామా చరిగొండధర్మసుకవీ నీవాగ్విలాసంబు లా
శితికంఠోజ్జ్వలజూటకోటరకుటీశీతాంశు రేఖాసుధా
న్వితగంగాకనకాబ్జనిర్భరరసావిరూఢతమాధుర్యముల్.

గీ. కావున విచిత్రగతి నలంకారనరణి
మీఱ రసములు చిప్పిల మెప్పు లొసఁగఁ
దెనుఁగు గావింపు నాపేర ననఘసుకవి
ధీరు లరుదందఁగాఁ జిత్రభారతంబు.

పై పద్యములనుబట్టి వైష్ణవభక్తుడనియు, శతలేఖనీసురత్రాణబిరు
దము గలవాఁడై శతలేఖన్యవధానపద్యరచనయందు సమర్థుఁ డనియు,
తెలియవచ్చుచున్నది. కృతిపతియైన పెద్దసమంతి మాదనకుమారుఁడు;
నియోగిబ్రాహ్మణుఁడు; కాశ్యపగోత్రుఁడు. అతఁడు మానభూనాథుని
మంత్రయైన ట్లీక్రిందిపద్యములలోఁ జెప్పబడియున్నది—

సీ. అనువత్సరంబుబ్రాహ్మణులకు గోసహస్రము లిచ్చు నృగనరేశ్వరునిరీతి
కంఠులనెనయుపాకాలచెర్వాదిగాఁదగు చెఱువులు నిల్పు సగరుకరణి
దీవ్యత్ప్రీతాపుఁడై దిగ్విజయంబు గావించు మాంధాతృభూవిభునిలీల
దేవభూదేవతార్థిశ్రేణి కగ్రహరము లిచ్చు భార్గవరాముపగిది
నిందు శేఖరపాదారవిందయుగళ
భావనాపరుఁ డంగనాపంచబాణుఁ
డతులదై ర్యాభిభూతహిమాచలుండు
మానభూనాథ చిత్రాబ్జభానుఁ డతఁడు.

శా. ఆరాజేంద్రశిఖావతంసనిజబాహూయు కవిశ్వంభరా
 ధౌరేయుండు విరోధినుంత్రిముఖముగ్రాదతుఁ డుద్యద్దయా
 పారీణుండు షటీరతారకసుధాపాణింధమశ్రీయశో
 హారుం డిన్ములపల్లిమాదవిభు పెద్దామాత్యుఁ డుల్లాసియై.

ఈమానభూనాథుఁ డెవ్వరో గ్రంథమువలన స్పష్టపడదుగాని
 యెనిమిదవయాశ్వాసాదియందలి యీక్రింది కృతిపతిసంబోధనపద్యము
 వలన నతఁడు శ్రీరంగరాయని రాజ్యకాలములోని యొక మండలేశ్వరుఁ
 డని యూహింపఁదగియున్నది—

క. శ్రీరంగరాజసేవా ! పారంగతహృదయ ! కమలభవ వంశపయః
 పారావార సుధాకర ! మారసమానావతార ! మాదయపెద్దా !

మొదటి శ్రీరంగరాజు విజయనగరసంస్థానమును ౧౫౭౪వ సంవ
 త్సరము మొదలుకొని ౧౫౮౫వ సంవత్సరము వఱకును పాలించెను.
 రెండవ శ్రీరంగరాజు ౧౬౧౪ వ సంవత్సరమునకు తరువాత రాజ్యము
 నకు వచ్చెను. ఈకవి యీ యిరువురు రాజులలో నొకరికాలమునం
 దుండినందున, పేరునాటవశతాబ్దముయొక్క యంతమునందో పదునేడవ
 శతాబ్దముయొక్క యాదియందో యుండియుండుటకు సందేహములేదు.
 ఇదిగాక కవియొక్క కాలమును నిర్ణయించుటకు గ్రంథమునందే యిం
 కొక యాధారము కనబడుచున్నది. కృతినాయకునివంశమును వర్ణిం
 చుచు కందాళ అప్పలాచార్యులు కృతిపతియొక్క తండ్రికిని పెదతండ్రి
 కిని గురువైన ట్లీక్రిందిపద్యములోఁ జెప్పియున్నాఁడు—

శా. వందారువ్రజదోష మేఘపవనుఁ వారాశిగంభీరు నా
 సందాత్మున్ హరిపాదభక్తు నిఖిలామ్నాయజ్ఞు విశ్వంభరా
 మందారక్షితిజాతమున్ నిగమసన్మార్గప్రతిష్ఠాపరుఁ
 గందాళపుగురున్ వివేకనిధి లోకఖ్యాతు వర్ణించుచున్.

క. ఆదేశికపదకమలము

లాదరమున హృదయవీధి ననవరతంబున్

మోదమున నిలిపి శ్రీలల

నాధవుని, గొలుతురు నారనయు మాదనయున్.

ఈపద్యములనుబట్టి యీచిత్రభారతకృతిపతియు పాండురంగ మాహాత్మ్య కృతిపతి కాలములోనివాఁ డయిన టేకగురుశిష్యత్వము వలనఁ దేటపడుచున్నందున, ఈధర్మకవి యించుమించుగా తెనాలిరామ కృష్ణునికాలపువాఁడే. కందాళ అప్పలాచార్యులుగారు చిత్రభారత కృతిపతితండ్రికి గురువైనందున, ధర్మకవి రామకృష్ణకవికిఁ గొన్నిసంవత్సరములుతరువాత నుండిన నుండవచ్చును. చిత్రభారతకవిత్వ మనర్గళ మయిన భారకలదయి సలక్షణముగా నున్నది. ఈకవియొక్క చరిత్ర మునుగూర్చి యిప్పుడు చెప్పినదానికంటె నధిక మేమియుఁ దెలియ రానందున, చిత్రభారతమునుండి కొన్నిపద్యముల నుదాహరించుటతోనే తృప్తినొందవలసి యున్నది.

చ. అనిమిషనాథుఁ డమ్మునితపోనలకీలల నబ్ధి యింకినన్

దనకు విపత్నుఁడై యచట దాగినమూహిమవన్నగాత్మజున్

గినిసి విపత్నుఁ జేయ గమకించి ప్రచేతనునింట నిర్గమం

బనిచెడువిల్లనంగ నపరాశ సురేశ్వరచాప మొప్పెడున్. ఆ. ౨.

సీ. ప్రవహించుశృంగారరసపూర మమ్మునిమేనికి జలకంబుగా నొసర్చి

తళతళత్కాంతిచేఁ దనరెడుదరహాసచంద్రికావితతి వస్త్రముగ నొసఁగి

మువ్వంపుదేనియల్ చివ్వున నిడువాక్యములు ప్రసూనములుగాఁ

బూజచేసి

చొక్కంపునిడువాలుఁజూపుమెఱుంగులుపొసఁగనీరాజనంబులుగఁజేసి

యమృతరసములు చిప్పిలునధరబింబ

మదన నై వేద్యముగను నియ్యఁగఁ దలంచి

యడుగుదమ్ముల కెరఁగి నెయ్యంబుతోడ

రంభ యిట్లను సంభ్రమారంభ యగుచు—ఆ. 3.

ఉ. హఠము భారమై మణిగణాకరబంధురసౌధరంగసం

చారము దూరమై తనువునంగతి నొప్పెడుచందనాదిశృం

గారము క్రూరమై చెలియకై వడి నెమ్మియొనర్చినట్టిరా

కీరము వై రమై నిగిడఁ గేసరిమధ్యకు నొక్కపెట్టునన్. ఆ. ౫.

శా. ఏమేమీ హరి శూరుఁడంటి నిజమానే యాజరాసంధుఁ డు

ద్దామప్రక్రియఁ జుట్టుకొన్నఁ బురమున్ దర్పంబు డించెన్ సమి

త్సీమం దా యవనుండు త్రోల గుహఁ జొచ్చెం జూడఁగా నిన్నఁగా

దా ముంజేతులకంకణంబులకు నద్దం బేల యక్రూరకా. ఆ. ౬.

మ. హరిత్రో నీధరణీవరాగ్రణికినై యాయోధనక్రీడకున్

బురికొంటి న్విడి నేడు మేనులు తృణంబుల్లా విచారించి పీ

రరసోద్రిక్తమనస్కులై మెఱయవార ల్నిల్వఁ డాత్మన్ శరీ

రరతిం జెందినభూవరుల్ చనుఁడు పుత్రభ్రాతృసంయుక్తులై. ఆ. ౭.

35. సారంగు తవ్వుయ్య

ఈప్రాంతములయందు సారంగువారు సాధారణముగా మాధ్వ
లుగా నున్నారు. ఈకవి తనవంశమును వర్ణించుచు,

ఉ. త మ్మనయంబుఁ బ్రోచుటకు ధారుణిబంధులు బంధుపారిజా

త మ్మన రామభక్తిఁ గలతార్కికు లెల్లను వీనిదొర చి

త్త మ్మన జూపులం దనిసి ధార్మికు లీతని దెంతమంచివృ

త్త మ్మన నాగిర్నిప్రభునితమ్మన మించె నుదంచితస్థితిన్.

గీ. తమ్మమంత్రి గాంచె దిమ్మాయయందు నం
దనుల శౌర్యసింహుల నారసింహుల
జతురబుద్ధిచంద్రు సత్కళాగుణచంద్రు
గిరిచమూవరేంద్రు గీర్తిసాంద్రు.

తనతాతను రామభక్తునిగాఁ జెప్పుటచేతను, ఆతనిభార్యను
తిమ్మాయియని చెప్పుటచేతను కూడ నితఁడు మాధ్వవంశజుఁ డేమో
యని యూహింపఁ దగియున్నను,

క. సారమతి యానృసింహుఁడు

వారాశిగభీరుఁ డతులవై భవమున గౌ

రీరమణి నీశుఁడుంబలె

నారూఢాన్వయ వరించె నక్కమసాధ్విన్.

అని తనతల్లిదండ్రులను పార్వతీపరమేశ్వరులతోఁ బోల్చుట
చేతను తనపూర్వుల కమాత్యాదిపదములను జేర్చుచు వచ్చుటచేతను
కవి నియోగిబాహ్మణుఁడని తోచుచున్నది. ఇతఁ డాపస్తంబ
నూత్రుఁడు; భారద్వాజగోత్రుఁడు; నరసింహమంత్రిపుత్రుఁడు; సారంగు
తమ్మయామాత్యపౌత్రుఁడు. ఈకవి వైజయంతీవిలాస మనునాలుగు
శ్వాసముల పద్యకావ్యమును రచించెను. ఇందు విప్రనారాయణుఁ
డనెడి యాళ్వారుచరిత్రము వర్ణింపఁబడినందున, దీనికి విప్రనారాయణ
చరిత్రమనియు నామాంతరము గలదు. ఈవిప్రనారాయణునికే తొండర
డిప్పొడియాళ్వారని యివ్వవేరు. ఈపుస్తకమునందలి కవిత్వము మనో
హరముగానే యుండునుగాని యందందు కవిత్వయమువారి ప్రయోగ
ములకు విరుద్ధములయిన ప్రయోగములు కానఁబడుచున్నవి. కథయు
మిక్కిలి యింపుగా నుండును. విప్రనారాయణుఁడను వైష్ణవబ్రహ్మ
చారి 'కావేరీతీరమునందు శ్రీరంగక్షేత్రమునందు వసించుచు' మాధుకర

వృత్తిచే జీవించుచు భక్తితో శ్రీరంగనాయకునకు తులసిమాలల నర్పించుచు కాలము గడపుచుండెను.

శా. స్వాధ్యాయంబుఁ బఠించు సాంగకముగా సంధ్యాద్యనుష్ఠానముల్.

విధ్యుక్తక్రియ నాచరించుఁ దఱిగో వ్రేల్చుం బ్రపూతాత్ముడై

మధ్యేరంగశయానమూర్తి కిడు సమృద్ధికిఁ దోమాలికిల్

మధ్యాహ్నంబునఁ గుఱి బిక్షుఁ దనుపు న్మాధూకరప్రక్రియన్.

ఇట్లుండఁగా మధురవాణియు, దేవదేవియు ననువేశ్య లక్కచెలియం డ్రిద్ద తాతనిని దేవాలయములోఁ జూచి యాతనినిష్ఠ కద్భుత పడి భక్తితో మ్రొక్కుఁగా నతఁడు వారిమ్రొక్కు గైగొనకపోయెను. అప్పుడు దేవదేవి యలిగి యప్పత్తో,

ఉ. మ్రొక్కిన నెవ్వ రే మనఁడు; మో మటువెట్టుక చక్కఁబోయె; నీ

దిక్కును జూడఁడాయె; నొకదీవనమాటయు నాడఁడాయె; నీ

డెక్కడి వైష్ణవుండు? మన మేటికి మ్రొక్కితిమమ్మ? యక్కటా!

నక్కొని వెట్టిబుద్ధి యయి నిద్దురవోయినవానికాళ్ళకున్.

అని యతని నిరాకరించి పలికెను. మధురవాణి చెల్లెలి నూరార్చుచు,

ఉ. చూచిన నేమి? నీవలను చూడకయుండిన నేమి? పూజ్యులం

జూచిన భక్తి మ్రొక్కుటయె శోభన; మీతఁడు బ్రాహ్మణుండు; ధా

త్రీచరులందు బ్రాహ్మణుఁడు దేవుఁడు; దేవుఁడు నీవు మ్రొక్కినన్

జూచునో? పల్కునో? యటుల సుమ్మితఁడున్ సరసీరుహాననా!

అని శాంతచిత్తము జేసి యతనివై రాగ్యమును గొంత ప్రశంసించెను. అప్పు డప్పమాట లంగీకరింపక,

చ. ప్రకటజితేంద్రియుల్ ధరఁ బరాశరకౌళికులంతవారు స్త్రీ

లకు వశు, లంతకంటె మిగులన్ దృఢమామగకచ్చ బిగ్గఁ గ

ట్టుకొనఁగ నీతఁ డెంత? శుకుఁడో? హనుమంతుఁడో? భీష్ముఁడో? వినా

యకుఁడో? తలంచుకో సరసిజాయతలోచన నమ్మనంబునన్.

క. ఈనిష్ట లింతతారస | మైనందాఁకా నెనూ! సదాచారి యటం
 టే, నబ్బినదాఁక నె యగు, | మానిజనవిడంబనములు మనమెఱుఁగనివే?

క. ఇటువంటయ్యలె కారా
 చిటుకు మనకయుండ సంఘేచీకటివేళకా
 ఘటచేటివిటులై యీ
 కటకంబునఁ దిరుగువారు? కంజదళాక్షీ!

* * * * *

గీ. నిర్జితేంద్రియుండు నిష్టాపరుం డంచు
 నప్ప సారెసారె జెప్పెదీవు;
 వీనిఁ బ్రతినచెటిచి విటుఁజేసి తెచ్చినఁ
 గలదె పందె మసినఁ గాంతపలికె.

* * * * *

క. నీ వీవైష్ణవు విటునిం | గావించిన, లంజెతనపుగడ నే విడుతున్;
 గావింప లేకయుండిన | నీవు నిడిచెదవెయనిన నెలఁతుక యొప్పెన్.

చెల్లె లాపీరవైష్ణవుని విటునిఁ జేయవచ్చు ననియు, అప్ప యతని
 నట్లు చేసినయెడల తాను వేశ్యావృత్తిని విడిచెద ననియు వివాదపడిన
 మీఁదట దేవదేవి తా నావైష్ణవబ్రహ్మచారిని విటునిజేసి యింటికిఁ
 దేలేకపోయినపక్షమునఁ దాను వేశ్యావృత్తిని విడిచెదనని పంతము పలికి
 తనరత్నాభరణములను, కస్తూరీతిలకమునుదీసి తులసిపూసలపేరులును
 తిరుమణినామములును వేసి సానివేషముఁ బాసి దాసరిసాని యయి
 తిన్నఁగా విప్రనారాయణుఁ డున్న యారాసుమునకుఁ బోయి యాతనికి
 నమస్కారము చేసి, హేయభాజనమయిన వేశ్యావృత్తిపై విరక్తి
 పొడమినట్లు నటించి,

గీ. * * హేయభాజన మెన్నిట నెన్నిచూడ
 వేశ్యజన్మంబు జన్మమే విప్రవర్య

* * * * *

ఉ. ఒక్కనిఁ బిల్వనంపి, మఱియొక్క నిచేతఁ బసిండిపట్టి, వే
 తొక్కనియింటి కేగుచు, మఱొక్కని నానడుచక్కి నొక్కచోఁ
 బొక్కికలంచి చూడ భ్రమఁబొంది విటులైలియంగ లేరుగా
 కెక్కడిసత్య మేడవల పెక్కడినేమము వారకాంతకున్?

గీ. అనఘ వేశ్యావిడంబవర్తనము లెన్న
 నినుకపాతఱ యీశోలి యేఁ త్రవ్వ?
 నప్పడుపుఁగూటిపై నసహ్యత జనించి
 నామనసు రోసినట్టిచందంబు చినుము.

* * * *

గీ. వారసతులైన యీసీమవారివలెనే
 మోడిమానిసి నైన నేగోడు నెఱుఁగ;
 జిహ్వా నాల్గచ్చరాలు నేర్చినకతానఁ
 బడుపుఁగూటికి మనసు గొల్పక నిట్టెతి.

అని వేశ్యావృత్తిని నిందించుచు తియ్యనిమాటలుచెప్పి యాతని
 చెంతఁ జేరి పరిచర్యచేయుచు దాస్యమిషమున మెల్లమెల్లఁగా నాతని
 యుల్లము కలంఘఁ జొచ్చెను. ఇట్లు కొంతకాలము దాసురాలిపొత్తు
 గలుగునప్పటికి,

శా. ఆపిప్రోత్తమువజ్రపాజరనిభంబై నిశ్చలంబైన స
 ద్భావం బంగనసాహచర్యగుణసంపర్కంబునన్ లోహమై,
 గ్రావంబై, దృఢధారువై, తరుణవృక్షంబై ఫలప్రాయమై,
 పూవై, తన్మకరందమై, కరఁగె బోఁబో నీళ్ళకుం బల్చునై.

విప్రనారాయణుని వజ్రకఠినమైన హృదయము దినదినక్రమమునఁ
 గరఁగి నీటికంటెను బలుచనై దేవదేవిమనస్సులో నై క్యమయ్యెను.
 అంతట గురువే దాసురాలికి దాసుఁడయి పరిచర్యచేయ నపేక్షించి వేడు
 కొనఁగా మొట్టమొదట నాటక్కరివారాంగన,

గీ. నిడుదపట్టె తిరుమణియె వైష్ణవముగాని
మీర లాడుమాటతీరు చూడ
ననఘ నొసలు బత్తుడును నోరుతోడేల
టన్నరీతి తోచుచున్న దిపుడు.

అని నీతులు చెప్పియు,

క. ఓసతి భగవత్సేవకు | వాసి గణింపంగ భాగవతసేవయ; త
ద్దానులకైంకర్యముఁ గృపఁ | జేసిన రంగేశ్వరునకుఁ జేయుటెనువ్వి.
అని యాతనిచేత బతిమాలించుకొని భాగవత కైంకర్యము
నంగీకరించి, తుద కాతని నింటిబంటునుజేసి తనయింటికే గొనివచ్చి
పందెము గెలిచెను. ఇట్లావైష్ణవవటుని విటునిజేసి తెచ్చి యిల్లు చేర్చిన
తరువాత వేశ్యమాత తగులుకొని

క. నవమదనునై న మెచ్చవు; | తవిలితి వీయఱవ; బోడితలకు వలచితో?
ధవళాక్షి! వీనివ్రేలుం | జెవులకు వలచితివా? పిల్లసిగకు వలచితో?

అని కూతునకు బుద్ధిచెప్ప మొదలుపెట్టెను. తాను పట్టినప్రతిజ్ఞ
నెఱవేటినందున,

క. పెదయప్పుయు నేనును బ
న్నిదమాడినపనికి నీతనిం దెచ్చితి నా
కొదవ యిటదీతె నిఁక నీ
కొదవయె యున్నదనఁ వల్లి కూతునకనియెన్.

కూతురును తల్లిమాటలకు సంతోషించి క్రొత్తయల్లుని నిల్లు
వెడలింపఁ దల్లిం బురికొల్పెను. ఆసన్నగైకొని వేశ్యమాత నూతన
జామాతను జేరి,

నీ. నీపట్టెతిరుమణి నీతిరుచూర్ణంబు గణికకు వెండిబంగారుతా నె ?
నీపుట్టగోచియు నీకావివేష్టముల్ వారకాంతకుఁ బట్టుచీరతానె ?

నీముష్టిగూడయు నీతులసినరులు వేశ్యకుఁ బండుగవేట తానె ?

నీవేదశాస్త్రముల్ నీజపసంధ్యలు లంజెసానికిఁ జాఁజులగము తానె ?

పెట్టనోపితివా యెప్పటట్టె యుండు

పెట్టలేకున్న విచ్చేయు పెందలకడ

మొదల రోయింతులకు నొక్కముడుపె కాక

నీనదాచార మేలయ్య ! దాసరయ్య !

అని కసరి సాగనంపఁగా నాభాగవత్తోత్తముఁడు వేశ్యాగృహము విడిచి తనకుటీరముచేరి తనహృదయేశ్వరిని తలఁచి చింతిల్లుచు,

గీ. అతివ వైష్ణవమతరహాస్యములఁ జాలఁ

బరిచయము గన్నయట్టిప్రసన్నురాలు

శూద్రసంపర్కమున కేల చొచ్చుమరల?

నిచ్చటికి నెంతప్రాద్దేన వచ్చుఁగాక.

అని ప్రియురాలి గుణసంపత్తిని బ్రశంసించి యడియాసపడుచు,

గీ. తనకు నేమిత్రవ్వి తలకెత్తిరమరు లీ

యర్విమనుజు లేమి యొసఁగరై రి ?

సింగివారనతుల నిర్మాతృకలఁ జేసి

పుడమి మాతృభూతముల సృజించె.

అని భూలోకమున వేశ్యలకు తల్లులను సృష్టించినందునకు బ్రహ్మ దేవుని నిందించుచు పరితపింపఁజొచ్చెను. వేశ్యాసంపర్కరమువలన నెట్టి దృఢమనస్కులకును ననర్థములు వచ్చునని చూపుటకయి యింతవఱకుఁ గల్పింపఁబడినకథ నీతిబోధకముగానే యున్నదికాని తరువాతి కథ మాత్రము నీతిబాహ్యముగా నున్నది. భక్తుఁ డట్లు పరితపించుట చూచి భక్తజనార్తిహరుఁ డగు రంగేశుఁడు శిష్యరూపము ధరించి

క. సారమణిఖచిత మగు బం

గారపుఁదనగి న్నె వారకామిని కొసఁగక

శ్రీరంగదివ్యధామవి

హారుడు స్వయమర్థచోరుడై కొనిపోయెన్.

తనగుడిలోని బంగారపుగిన్నెను గొనిపోయి తనగురు వగు విప్ర
నారాయణుడు పంపినట్లుగా వేశ్యమాతకు సమర్పించి తనభక్తునకు
మరల వేశ్యతోడిపొత్తు సమకూర్చెనట !

చ. సతతమః బ్రహ్మరుద్రసురసంయమిముఖ్యుల నాత్మమాయ మో
హితులుగఁ జేయుసామి వెలయింతిని మోహితఁ జేయలేక ప్రా
కృతజనునట్ల తాను దనగిన్నెనొసంగెను బంటుకోసమై
మతకరివేశ్యమాతవెడమాయ లజేయులు విష్ణుమాయకున్.

వేశ్యమాయలు విష్ణుమాయనుసహితము మించినవట ! దేవా
లయములోని స్వర్ణపాత్రము మాయమగుటకనుఁగొని జియ్యరు రాజ
భటుల కెఱిగించి, వారు వేశ్యయింట గిన్నెపట్టుకొని విప్రనారాయణుని
చోరునిగా దండితుఁ జేయుటకయి కొనివచ్చినప్పు డాతని గుడివెడల
నడవఁ బోవుచుండఁగా, శ్రీరంగేశుఁడు సాక్షాత్కరించి భక్తప్రమోద
సంధానముకొఱకు తానే గిన్నెను వేశ్య కిచ్చితి నని చెప్పి రాజభటులు
పట్టుకొన్న స్వర్ణపాత్రమును మరల వేశ్యకిప్పించి భక్తునకు బ్రహ్మరథము
పట్టించి జీవన్ముక్తి యొసంగెనట !

గీ. బ్రహ్మసభయెల్ల భక్తి నప్పరమవైష్ణ
వోత్తముని బ్రహ్మరథమున నునిచి పట్ట
ణమున నేగించి రథికసంభ్రమముమీఱ
జియ్య ముందఱికోమునుఁజేరి మోవ.

ఆహా ! ఏమి యాబ్రాహ్మణోత్తముని భాగ్యము !

ఉ. చోరుఁ డనంగ రా దొడులసొమ్ములు మ్రుచ్చిలినం బ్రపన్నునిన్
జారుఁ డనంగ రాదు పెలుచం బరకాంతలఁ గూడినన్, దురా

చారుఁ డనంగ రాద యనిశంబును వేశ్యలతో రమించినన్,
బోరున మీర లాతనికిఁ బూనుఁడు బ్రహ్మరథంబు వైష్ణవుల్.

ఇటువంటి సిద్ధాంతములే మనదేశములో నీతికిని మతమునకును
గూడ నమిత మైన చెఱుపును గలుగఁజేయుచున్నవి. నీతిని విడిచినమత
పెప్పడును దేవునికి ప్రీతికరము కానేరదు. వై జయంతీ విలాసములోని,
చ. ఇనసమతేజులౌనృపులనెల్ల మహమ్మదుశాహియేలు నీ

యెనుబదినాల్గుదుర్గముల నేలినయేలిక గోలకొండఁ ద

ద్వననగరస్థలిం గరణికం బొనరించుచుఁ దమ్మమంత్రి యా

జనపతి రమ్మ పొమ్మనఁ బ్రజ ల్జయవెట్ట గృహస్థు లౌననక

అను పద్యమునుబట్టి యీతిమ్మకవి మహమ్మదుశాహి గోల
కొండ నవాబుగా నుండిన ౧౫౮౧ వ సంవత్సరమునకును ౧౬౧౧ వ
సంవత్సరమునకును మధ్యకాలములో వై జయంతీవిలాసమును రచి
యించిన ట్లీవఱకే తెనాలి రామకృష్ణకవి చరిత్రమునందుఁ దెలుపఁబడి
నది. పయిపద్యములవలననే కవియొక్క కవిత్వరీతి తేటపడుచుగనుక
వేఱుగఁ బద్యముల నుదాహరింపవలసిన యావశ్యకములేదు.

36. తు ర గా రా మ క వి

ఈకవి యాఱువేల నియోగిబ్రాహ్మణుఁడు. ఇతఁడు నూఱు
నూటయేఁబది సంవత్సరముల క్రిందట నుండినట్టును, అడిదము సూరకవి
తోడి సమకాలికుఁ డయినట్టును ఎల్లవారును వాడుచున్నారు. వేముల
వాడ భీమకవికిఁ దరువాతఁ దిట్టుకవిత్వమునం దీతనితో సమానుఁడు
మఱియొకఁడు లేడు. భీమకవివలెనే యితఁ డాడినమాట యెల్ల నగుచు
వచ్చెననియు, అందుచే నెల్లవారు నీతనికి జడియుచు వచ్చిరనియు,

చూపుట కనేక కథలు కల్పింపఁబడినవి. అందుఁ గొన్నిటి నిం దుదాహరించుచున్నాను—

౧. ఈకవి లేటవరపు పోతురాజును క్షత్రియుని యింటికిఁ బోఁగా నతఁడు కవి కేమయిన నియ్యవలసివచ్చునని యింటనుండియు లేడని పించెనట అప్పుడు రామకవి,

క. కూటికిఁ గాకులు వెడలెడు | నేటావల మూఁకచేరి యేడువఁదొడఁగెన్
గాటికిఁ గట్టెలు చేరెను | లేటవరపు పోతరాజు లేడా లేడా?

అని ప్రశ్న వేయునప్పటికిఁ బోతురాజు మృతుఁడయ్యెనట! దహన నిమిత్త మయి బంధువు లింటినుండి శవమును గొనిపోవనున్నప్పు డాతనిభార్యవచ్చి కవికాల్గమీఁదఁ బడి పతిభీక్ష పెట్టుమని వేడు కోఁగాఁ గరుణించి,

క. మేటి రఘురాముశమ్ముఁడు | పాటిగ నంజీవిచేత బ్రతికినరీతిక
గాటికిఁ బో నీ కేటికి | లేటవరపు పోతురాజు లెమ్మా రమ్మా.

అని కవి పిలువఁగానే మరల బ్రతికిలేచి పోతురాజు కటుకు మీఁదనుండి దిగివచ్చెనట!

౨. ఈకవి బావయైన తల్లాప్రగడ సూర్యప్రకాశరావు ఉంగు టూరను స్వగ్రామమునం దొక పెద్దయిల్లు కట్టించి, దానిని జూపుట కయి కవిని లోపలికిఁ దీసికొనిపోయి యొకగదిలో విడిచి బావమఱఁది పరియాచకమున కయి తాను మఱియొకచోట దాఁగియుండెనట. కవి యూయింటఁ దిరిగి తిరిగి దారి కనుఁగొనలేక విసిగి,

గీ. అంగణము లెన్ని కేళీగృహంబు లెన్ని
యోడుబిళ్ల లయిండ్లెన్ని మేడ లెన్ని
కట్టెఁ గాకేమి సూర్యప్రకాశరాయఁ
డుంగుటూ రిండ్ల రాకాసు లుండవచ్చు.

అనఁగానే కావుకావని యఱచుచు నింట నేమూలఁజూచినను
దామే యయి పట్టపగలు పిశాచములు సంచరింపఁ జొచ్చెనట.

3. పెద్దాపురపు సంస్థానాధీశ్వరులయిన శ్రీవత్సవాయి తిమ్మగజ
పతిమహారాజుగారి దర్శనార్థము పోయినప్పుడు రాజు కవికి దర్శన
మియ్యకపోఁగాఁ గోపించి,

క. అద్దిర శ్రీభూనీళలు | ముద్దియ లాహరికిఁ గలరు మువ్వరందులలోఁ

బెద్దమ్మ నాట్య మాడును | దిద్దిమ్మని వత్సవాయితిమ్మనియింటన్.

అని శపింపఁగానే రాజు రాజ్యమును బోఁగొట్టుకొని దరిద్రుఁ
డయ్యెనట !

ర. రామకవి యిల్లు కట్టించుకొనునప్పుడు దారిని బోవువారి
నందఱిని బిలిచి తనగోడకీటుక లందిండుని నియమించుచుండెనట!
ఒకనాఁ డాదారిని అడిదము సూరకవి పోవుచున్నప్పు డాతనిని బిలిచి
తక్కినవారి నడిగినట్లే యతనిని గొన్ని యిటుక లందిచ్చి పొమ్మని
యడుగఁగా నతఁడు కోపించి రామకవి యని యెఱుఁగక,

“సూరకవితిట్టు కంసాలిసుత్తైపెట్టు”

అని పలికి పోఁ బోయెనట! రామకవి యామాట విని కన్ను
లెఱ్ఱచేసి బిగ్గఱగా,

“రామకవిబాబ్బ పెద్దపిరంగిదెబ్బ”

అని కేకవేసెనట. అంతట సూరకవి యతఁడు రామకవి యని
తెలిసికొని కొన్నియిటుక లందిచ్చి మఱి వెడలిపోయెనట!

ఇవి యన్నియుఁ గేవల కల్పితకథ లయి యుండవచ్చును. ఇటు
వంటి మహామహిమగలవాఁ డన్న వేములవాఁడభీమకవి కోమటిపేరఁ
గృతిచేసి స్తుతించినట్లే యీరామకవియుఁ గంసాలిపేరఁ గృతిచేసి స్తుతులు
చేసెను. ఈతఁడును నయ్యంకి బాలసరస్వతి యను మఱియొక కవియు
గలిసి రచించిన నాగరఖండమనెడి యైదాశ్వాసముల గ్రంథమొకటి

కానఁబడుచున్నది. ఈయిద్దఱుకవులును దమగ్రంథముయొక్క యాశ్వాసాంతగద్యము నీప్రకారముగా వ్రాసికొనియున్నారు—

“ఇది శ్రీమద్ధర్మాదక్షిణామూర్తివరప్రసాదాసాదితసారస్వత తురగా రామకవి వరాయ్యంకి బాలసరస్వతినామధేయ ప్రణీతంబైన శ్రీస్కాందంబను మహాపురాణమునందు సనత్కుమారసంహితను నాగరఖండము”

ఈనాగరఖండము ధవళేశ్వరపు మార్కండేయుఁడను స్వర్ణకారకులజుని కంకితము చేయఁబడినది. ఈవిశ్వకర్మవంశజుఁడు బెజవాడకుఁ బ్రభువుగా నుండిన ట్లీక్రిందిపద్యమువల్లఁ దెల్ల మగుచున్నది—

మ. రజతాగం బొకరాజమాలికి వినిర్మాణంబు గావించి యి

చ్చె జగంబెన్నఁగ విశ్వకర్మ మును దాఁ జిత్రంబు గా దిప్పు డీ
బెజవాడప్రభుఁ డియ్య నెంతయును గల్పించున్ ధరిత్రిన్ మహా
రజతస్వర్ణగృహంబు లెప్పుడు బుధవ్రాతంబు మోదింపఁగన్.

ఈధవళేశ్వరపుమార్కండేయుఁడు మహమ్మదు కుతుబషాహి కాలములో నుండినట్లు నాగరఖండముయొక్క యవతారికలో నీక్రిందిపద్యమునఁ జెప్పఁబడిది—

క. అతఁడు ప్రసిద్ధి వహించెన్

క్షీతినగరజపతుల గెల్చి చెలఁగి జయశ్రీ
సతిఁ జేకొనిన మహమ్మదు

కుతుబష హఁచంద్రునకును గుడిభుజమసఁగన్.

• దీనినిబట్టి చూడఁగాఁ గవి పదునాఱవశతాబ్దాంతమునందో పదు నేడవశతాబ్దారంభమునందో యుండినట్టును, కవినిగూర్చి చెప్పెడికథలన్నియు నబద్ధము లయినట్టును కనఁబడుచున్నది. మహమ్మదుకుతుబషాహి క్రీస్తుశకము ౧౫౮౧వ సంవత్సరము మొదలుకొని ౧౬౧౧ వ సంవత్సరమువఱకును గోలకొండనవాబుగానుండి రాజ్యము చేసెను.

కుతుబ్ షాహీ వంశము ౧౬౮౮వ సంవత్సరముతోనే నశించినది. నాగర
ఖండమునందుఁ గొన్ని వ్యాకరణవిరుద్ధములగు ప్రయోగము లున్నను
మొత్తముమీఁదఁ గవిత్వము హృద్యముగానే యున్నది. నాగరఖండము
నుండి కొన్ని పద్యము లిం దుదాహరింపఁబడుచున్నవి —

ఉ. ప్రీతియొనర్ప నగ్గిరి నిరీక్షయొనర్ప దరీసరత్ప్రవం
తీతటజాతరూపధరణీరమణీయమణీసమగ్రమై
స్థితసుధాంబుపూరసరసీరుహశీకరశీతలానిలా
స్వీతవిహారదేవతరుణీహరిణీకణిసమూహమై. ఆ. ౧.

ఉ. ఆదికి నాదికారణ మహర్పతికోటిసమానతేజుఁ డు
త్పాదితసర్వలోకుఁడును బ్రహ్మమునై తగు విశ్వకర్మ నా
నాదివిజాళిలోన భువనంబుల నెల్లను హేతుకార్యక
ర్త్రాదుల్లు తానయై తగు యథార్థమునుమ్ము మయూరవాహనా.

ఆ. ౨.

ఉ. ఇచ్చిన నై దుసాధనము లింపుగ నై దుగురున్ ధరించి యు
ద్యచ్ఛరిత ప్రశస్తయజనాదిరతుల్ శివతత్వబోధులై
యచ్చెరు వందఁ జేసిరి సమస్తజగంబులఁ దత్త్వణంబునన్
హెచ్చినయాత్మవర్తనల నెన్నికగాఁగ సరోజబాంధవా. ఆ. 3.

చ. కమలజుకంటె మున్ను శశిఖండశిఖామణికంటెమున్ను శ్రీ
రమణునికంటెమున్నుగ విరాజిలు బోధకుఁ డై నయట్టిబ్ర
హ్మముగ మహానుభావుఁడని యాత్మవివేకముచే నెఱుంగుమా
యమితపువిశ్వకర్మను మహాత్ముని గోకకృత్రిప్రవీణునిన్. ఆ. ౪.

చ. కడఁకఁ గనుంగొనంగఁ దొలుకారుమెఱుంగులు గ్రుమ్మరింపఁగా
నడుగిడ గల్లుగల్లు మను హంసకనాదము హంసరావమున్
దడఁబడఁ బద్మరాగసముదాయముదాపున నేపు చూపి యె
ల్లెడలఁ బదాగ్రరాగరుచు లీనఁగ వచ్చెను గౌరి వేడుకన్. ఆ. ౫.

37. చెన్నమరాజు చెన్నమరాజు

ఈకవి చారుచంద్రోదయ మనెడి మైదాశ్వాసములప్రబంధమును జేసెను. ఇతఁడు సందవరీక నియోగిబ్రాహ్మణుఁడు; ఆత్రేయగోత్రుఁడు; శేషయామాత్యపుత్రుఁడు. ఈకవి తాను పెమ్మసాని తిమ్మరాజునకాశ్రితుఁడయినట్టు చెప్పి తిమ్మరాజు శ్రీరంగనాయనికిని . వేంకటపతిరాయనికిని మంత్రియైన ట్టొకపద్యములో నీక్రిందివాక్యముతోఁ జెప్పియున్నాఁడు—

సీ. శ్రీరంగరాయ ధాత్రీతలాధ్యక్ష దక్షిణభుజాదండమై చెలఁగినాఁడు.

* * * *

రమణ వేంకటపతిరాయేంద్రుఁడు నుతింపఁ బటుకాగ్యదక్షుఁడై
ప్రబలినాఁడు

ఈకవి తనముత్తాతయైనలక్ష్మీపతి శ్రీనాథకవికి శిష్యుఁడైనట్లీక్రింది పద్యములలోఁ దెలిపియున్నాఁడు—

క. సన్నుత కవిత్వవిద్యా | భృన్నతి శ్రీనాథసుకవిపుంగవుకరుణా
చెన్నమరున్ లక్ష్మీపతి | చెన్నమరాజప్రధానశేఖరుఁ డెలమిన్.

కవి శ్రీరంగరాయ వేంకటపతిరాయల కాలములోనున్నవాఁడగు టచేత క్రీస్తుశకము ౧౫౭౪-౧౬౧౪ సంవత్సరములమధ్యను ప్రబలి యున్నవాఁడు. కవియొక్క కవిత్వరీతి తెలియుటకై చారుచంద్రోద యములోనిపద్యముల రెంటిని నిం నుదాహరించుచున్నాను.

ఉ. ఎల్లి యవశ్యమున్ వనికి నేగి మహోగ్రతపం బొనర్చి సం
పల్లలనామనోహరుకృపన్ వరలాభము గాంచివత్తు నీ
యుల్లమునం బ్రమోదము సముల్లసితంబుగ నిందు నిల్వ మో
పల్లవపాణి యంచుఁ బ్రియభావల భూవిభుఁ డాదరించినన్.

శా. తావు లుల్కెడు మేనుతీవకుఁ బరీతాపంబు గావించునీ
జీవంజీవమనోజ్ఞ మూర్తి యకటా శీతాంశువా కాదు శో
భావై రూప్యమునక జనభ్రమదమా భస్మాన్మతానంగతే
జోవై శ్వానరవిస్ఫులింగముసుమీ చూడక దిశానాయకా.

38. తెనాలి అన్నయ్య

ఈకవి సుదక్షిణాపరిణయమునెడి యైదాశ్వాసముల ప్రబంధమును రచియించెను. ఇతఁడు తెనాలిపురనివాసుఁడు; శైవాచార సంపన్నుఁడు; రామపండితపుత్రుఁడు.

శా. శ్రీలీలాహరినీలపీఠరుచిరశ్రీవత్ససంపన్నవ
క్షోలాలిత్వఁడు వేంకటేశుఁడు కృపం గోనేటిరామక్షమా
పాలస్వామిసమస్తరాజ్యభరణోపాయాధికుక హృద్యవి
ద్యాలోలున్ బులిజాలరామవిభుసోమామాత్యునిం బ్రోచుతన్.

సుదక్షిణాపరిణయములోని యీప్రథమపద్యమునుబట్టియే యీ కావ్యము గోనేటి రామరాజు మంత్రియైన పులిజాల సోమామాత్యున కంకితము చేయఁబడినట్లు తెలిసికోవచ్చును. ఆసోమామాత్యుఁ డొక నాఁడు సభాసీనుఁడయి తన్ను రావించి కృతిఁ వేడిన ట్లీక్రిందిపద్యములోఁ గవి చెప్పుకొనియున్నాఁడు—

మ. కవులుక గాణలు జాణ లార్కులు హితుల్ కాంతానమూహంబు లు
త్సవలీలం దనుఁ గొల్వ నిండుకొలువై సత్కావ్యగోష్ఠీవిశే
షవినోదైకపరాయణత్వమును రాజ్యశ్రీవిహారంబుఁ బ్రా
జ్యవివేకంబుఁ దనర్ప రాసువిభుసోమామాత్యుడత్యున్నతిక.

గీ. నవ్యనుగుణాభిరామ తెనాలిరామ

పండితాగ్రణిసత్పుత్రు భవ్యమిత్రు

హరపదాంభోజసౌముఖ్య నన్నపాఖ్య

నన్నుఁ బిలిపించి యాదరోన్నతి వహించి.

చ. పలుకులకల్కి కప్పురపుఁబల్కులుచల్లినరీతిఁ బండువె

న్నెలతఱుకుల్ విభుండు హవణించినమించున శేంబరారి చెం

గలువలతూపుకోపుల ముఖాముఖఁ జూపినయేపునం గృతుల్

పలుకఁగ నేర్తు పూర్వకవిపద్ధతి రామయయన్న సత్కపి.

గీ. సరససాహిత్యసాహిత్యపరత నీవు

పరిధవించునుదక్షిణాపరిణయంబు

కీర్తి విలసిల్ల మాకు నంకితము సేయు

తేట యగువాగ్విలాసంబు కోటిసేయ.

ఇక దీనినిబట్టి కృతికర్తయొక్క కాలనిర్ణయము చేయవలసి యున్నది. కృతిపతియొక్క కాలము తెలియునేని, కవియొక్క కాలమునుఁ దెలియును. కృతినాథుని ప్రభువై న రామరాజయొక్క వంశము గ్రంథమునం దీవిధమునఁ జెప్పఁబడినది—

గీ. చంద్రవంశాబ్ధిపూర్ణిమాచంద్రుఁ డారు

వీటి బుక్కయరామభూవిభునిసుతుఁడు

తిమ్మరాజేంద్రుఁ డన్వయదీపకుండు

• కనియెఁ బినకొండభూపాలు ననఘశీలు.

చ. కులనిధి యాన్మపాలకుఁడు కోనమదేవి వరించి కాంచెఁ జే

కొలఁది నరాతులం దునుముకోనటితిమ్మనరేంద్రు భూమిభృ

త్తిలకముఁ జిన్నతిమ్మవిభు ధీరసుధానిధి నవ్వరాజు ని

ర్దళితవిరోధిభూవరకురంగుని రంగన్మపావతంసమున్.

ఇట్లార్వీటి బుక్కరాజుకొడుకు రామరా జయినట్టును, రామ రాజుకొడుకు తిమ్మరా జయినట్టును, తిమ్మరాజుకొడుకు చినకొండరా జయినట్టును, చినకొండరాజుకొడుకు కోనేటి తిమ్మరా జయినట్టును, చెప్పబడెను. ఈకోనేటి తిమ్మరాజు కొడుకయిన రామరాజువద్దనే కృతిపతియైన సోమామాత్యుడు మంత్రిగానుండెను. పయిని జెప్పిన వంశావళినిబట్టి విచారింపఁగాఁ గృష్ణదేవరాయని యల్లుఁ డయిన రామ రాజున కీరామరాజు పెదతండ్రికొడుకునకు మనుమఁ డయినట్టు స్పష్ట మగుచున్నది. అళియ రామరాజు ౧౫౩౮వ సంవత్సరమువఱకును జీవించి యాకాలమునకే మనుమల నెత్తినవాఁ డగుటచేత నాతని పెద తండ్రికొడుకును నప్పటికే యెదిగినమనుమలు గలవాఁ డయి యుండ వచ్చును. కాబట్టి విమర్శించిచూడఁగా సుదక్షిణాపరిణయకృతీశ్వరుని ప్రభువు పదిసంవత్సరము లీవలావలగా ౧౫౮౦ వ సంవత్సరప్రాంత ములయం దుండెనని తేలుచున్నది. ఇదియే కవికాలము. ఈకవికి, గందాళ శ్రీరంగాచార్యులు గురు వయిన ట్లీకిందిపద్యమువలన, చెలియ వచ్చుచున్నది—

క. కందాళ భావనార్యుల | నందను శ్రీరంగగురుని నతబుధరక్షా
మందారంబు నుతింతును | మందారమరందబిందుమధురారభటిన్.

సుదక్షిణాపరిణయకవిత్వము సలక్షణమయి కర్ణరసాయనముగా నున్నది! కవిత్వమాధుర్యము తేటపడుటకయి కొన్నిపద్యము లిందుచా హరింపబడుచున్నవి—

చ. పలుకఁగ నేర్చుచిత్రములు పాడఁగ నేర్చినపుష్పవల్లికల్
మెలఁగఁగ నేర్చురత్నములు మెల్లన నడ్వఁగ నేర్చుచంచలల్
నిలుకడ నేర్చువెన్నెలలు నెయ్యముతియ్యము నేర్చుపైఁడికొం
దళుకు లనం జెలంగుదురు తామరసేక్షణ లఘురంబునక. ఆ. ౧.

- చ. ఏనొకవింతయే రఘుకులేశ్వర యాదిమవిష్ణుమూర్తి వె
యీనిఖిలావసీతలము నేలెడు నిన్ గనుఁగొంటి నేడుగా
నానియమంబు నాజపము నాతపమున్ ఫలియించె భక్తి స
న్మానధురంధరత్వమున నా జననాయక యిట్లుపల్కుటల్. ఆ. ౧.
- ఉ. ప్రిప్రకులావతంస వినవే యనుమానము మాని పుత్రకుం
డప్రతిమప్రభావనిధి యన్వయదీపకుఁ డుద్భవిల్లు న
వ్యప్రచురాంగకాంతిభరయశా వనలక్ష్యయు నిన్నుఁ జెందు ని
త్యప్రమదంబు చేకుఱుమహాషధ మొక్కటి నీకు నిచ్చెదన్. ఆ. ౨.
- చ. నృపవర నిన్ను మీఁ దెఱుఁగనేరక పేడితిఁగాక చంచలా
చపలము లై నరాజ్యసుఖసంపదలన్ మదినమ్మి కీర్తియుం
గృహయు వివేకమున్ నయముఁ గేవలధర్మసరత్వమున్ సదా
కపటమతిం దొఱంగుమహికాంతుల కేడ పరోపకారముల్. ఆ. ౩.
- మ. జలకంబు దగఁగూర్చి నెచ్చుదుట రక్షాకాంక్షఁ బాదాంగుళీ
స్థలమృత్సాతిలకంబు దీర్చి రుచులం దట్టాడువజ్రంపుటు
య్యలపైఁ బొత్తుల నుంచి యోకుధరకన్యాధీశదివ్యాంశపే
శలమూర్తి నిదురింపవే యను సుతుం జంద్రాస్య జోకొట్టుచున్. ఆ. ౪.
- ఉ. వాడినమోముతోడఁ గయివాలినచూపులతోడ దీనతం
గూడినపల్కుతోడ నెఱిగూడనిగందపుఁబూతతోడఁ గీ
లూడినయందెతోడ బిగియూడినతాలిమితోడ వచ్చెఁ గి
గ్గాడియుఁబోలెఁ గామగవిగాడిగలయ్య నృపాలువీటికిన్. ఆ. 5.
- ఉ. విన్నదనం బిదేమి నెఱివీడినచిత్త మిదేమి వేయిక్రా
ల్గన్నులవాఁ డిదేమి శరఘాతల నత్తు రిదేమి వెంబడిం
గిన్నరసిద్ధకింపురుషభేచరపేరులురా రిదేమి మీ
యున్నవిధం బిదేమి నిఖిల్నన్నతశాసన పాకశాసనా. ఆ. 6.

- ఉ. భానుమతీకుమారకుఁడు పల్కు మహేంద్రునిఁ దేవ యె
వ్వానికి గెల్పు నోటమియు వచ్చు నొకానొక వేళ దీనికై
దీనత యింతయేటికి మదీయభుజాగ్ర ధనుర్విముక్తనా
నాసిశితాశ్రుపాతముల నాకుల నే నవలీలఁ గాచెదన్. ఆ. 3.
- ఉ. మేలు బలీ చతుర్ముఖుఁడు మిక్కిలినేర్పరి యెట్టులన్న నీ
బాలిక మాదిలీపనరపాలకుడేవిగ నిశ్చయించె ల
క్ష్మీలలనేశునాభిసరసీరుహమందిరవ ర్తి యైనవాఁ
డేల యొనర్చు వేదజడుఁ డేనియు నీడుకురానిచేతలన్. ఆ. ౪.
- చ. కుడిచెవిఁ జేరి మంచుమలకూరిమియల్లుఁడు తారకంబు మున్
నొడువునఁ గూర్చి పల్కుచు వినోదము సల్పఁగ నేదదేటి చె
ట్టడఁచినఁ జేటఁడన్నినిటలాంబకమూర్తులు కానవచ్చు నా
మడ పరుగెత్త నేల యఘమర్దనసిర్దయ మైనకాళికన్. ఆ. ౪.
- శా. ఏణాంకోపలసాధవీధికలపై నింపొంది చిత్రంబుతొ
వీణ లేల ధరించి రాగలవారీతస్ఫూర్తిమైఁ జొక్కుచున్
జాణల్ సాఖ్యకుమారు లాగమవిధానస్నిగ్ధగానంబులన్
ద్రాణ ల్మీఱఁగ నాలపించెదరు చిత్తప్రీతిమై వింటిరే. ఆ. ౫.
- మ. కమలామందమరందబిందుకణికాకల్లోలఱ్ఱోలావిగో
లమరాళీగరుదంచలత్పవనబాలక్రీడనప్రలోలన
త్కుముదామోదిపరాగవాసితదిశాకుంభీంద్రగండస్థలీ
నముదాయం బలరున్ నృపాల యొకకాసారంబు దూరంబునన్. ఆ-౬

39. సవరము చిననారాయణనాయకుడు

ఈకవి కువలయాశ్వచరిత్ర మనెడి యైదాశ్వాసములప్రబంధమును రచించి, తిమ్మనరపాలపుత్రుడయిన నారాయణభూపాలుని కంకితము చేసెను. ఈకవి తాను క్షత్రియుడ ననియు, రాయభూపాలుని పుత్రుడ ననియు చెప్పికొనియున్నాడు. ఈతడు రాయభూపాలునకు, దిరుమలాంబవలన గలిగిన ట్లీక్రిందిపద్యమువలన దెలియవచ్చుచున్నది.—

మ. అతఁ డాతిమ్మమయందు వేంకటనృపాధ్యక్షున్ రిపుచ్చేదనో
ద్ధతు రంగాధిపుఁ దిర్మలాంబవలనన్ ధర్మాత్ముఁ గోపాలు ను
న్నతకీర్తి రిం బిననారనాఖ్యఁ దగు నన్నున్ గస్తురీంద్రున్ సమం
చితకీర్తిన్ రఘునాథుఁ దిమ్మవిభుఁ గాంచెన్ నజ్జనాధారులన్.

కృతిపతి యైన నారాయణభూపాలుడు శ్రీరంగరాజ వేంకటపతి రాయలకు సహాయుడయియుండినట్లు చెప్పబడినందున గవి ౧౫౮౦ వ సంవత్సరప్రాంతములయం దుండినట్లు కానవచ్చుచున్నాడు. మరియు గృతినాయకుడైన నారనరనాథుడు మట్ల యనంతభూపాలునికాలములో నుండిన ట్లీక్రింది పద్యమునందుఁ జెప్పబడినందునను, కవి పదునాఱవశతాబ్దాంతమునం దుండినట్లు నిర్ధారణము చేయవచ్చును—

సీ. తనమాటచెంజికా తంజాపురీ మధురాధినాథులకు నెయ్యంబు నెఱపఁ
దనసిరి గోలకొండనరేంద్రముఖధరాధవపద్మబంధు తౌదల వహింపఁ
దనకీర్తిమట్లనంతనృపాలముఖ్యగోత్రామరేంద్రులు కొనియాడికొనఁగఁ
దనదానగుణము గోదావరీతీరభూనిర్జరేశ్వరులు వర్ణించుకొనఁగ
వెలయు వేదండగండనిర్గళదవర్గ
శమదధారాధునీనాథకుముదబంధు
కార్యకృడ్డిండిమారావధుర్వసై న్యుఁ
డతఁడు ప్రభుమాత్రుడే నారనాథి నేత.

ఈకవి కాశ్యపగోత్రుఁడు; శరగోపతాపసేంద్ర శిష్యుఁడు. ఈతని కవిత్వము సలక్షణమయి విససౌంపుగా నుండును. ఈతని కువలయాశ్వ చరిత్రములోని కొన్ని పద్యముల నిం దుదాహరించుచున్నాను—

చ. మిటిమిటి యెండవేడి బలిమిం దెలిదమ్ముల తేకుసందులం
జిటుకుమనంగఁ గూడి నివసించి తదగ్రమరంద మప్పట
ప్పటికిని మూతిముట్టి పయిపై నది చల్లఁబడంగ బ్రొద్దుగ్రుం
కుట గని యంతటం బొదలుఁ గోడెమిటారపుఁదేటు లత్తటిన్. ఆ. ౧

చ. మునివనితల్ శచీశుఖతమోవిభ వేణులకుం బత్రివతా
జనతతిఁ దెల్పుచోఁ బరవిచారముగాఁగను వేల్పుటాజ్జజ
వ్వని మొగ మవ్వలం జొనుప వారలు నవ్వును రామ సిగ్గుపెం
పునఁ దలవంచుఁ జందురుఁడు పొంగఁగ నయ్యయియాగ వేళలన్. ఆ. ౨

చ. తలఁపున నెంత మోహపరితాపముగల్గిన దాఁచుకొందురో
యలయిక లేక నీకరణి నంగడిఁబెట్టుదురో వధూటికల్
పలుకపు నిన్ను వంటికులభామలఁ గానమె వారి కాత్మనా
థులపయి బాళిలేదొ తమిదొట్టినపట్టున మట్టుపెట్టరో. ఆ. 3.

మ. అతఁ డచ్చోఁ దురగంబు నెక్కి హృదయాబ్జాపూర్ణ మోదార్ణవాం
చితుఁడై వారల వెన్క నుంచుకొని యక్షిణైక్యమాణిక్యదీ
ధితిజాతామృతరుగ్వితాన మగుదై తేయాధినాథాయతా
యతనం బల్లన నిర్గమించి పురబాహ్యాక్షోణి కేతెంచుచున్. ఆ. ౪.

చ. వెలుపలిరచ్చ నొక్కయెడ వేలుపుసానికి వన్నెకానికిన్
గలహము కల్గెనేని గుణికానితనంబున వచ్చి రోనపుం
బలుకుల వాడు రేచి సిగపట్లకు డగ్గఱఁజేసి క్రొవ్వునం
గలకల నవ్వువాఁడు చవుకట్లసియాడ రుమాలువీడఁగన్. ఆ. ౫.

40. దామెర వేంకటపతి

ఈకవి పద్మనాయకకులజుడైన శూద్రుడు ; ఈపద్మనాయక కులమువారి నీదేశమునందు వెలమలని వాడుదురు . ఈకవితాత సంస్థానాధిపతియై వేంకటగిరిసంస్థానాధిపతులైన వెలుగోటివారితో సంబంధబాంధవ్యములను జేసినవాడు. ఈకవి తన మేనత్తయైన వేంకటాంబను వెలుగోటి యాచమనాయసికుమారుడయిన కస్తురిరంగనాయని కిచ్చి నట్టుచు ఆదంపతులకు యాచమనాయడు పుత్రుడై నట్టుచు చెప్పి యాతనిని తనబహుళాశ్వచరిత్రమునం దిట్లు వర్ణించినాడు-

సీ. ఉత్తరమల్లారియొద్ద దావలుపాపవిభుని గొట్టిననాటివిజయకలన
చెంగలుపట్టు నీక్షించి లగ్గులుపట్టి యాక్రమించిననాటివిక్రమంబు
'పా'లెముకోటవెల్పుల నాజి యతిరాజు జరగజేసిననాటిశౌర్యపటిమ
తిరుమలజేరి ధాత్రినినున్నెరాజుల బాఱదోలిననాటిబాహుబలము
మున్నెతోపూర జగ్గరాణ్ముఖుల నొంచి
మధురదొరఁ జెంజిమన్నీని మద మడంచి
తిరుచనాపల్లిదొరఁ దోలుతేజము గల
మేటి వెలుగోటియాచని సాటిగలరె !

కవియొక్క మేనత్తభర్తయైన కస్తురి రంగనాయుడు గోలకొండ మహమ్మదీయులను కొండవీడు వినుకొండ ప్రభువులను గెలిచి, ౧౫౭౯వ సంవత్సరమునందు చంద్రగిరియందున్న విజయనగరపు రాజులపక్షమున యుద్ధముచేసి వారిశత్రుల నోడించెను. కవియొక్క మేనత్తకొడుకయిన యాచనాయుడు చెంగల్పట్టుమండలములోని మధురాంతకముగో వాసముచేసి విజయనగరాధిపతియైన వేంకటపతిరాయలవలన పెరమాడి నీమను బహుమానమందెను; అంతేకాక యితఁడు ౧౬౦౨వ సంవత్సరమునందు శత్రువులతో యుద్ధముచేసి వారి నోడించెను; ఆవఱకు పరులపాలైన వేంకటగిరిని మరల స్వాధీనము చేసికొనెను. కవియు

నీతనికాలములోనివాఁడే యయినందున నతఁడు పదునాఱవశతాబ్దాంతమునందును పదునేడవశతాబ్దాదియందును నుండినవాఁడు. ఈకవితాను బహుళాశ్వచరిత్రమును జేయకమునుపు కృష్ణకథ నొకదానిని జేసి దానిని రామభద్రున కంకితము చేసినట్లు బహుళాశ్వచరిత్రములో రామభద్రుఁడు త న్నుద్దేశించినట్లే క్రిందిపద్యములోఁ జెప్పుకొన్నాఁను.

ఉ. దామెరవేంకటప్రభువతంసుని వేంకటభూప మాపయిన్

శ్రీమెఱయంగఁ గృష్ణకథ చెప్పితి విప్పుడు నీదుతండ్రియున్

మామకభక్తుఁ డాతనికి మాకును భేదము లేదుగాన నీ

వామహిమాధ్యుపేర బహుళాశ్వచరిత్రము చెప్పు మోప్పుగన్.

ఈబహుళాశ్వచరిత్ర మయిదాశ్వాసములు కలదయి రసవంతమయి సలక్షణమయినదిగా నున్నది. అందుండి రెండుపద్యముల నిందుదాహరించుచున్నాను—

చ. తటములఁ జుట్టుకొన్న బిగిదన్నినక్రొన్ననపొన్నగున్నలన్

జటపొటమంచు మంచుజడి చిల్కెడిగొజ్జఁగికిన్ రసాలపున్

జటిపొటిఞ్జనెవానలకుఁ జేసినకాల్వలతేటనీటిప

ల్లటముల నిక్కు నక్కొలఁకులచ్చికి మెచ్చిరి వచ్చినెచ్చెలుల్.

అ. ౨.

ఉ. రామునిఁ జూచి కామునిశరంబుల గాసిలి చేష్టదక్కి కాం

తామణి యుండెనోర్తు రఘునందనపాదరజంబుచేత మున్

గోమలిరేఖ తాతి కొడఁగూడెనా లేదో యటంచు నెంచి లీ

లామహితాంగ మొందఁగ శిలామయరూపము దాల్చెనోయనన్.

అ. ౩.

41. చిత్రకవి పెద్దన్న

ఇతఁ డాఱువేలనియోగి; భారద్వాజగోత్రుఁడు. ఇతఁడు పసు
నాఱవశతాబ్దాంతమునం దుండినవాఁడు. ఇతని కొడుకైన యనంతకవి
యిందుమతీపరిణయమును, మనుమఁడైన రమణకవి సాంబవిలాసమును
రచించిరి. ఇతఁడు సర్వలక్షణసారసంగ్రహమును నామాంతర్ముఖ
లక్షణసారసంగ్రహమును రచించినట్లు,

సీ. * * * లక్షణసారసంగ్ర

హం బొనరించి యుద్యత్కీర్తిఁ బ్రఖ్యాతుఁడగు చిత్రకవి పెద్దనార్య
నుతుఁడ”

అని యీతనికుమారుఁడైన యనంతకవియు,

సీ. “సర్వలక్షణసారసంగ్రహం బొనరించి తనరె మీతాత పెత్తనకవీంద్రుఁ”

డని యీతని పోత్రుఁ డైన రమణకవియు చెప్పియున్నారు.
ఈలక్షణసారసంగ్రహము నాకు లభింపకపోయినను, యప్పకవీయమున
గ్రహింపఁబడిన రెండుపద్యముల సచ్చట ఉదాహరించుచున్నాను —

గీ. మహిమ నెక్కటివళులన మరవఱలలు

రహిసి దమతమ కయి యేగు రమ్యచరిత

వనధిగంభీర సద్గుణవాసయనఁగ

భంజితాసురసముదాయ యాంజనేయ.

చ. ఎఱుంగవుగాక భోగముల కెల్లను నెచ్చెలి జవ్వనంబ యి

త్తతి నుడివోవకుండ నుచితంబుగ జక్కవదోయిఁ బోలి క్రి

క్కిటిసినచిన్నిచన్నుఁగవ యింపెసలారఁగ నాదుచిత్త మన్

వఱలుసరోవరంబున నవారణఁ గేళి యొనర్చు కోమలీ.

—

42. యాదవామాత్యకవి

ఇతఁడు చంద్రహాసవిలాస మను కావ్యమును పూర్వోత్తరభాగములుగా రచియించెను. ఈతనికాల మెప్పుడో తెలియలేదుగాని లక్షణశిరోమణి యనునామాంతరము గలయాదవామాత్యఛందములోని,

సీ. రగణము శంఖమసఁగనొప్పమూడవజామునఁబవడపుఁజాయకుజుఁడు
గ్రహముగావేల్పు హిరణ్యరేతుఁడుగాఁగఁ గార కృత్తికగాఁగఁ

దగరురాశి

గా మేషయోనిగా గణమాసురంబుగా శృంగారరసముగా స్థిరఫలంబు
భయముగా గౌళికభద్రగోత్రమున నెఱ్ఱినిమేన నృపకులమున జనించె
బంధుజనగేయ సత్కవిభాగధేయ

రమ్యచారిత్ర వేంకటరాజపౌత్ర

వర్ణితోదార బాపన్నవరకుమార

మదనసౌందర్య యాదవామాత్యవర్య.

ఇత్యాదిపద్యములనేకములు సులక్షణసారములో నుదాహరింపఁబడి యుండుటచేత నీయాదవామాత్యకవి ౧౬౨౦ వ సంవత్సరమునకుఁ బూర్వపువాఁడనిమాత్రము నిశ్చయముగాఁ జెప్పవచ్చును. ఇట్లదేవముత న్నుద్దేశించి పలికినట్లుగాఁ గవి చంద్రహాసవిలాసములో నిట్లు వ్రాసికొనియున్నాఁడు—

సీ. ఇట్లనిపల్కె మహీసురాన్వయమున వాసి కెక్కినభరద్వాజమాని
గోత్రసంభవులందుఁగొమరొప్పభానప్పవంశంబునకుఁజాలవన్నె తెచ్చి
నట్టి తిమ్మకవీంద్రు నన్వయంబునఁబుట్టి మహి మించు నారపమంత్ర
పుత్రుఁ

డగువేంకటాద్రి కిల్లాలైన కొండాంబతనయుఁ డాబాపన్నతమ్ములైన

ఘనులు కృష్ణయ వీరనల్ కవియెఁ జెన్న
మాంబ యనుసాధ్యయందు ని న్నాదరమునఁ
దలఁప రామన్న నీపినతండ్రికొడుకు
మదనసౌందర్య యాదవామాత్యవర్య.

ఈకవియొక్క వినయశౌశీల్యాదులు కవిస్తుతి మొదలై న యీ
కృత్యాదిపద్యములవలనఁ దేటపడుచున్నవి—

సీ. వాల్మీకి ముఖ్యగీర్వాణకవీంద్రులకును నన్నపార్యాదితెలుఁగుకవుల
కును శుభంబు లొసంగు మనీ భద్రగిరిరామభద్రునిఁ గడుభక్తిఁ
బ్రస్తుతించి

కవివరు ల్నామిఁదఁ గలదయచేతను గబ్బంబు చెప్పఁగాఁగలనటంచు
భావించి నే నీప్రబంధంబు గల్పింపఁదలఁచినాఁడను సతతంబు నియతి
శారదాదేవిఁ బ్రార్థించి గారవమున

వరముఁ గైకొని మీ రంప వచ్చి వాణి

నాదుజిహ్వంచలంబునఁ బాదుకొనిన

ధైర్యమునఁ బల్కెదను గవివర్యులార ।

గీ. పెంపుమీఱ వేల్పుఁ బెద్దలు పూజింప । బాలుఁడట్లు చేయుభంగిగాను
మీరు కవితఁ జెప్పినారని నే నిట్టి చర్య కొనరితిఁ గవివర్యులార !

క. కదలీపాకముగాఁ బెం । పొదవఁగ నీ ప్రబంధ మొగి రచియింతున్
గొదవలు మిక్కిలి గల్గిన । సదయతఁ దగ దిద్దవలయు సత్కవివర్యుల్.

గీ. లేకయుండినఁ జదు వేమిలేనివాని

• కిట్టి సద్బుద్ధి జనియించు టెందుఁ గలను

నిచ్చనిచ్చలు మీ రంప వచ్చి వాణి

పొసఁగ నన్నిట్లు పలికింపఁ బూనఁ గాక.

గీ. నన్నుఁ బోలినకవి గల్గుకున్న ధాత్రి

వరకవీంద్రులన్ పే రెట్లు వచ్చు మీకుఁ

బిన్న లుండుటచేఁగాదె పెద్ద లనుచుఁ
దెలియఁగలుగుట యార్యులు తెలిసికొనుట.

ఉ. నేరిచి యాడుపుత్రులును నేరక పల్కిననందనుండునున్
గూరిమితల్లి కొక్కటియగుం దలపోయఁగ వాగ్విధూటికిన్
మీరలు నేను నొక్కటియె మీరువచించినకావ్యమండలిం
జేరి మదీయవాక్యములఁ జేరకపోవునె యంచు నెంచుచున్.

పై పద్యములలో భద్రాద్రిరాముని, బేర్కొని యుండుటవలనఁ
గవి గోదావరీమండలములోనివాఁడని తేటపడుచున్నది. ఈకవి యాఱు
వేల నియోగిబ్రాహ్మణుఁడు ; భారద్వాజగోత్రుఁడు ; వేంకటరాజ
పౌత్రుఁడు; బాపనార్యపుత్రుఁడు. ఇతఁడు కృతు లందుట మొదలై న
వానినిబట్టి చూడఁగా నితఁ డున్నతపదమునం దుండినట్లు తోఁచు
చున్నది. ఇతఁడు గ్రంథాదిని కేవలాంధ్రపద్యము చెప్పక నన్నయూదుల
వలె సంస్కృతభాషతో నీక్రిందిపద్యమును వేసియున్నాఁడు—

చ. శ్రితజనరక్షణాయ సరసీరుహపత్రవిలోచనాయ వి
శ్రుతశుభకీర్తనాయ రవిసూనుసఖాయ మఖావనాయ సం
తతసుగుణోకరాయ వసుధాతనయాపరితోషణాయ సే
వితపవనాత్మజాయ రఘువీరవర్ణాయ నమోనమోనమః.

ఈతనికవిత్యము కవి తాను జెప్పుకొనినట్లు కదలీపాకముతోఁ
దేనె లొలుకుముద్దుపలుకులతో వినువారి చెవులకుఁ జవులు గొలుపుచు
హృదయంగమముగానున్నది. కవనభంగిని జూపుటకయి చంద్రహాసవిలా
సములొని నాలుగుపద్యముల నిం దుదాహరించుచున్నాను—

ఉ. బంగరుమేడలం జలువపందిరులన్ నెలరాతితిన్నెలన్
రంగగుమేలిమిద్దియల రచ్చలవంతుల నాట్యశాలలన్
సింగపుమోము లొక్కయెడఁ జెక్కినచక్కనిగోపురంబులన్
బొంగుచు నప్పురీవరము పొట్టు వహించు ధరాతలంబునన్. పూర్వభా.

ఉ. తప్పక చూచు ను గ్గనుచు దాదులు పల్కినఁ గేరినవ్వు మా
యప్పురొ నిద్ర పొమ్మనిన నల్లన బారలు చాఁచుఁ జేతులం
జప్పటిచేయఁ జేరి విను సారెకు నత్తయటంచుఁ బల్కు నా
యొప్పులబాలుఁ డంత ముద మొందాచుఁ దల్లియుఁ దండ్రి కన్గొనన్.
పూర్వ.

చ. కమలదళాక్ష నీవు ననుఁగానక తక్కిన నిప్పు డిందిరా
రమణికి విన్నవించు ననురాగము తండ్రికిఁ గల్గుకున్నచోఁ
దమి నిజపుత్రులందు దయ తల్లికిఁ గల్గక సోవ దంతటం
గమల మదర్థమై కినుక గాంచును నీపయిఁ జాటిచెప్పితిన్—పూర్వ.

ఉ. తేమలమీఁదిప్రేమ లవలేశము వీడవు దానధర్మముల్
నేనుముతో నొనర్పఁగను లెక్క యొనర్పవు శ్రీరమాధవున్
ప్రేమముతోఁ దలంపఁగను రేయిఁబగళ్ళును బూన వూరకే
పామర మొందు చీ వితరపద్ధతి గోరెదవేమి. కామమా—ఉత్తరభా.

43. కంసాలిరుద్రయ్య.

కృష్ణ దేవరాయనికాలములోఁ గంసాలిభద్రయ్యయని యొకస్వర్ణ
కారకవి యుండెననియు, అతఁడు రాయలయాస్థానమునందుండిన యష్ట
దిగ్గజములలో నొకఁడనియు కొందఱు వ్రాసియున్నారు. అతఁడు సరస
మనోరంజనమును ప్రబంధము రచించెనని కొందఱు చెప్పుదురుగాని
యాగ్రంథ మిప్పు డెక్కడను గానరాకున్నది. సరసజనమనోరంజనము
లోనిదని బ్రాన్ దొరవారి ఛందస్సునం దీక్రిందిపద్య ముదాహరింపఁబడి
యున్నది—

ఉ. ఎన్నఁడు నేరిచెన్ బెళుకు లీచెలికన్నులు, కారుకమ్ము ల
న్నన్న కురుల్, పిఱుందు బటువై పటువై ఖరి గై కొనెంగదే,

మొన్నఁగదమ్మ పిన్న మొనమొల్కలు నేఁ డివె ముద్దులాడిలేఁ
జన్నులు గొప్పలై పయిటసందున దాఁగుడుమూఁత లాడెడున్.

ఈపద్యమును రాయలవారియాస్థానములోఁ జదివినప్పుడు రామ
కృష్ణకవి మొల్కయని ప్రయోగించినందు కాక్షేపించెననియు, అందు
మీఁద నొకరు దానికి సమాధానముగా నీక్రిందిపద్యమును జెప్పిరనియు,
బ్రాహ్మదొరవారు సంపాదించి చెన్నపురిరాజధానిలోని ప్రాచ్యలిఖిత
పుస్తకభాండాగారమున కిచ్చిన చాటుపద్యమంజరిలో వ్రాయఁబడి
యున్నది—

చ. వెలగకు వెల్ల యంచు సరవిఁ జటికొండ నృసింహుఁ డాడఁగా,
మొలకకు మొల్క యంచుఁ గవిముఖ్యుఁడు భద్రయపల్కదోసమా?
బళిబళి! మంచిమాటయె ప్రబంధముచా జలరాశి దానిలో
పల నెరసు ల్గణింతురె యపారములౌ మణు లెల్ల నుండఁగన్?

చలికొండనృసింహుఁడు వెలగకు వెల్ల యనియు, అగసాలె
రుద్రయ యనునాతఁడు మొలకకు మొల్క యనియు, అప్రప్రయోగ
ములు చేసిరని యప్పకవి చెప్పి యీపయిపద్యము నినకొండలో గుంటు
పల్లెభాస్కరునివద్దఁ గందుకూరి రుద్రయ్యగారు చెప్పినట్లీక్రిందిపద్యము
లలో వ్రాసియున్నాఁడు—

చ. కొలఁదిగ మున్ను చెప్పెఁ జలికొండ నృసింహుఁడు వెల్లయంచు నీ
వల నగసాల రుద్రపనువాఁడును మొల్క లటంచుఁ గూరిచెం
డెలియక కొండ టిట్లు వికృతిం బదమధ్యమునన్ బకార రే
ఫలతలపై యకారమును బాపుదు రార్యులు నవ్వునట్లుగన్.

వ. ఇందులకు నినకొండలో గుంటుపల్లె భాస్కరయ్యగారి సమ్ముఖ
మందుఁ గందుకూరి రుద్రయ్యగారు చెప్పినపద్యము.

చ. వెలగకు వెల్ల యంచు సరవిం జవికొండ నృసింహుఁ డాడఁగా

మొలకకు మొల్క యంచుఁ గవిముఖ్యుఁ డురుద్రయ పల్క దోసమే?

బళిబళి మంచిమాటయె ప్రబంధమునా జలరాశి యందులో

పల నెరసు ల్గ్రహింతురె యపారములౌ మణు లెల్ల నుండఁగన్.

అప్పకవీయము. పంచమాశ్వాసము.

దీనినిబట్టి చూడఁగా సరసమనోరంజనములోని దన్న పయి పద్యము భద్రయ చెప్పినదిగాక రుద్రయచెప్పినదనియు, అతఁడు కృష్ణ దేవరాయలకాలములోఁగాక గుంటుపల్లె భాస్కరునికాలములో నుండె ననియు స్పష్టపడుచున్నది. కాబట్టి కృష్ణదేవరాయనికాలములో భద్రయ్య యనుకవి యున్నాఁడో లేఁడో యనికూడ సంశయింపవలసి యున్నది. పయినిజెప్పిన లిఖితపుస్తకభాండాగారములోని చాటుపద్య ములలోనే సరసమనోరంజనములోని దయినట్లుగా నీక్రిందిపద్యముకూడ వ్రాయఁబడియున్నది—

సీ. కొప్పునఁ జుట్టినగొజ్జంగివిరిదండ నటనతో వీఁపున నాట్యమాడ,
బటువై నముత్యాలపాపట విరజాజితీరుగాఁ జెంపల దిమురుగట్ట,
ధగధగద్ధగలచేఁ దనరుకెంపునతాళి సరుల్యోఁ బెనఁగొని చొకళింప,
గబ్బిగుబ్బలమీఁది కస్తూరిచెమటల గరఁగివాసనలచేఁ గ్రమ్ముకొనఁగ.
వింతమాటలతేటల విభునిఁ గూడి

కాంత రతికేళి మిక్కిలి గారవింప

దప్పి తీఱంగ నధరామృతము లొసంగి

చంద్రబింబాస్య మగలాగు సలిపె నపుడు.

ఇతఁడు నిరంకుశోపాఖ్యాన మను నాలుగాశ్వాసముల ప్రబంధ మును సుగ్రీవవిజయమనుయక్షగానమును రచియించెను. ఈగ్రంథమును బట్టి చూడఁగాఁ గృష్ణదేవరాయనికాలములో భద్రయ్య యనుకవి లేఁ డనియు భద్రయ్య యనఁబడినకవి యప్పకవి చెప్పినట్లుగా గుంటుపల్లి భాస్కరునికాలలోనుండిన రుద్రయ్యయేయనియు స్పష్టపడుచున్నది. ఈగుంటుపల్లి భాస్కరుఁడు పదునేడవతాబ్దారంభమునది నుండిన

వాఁడు. సునందాపరిణయమునందు గుంటుపల్లి భాస్కరుఁ డిట్లు
వర్ణింపఁబడి యున్నాడు.

సీ. స్థిరతరప్రజ్ఞావిశేషాతినిష్ఠాతిరస్కృతనిర్జరరాద్ధురుండు
అసదృశమంత్రయోగాతివశీకృతసన్మంత్రదేవతాసముదయుండు
నిరుపమశ్రుతిశూక్తినిర్ణీతసన్మార్గవర్ణోచితాచారవర్తనుండు
ఘనతరపాణినీగ్రంథార్థశోధననందర్భసన్మనీషాన్వితుండు
సత్యభాషాహరిశ్చంద్రజనవిభుండు
సలలితౌదార్యనిర్జితజలధరుండు
ఎల్లమాంబౌసతీప్రాణవల్లభుండు
గుంటుపల్లి భాస్కరుఁడు సత్కులవరుండు.

దీనినిబట్టి కంసాలిరుద్రయకవి కృష్ణదేవరాయనికాలములో లేక,
౧౬౨౦వ సంవత్సరప్రాంతములయం దుండినట్లు తేలుచున్నది. నిరం
కుశోపాఖ్యానములోని,

శా. శ్రీభాషారమణావిమృష్టపదరాజ్యోత్తమాంగ్రాగుఁ డా
ర్యాభాషాపరిణీత సర్వజగదారాధ్యుండు మూర్తిత్రయీ
శోభాకందము కందుకూరినగరీషోమేశ్వరస్వామి లో
కాభీష్టంబు లొసంగుఁగాతఁ గరుణాయత్తైకచిత్తంబునకా.

ఈమొదటిపద్యమునుబట్టి కవి తనగ్రంథమును కందుకూరి సోమేశ్వరస్వామి కంకితముచేసినట్లు తెలిసికోవచ్చును. ఈకావ్యమును శివుని కంకితము చేసెదనని కవి యీక్రిందిపద్యములో మనోహరముగాఁ జెప్పి యున్నాఁడు—

ఉ. కోమలవర్ణదామయును గోవిదసంస్తవనీయలక్షణ
స్తోమపదాభిరామయును శుంభదలంకరణప్రసాధన
స్థేమయు సప్రతర్క్యగుణసీమయు నై నమదీయకావ్యక
న్యామణి నిచ్చి మంచుమలయల్లుని నల్లునిగా నొనర్చెదకా.

కవి కంసాలియగుటచే ననేకు లాక్షేపించుచువచ్చుటచేత, గాఁ
బోలు రుద్రయ్య తనకృతిగో నీపద్యమును వేసియున్నాఁడు—

ఉ. శుష్కవచశ్శిలాతతుల సూటిగఁ జూచి మహాకవిశ్రవ
శ్శమ్ముళికావిదారణము సల్పఁగ నేర్చినజాణలార మీ
ముష్కరతాసమున్నతికి మ్రొక్కెద నాయెడఁ జూపరాకుఁడీ
దుష్కవులార సాధుజనదూషణభూషణభూషితాత్ములై .

ఈకవి స్వర్ణకారుఁడు; పెదలింగన్నపుత్రుఁడు. ఈకవిత్వము
మృదుమధురపదభూష్టయిమై సలక్షణమయి వినువారిపీనులకు విందు
చేయునదిగా నున్నది. ఈతని కవిత్వరచనాకౌశలమును జూపుటకయి
నిరంకుశోపాఖ్యానములోని కొన్నిపద్యముల నిందుఁ బొందుపఱచు
చున్నాను—

ఉ. అడిగిన నేమి దోషమె సమస్తధరాతలనాధ కోరికల్
నుడువుల నున్నవే మనసులోపలఁగాక రతిప్రసంగముల్
తడవనియంతమాత్రనే విదారితమోహుఁడె యీవిచారముల్
విడువుము వాగ్విశేషమును విశ్రుతవేషము మోక్షహేతువే. ఆ. ౧.

ఉ. ఏమిజపంబు చేసి రొకా యేమితపం బొనరించి రొక్కో యే
మేమిసపర్య లార్యతతి కిచ్చిరొకో జగదేకపూజ్యులై
తాముఁ దనూజరత్నములుఁ దామరతంపరలై చెలంగువా
రీమహిఁ దొల్లి యంచు నుతియించి మహీసురుఁ డాత్మలోపలన్.
ఆ. ౨.

ఉ. అత్తవు సర్వలక్షణసమగ్రగుణాధ్యవు నన్నుఁ దిట్టనున్
మొత్తనెకాని నీకొడుకుమూఢత మానుప వేల వాఁడుగో
తొత్తులమారియై గృహముత్రొక్కక యొక్కొకదానిఁ బూనికన్
గుత్తుకు నంచు నుంచుకొని కోకలు రూకలు జోక నియ్యఁగన్.
ఆ. ౩.

మ. ధరణీనాథ దరిద్రతాపిశునవస్త్రస్ఫూర్తి నాభారతీ
 వరవంశోత్తమసూతి చింతిలఁగ నవ్వారాంగనామాత ని
 ర్భగపాండిత్యముఁ జూపి దీనదశకుఁ రాఁబోలు నీపాటి జే
 పరమేశా యనిపించఁగావలదె విప్రస్వామి నంచు న్మదిన్. ఆ. ౨.

ఉ. ఓడకు మోయి భూసురకులోత్తమ నెత్త మకారణంబ నే
 నోడితి నీవు గెల్చితి సమున్నతి న న్నతిరోషవృత్తి నీ
 వాడినయంతవట్టు సహజార్థమ యర్థమహాభిలాషుఁడై
 యోడినఁ బన్నిదంబు పడకుండినఁ జండినకాఁ దలంపరే. ఆ. 3.

మ. అపరాధంబులు పెక్కుచేసితి మహాహంకారకామిక్రియా
 విపులాంభోనిధిఁ గ్రుంకువెట్టి జడతావేశంబున న్నిమ్ము ది
 వ్యపథోద్వృత్తిని గొల్వ నైతిని మనోవాక్కాయకర్మంబులన్
 జపలాత్ము న్ననుఁ బ్రోవుమీ దయయకా సాక్షాత్కటాక్షేక్షణ.

ఆ. ౩.

ఉ. ఎక్కడివాడవోయి యొకయింత యెఱుంగవు బుద్ధి కౌశలం
 బెక్కడి కేగె నాలుకపయి న్నువుగింజయు నొననట్టిబల్
 తక్కరినారదుం డతఁడు దై వతమార్గమునందు నేగఁగా
 నక్కడ నన్నుఁ బేర్కొనియె దాతఁడు విన్న ననర్థ మొందదే. ఆ. ౪.

చ. నెఱయ విషాదహేతువుగ నీతెలిగన్నుల నశ్రుబిందువుల్
 దొరుఁగు పెఱుంగ మెన్నఁడు కుతూహలకారణబాష్పజాలముల్
 కురియుటెకాని నేఁడు కనుఁగొల్కులవెంబడి నశ్రుపూరముల్
 వరదలుగట్ట నేడ్చెదవు వారిజలోచన యేర్పరింపవే. ఆ. ౫.

నుగ్రీవవిజయములోని ఈకడపటిద్విపదమువలనఁ గవినిగూర్చి
 కొంత తెలియవచ్చును—

ద్వి. అని కందుకూరి జనార్దనుపేర

*

*

*

నంకితంబుగఁ గాళికాంబాప్రసాద
 సంకల్పితకవిత్వచాతుర్యధుర్య
 యావీరపెదలింగనార్యతనూజ
 కోవిదస్తవనీయగుణ రుద్రధీర
 విరచితసుగ్రీవ విజయాభిధాన
 గరిమ భాసిలు యక్షగానప్రబంధ
 మాచక్రవాళశైలావనియందు
 నాచంద్రతారార్కమై యొప్పుఁగాత!

ఈగ్రంథము కవియొక్క ప్రథమకవిత్వ మగుటచే నంతరసవంత
 ముగా నుండకపోయినను, ఇందుండియు రెండుపద్యముల నుదాహరించు
 చున్నాను—

గీ. అనిన విని రాఘవేశ్వరుం డలరి నవ్వు
 మొలక మొగమునఁ జిగు రొత్త నిలిచి పాద
 వనరుహంగుష్ఠమునఁ జిమ్మె దనుజవరుని
 సముదితాంగంబు పదియోజనములు పడఁగ.

క. తారాదినతులశోకము
 వారిచి కుమారుఁ డేర్చి వాలికిఁ బరలో
 కారోహణాదిసత్త్రియ
 లారవితనయుండు రామునానతిఁ జేసెన్.

—

44. ఎలకూచి బాలసరస్వతి

ఈకవి షడునేడవశతాబ్దారంభమునం దుండి మహామహిమాపా
ధ్యాయబిరుదము నందినవాఁడయి పాండిత్యముచేత మిక్కిలి ప్రసిద్ధి
కెక్కినవాఁడు.

క. ఆలోక నుతుఁడు మొన్నటి

కీలకసమ నామతంగగిరికడ నొసఁగెన్

బాలసరస్వతులకు నతఁ

డోలఁ దెనుఁగుటీక దాని కొప్పుగఁ జేసెన్.

అని యప్పకవి చెప్పుటనుబట్టి యితఁ డాంధ్రశబ్దచింతామణికి
తేనుఁగుటీకను ౧౬౦౮వ సంవత్సరమునంను చేసినట్లు కనఁబడుచున్నది.
ఈకవి కట్టకడపట రచించిన రాఘవయాదవపాండవీయమునందు తాను
చేసినగ్రంథములనుగూర్చియు తన్నుఁగూర్చియు నిట్లు చెప్పుకొను
చున్నాఁడు.

సీ. కవినమీషితరంగకౌముదీనామల్లాటకవిధానప్రతిష్ఠాఘనుండ
సారసారస్యసచ్చంద్రికాపరిణయప్రముఖశతాగ్రప్రబంధకర్త
సంధ్రచింతామణివ్యాఖ్యానభాషావివరణాదిబహుతంత్రకరణచణుండ
వేదశాస్త్రపురాణవివిధసంగీతసాహిత్యాదివిద్యోసబృంహణుండ
ననఘకౌండిన్యగోత్రుఁడ హరివదాబ్జ
భక్తిశీలుఁడ నెలకూచి భైరవార్య
కృష్ణదేవతనూజుఁడ నేవిచిత్ర
కావ్య మొక్కటి నిర్మింపఁగాఁ దొడంగ.

శా. మొండై నట్టి విచిత్రవై ఖరులచే మీఁదొమహాకావ్యముల్
దండిం దొల్లియె చేసి రాదిములు తత్కావ్యాధికశ్లాఘమై

నుండ న్రాఘవకృష్ణపాండవకథాయుక్తప్రబంధంబు వా
క్పాండిత్యం బలరార శ్లేషరచనైకప్రాధి నే జేసెదన్.

ఇతఁడు రచించిన యీరాఘవయాదవపాండవీయము మూడర్థములు గలది. ఇట్లు త్ర్యర్థికావ్యములను రచించినవారిలో నితఁడే మొదటివాఁడు. పూర్వోదాహృతమయినసీసపద్యమువలన నితఁడు రంగకౌముదియనునాటకమును, చంద్రికాపరిణయమును ప్రబంధమును, ఆంధ్రశబ్దచింతామణివ్యాఖ్యానము, భాషావివరణము నను లక్షణగ్రంథములను రాఘవయాదవపాండవీయ మనుత్ర్యర్థికావ్యమును రచించినట్లు కనఁబడుచున్నది. ఇతఁ డాంధ్రశబ్దచింతామణికి వ్యాఖ్యానముమాత్రమే చేసినట్లు పయిపద్యమునఁ జెప్పబడినను మూలగ్రంథమునుగూడ నితఁడే చేసి గౌరవముకలుగుటకయి దానికర్తృత్వమును నన్నయభట్టన కారోపణచేసినట్లచేక హేతువులచేత నిశ్చయింపఁ దగియున్నది. ఈవిషయమునుగూర్చి నన్నయభట్టారకునిచరిత్రమునందుఁ గొంత వివరముగా వ్రాసియున్నాను. నన్నయభట్టారకు శబ్దశాసనుఁ డన్నబిరు దీశబ్దశాస్త్రనిర్మాణముచేతఁ గలిగినదని కొందఱు భ్రమపడుచున్నారుగాని యది సరికాదు. నన్నయభట్టారకుఁడు మొట్టమొదట లక్షణప్రాయమైన సత్కావ్యమును రచించి యితరకవులకు కావ్యరచనకు దారిచూపుటచేత నాతనికి వాగనుశాసనుఁ డన్నబిరుదము వచ్చినదేకాని వ్యాకరణనిర్మాణముచేత రాలేదు.

“భట్టార బాలసరస్వతికవి మహాపాథ్యాయుఁడు” తానురచించిన చంద్రికాపరిణయమును పర్తియాల జమీన్ దారుఁడగు జూపల్లి వేంకటాద్రి కంకితముచేసెను. ఈపర్తియాల బెడవాడకు రెండామడల దూరమున నిజామురాష్ట్రములో నున్నది. ఈకవిని కాకునూర్యప్పకవి చూచియుండవచ్చును. చంద్రికాపరిణయము కృతినాయకునితండ్రి.

జూపల్లి లింగన్న. ఈలింగన్నను రంగరాజు లింగన్నగూఢముగాఁ దిట్టిన
యీక్రిందిచాటుపద్యము నప్పకవి యుదాహరించియున్నాఁడు—

క. రవికోటిభామమయమై

నవకాంచనయుతము నగుచు నానాటి కొగిన్

భువిని శివాన్విత మగు నీ

భవనము జూపల్లి లింగ భవగుణసంగా.

చంద్రికాపరిణయమునందు కాళిరాజుకూతురై న చంద్రికను
భీముఁడు వివాహమాడినకథ వర్ణింపఁబడినది. ఇతఁడు పదునేడవశతా
బ్దారంభమునుండి ౧౬౩౦-౪౦ సంవత్సరములవఱకును పండితకవిగా
పేరుపడియుండవచ్చును. ఈతని రెండు తెలుఁగుకావ్యములనుండియు
రెండేసిపద్యముల నిం దుదాహరించుచున్నాను.

చంద్రికాపరిణయము

ఉ. జంగమరోహణాద్రినదృశంబులు తత్పురిఁ గల్గుభద్రపా
రంగవరేణ్యము ల్పయికి హస్తము లించుకసాచి యవ్వియ
ద్దాంగఝురంబు పీల్చి మరి తద్వసుధుప్రకరంబు దప్పిపా
యంగ నొసంగు రంగుగ నిజాఖ్యవహించినచాతకాలికిన్.

ఉ. అంతట రుక్మబాహువసుధాధిపనందన యొక్కఁవాఁడు శు
ద్ధాంతగృహంబు వెల్వడి విఘోరగతిం జనుదెంచె నెచ్చెలుల్
చెంతలఁ గొల్వఁ జంచదళిశింజితరంజితకుంజమంజుల
ప్రాంతగిళత్ఫలానవరతాంగజఘోటికిఁ బుష్పవాటికిన్.

రాఘవ యాదవ పాండవీయము

ఉ. బోరన సద్దునంగడచి పో నెడయాక చరించుమంచు న
వ్వారిధిగాఁ దలంచి పురివాడలకుం దిగఁబోలు గేహసం
స్కారకధూపధూమముమిషంబున ముబ్బు దివాంతవేళల
న్వారవధూటు లందుఁ గలవాలు మెఱుంగులువో గణింపఁగన్.

ఉ. పాయక బ్రాత్యయు క్తుడయి భవ్యసుఖంబులు గాంచుచు స్వగ
ద్దేయయశుం డతండు పరఁగె న్మహిదై వతపూజలం బిత్య
వ్యాయతతర్పణక్రియల నంచితధర్మము విస్తరిల్లఁగాఁ
జేయుచు భూరినిష్ఠ మహిషీయుతుడై మమఘాళి సల్పుచున్.

45: ముద్దరాజు రామన్న

ఇతఁడు కవిసంజీవని యనులక్షణగ్రంథమును రచించెను; మఱియు
నితఁడు రాఘవపాండవీయమునకు వ్యాఖ్యానమునుగూడఁ జేసెను.
ఇతఁడు నందవరీకనియోగిబ్రాహ్మణుఁడు; గణపయామాత్యుని కుమా
రుఁడు. ఇతఁడు పదునాఱవశతాబ్దాంతమునం దున్నట్లు తెలియవచ్చు
చున్నది. ఈకవి “శ్రీమన్నదనగోపాలకృపాకటాక్ష సంప్రాప్తసారసారస్వత
సంపదానంద” యని గద్యమునందు వ్రాసికొన్నను లక్షణగ్రంథమును
బట్టి కవిత్వపటుత్వవిర్ణయము చేయబూనుట యుచితముకాదు. ఇతఁ
డించుమించుగా లింగమగుంట తిమ్మకవితోడి సమకాలికుఁ డగుటచే
నీకవిలోకసంజీవనినుండి యతఁడు తనసులక్షణసారముతో నేమియుఁ
గైకొనలేదు.

46. చిత్రకవి అనంతకవి

ఇతఁ డాఱువేలనియోగి. రామరాజభూషణుఁ డొనర్చిన హరి
శ్చంద్రనలోపాఖ్యానమునకు వ్యాఖ్యానము చేయుటయేకాక యీకవి
యిందుమతీపరిణయ మనుప్రబంధమును రచించెను. ఇతఁడు ౧౬౨౦వ
సంవత్సరప్రాంతములందు కవిగాఁ బ్రసిద్ధికెక్కినాఁడు. ఇతఁడు చిత్రకవి
పెద్దనార్యునిపుత్రుఁడు; భారద్వాజగోత్రుఁడు. ఈకవి తన్నుగూర్చి తన
హరిశ్చంద్రనలోపాఖ్యానములో నిట్లు చెప్పకొన్నాఁడు.

సీ, శ్రీహనుమద్వర శ్రీలబ్ధసుకవిత్వచతురుండ లక్షణసారసంగ్ర
హం బొనరించి యుద్యత్కిరీః బ్రహ్మాతుః డగుచిత్రకవి పెద్దనార్య
సుతుఁడ

విష్ణుచి త్తీయాదివివిధకావ్యార్థముల్ తెలిసి వక్తాణించుధీరసుతుఁడ
గండికోటాఖ్యదుర్గస్థలాద్యతుఁడై పృథివి వంతుకు నెక్కు పెమ్మసాని
చిన్నతిమ్మకుమావాల శేఖరుండు
గారవింపఁగ బహుమానగౌరవముగ
మనినధన్యుండ సభ్యసమ్మతగుణైక
గరిమ వెలయు ననంతాఖ్య కవివరుండ.

ఈవ్యాఖ్యానమును చేయునప్పటికీ గవి యిందుమతీపరిణయ
మును జేయలేదు. ఇతఁడు చేసిన యిందుమతీపరిణయము నాకు లభించి
నదికాదు. కవికాశ్రయుఁడైన పెమ్మసాని చినతిమ్మరాజుయొక్కయన్న
పెదతిమ్మరాజు ౧౬౧౪ సంవత్సరమువఱకును రాజ్యముచేసిన వేంకట
పతిరాయనికి మంత్రిగా నుండెను.

47. లింగముగుంట రామకవి

ఈకవి చతుర్వాటికామాహాత్మ్య మును నై దాశ్వాసములస్థల
పురాణమును రచియించెను. ఇతఁడు మత్స్యపురాణము వామనపురా
ణము మొదలయిన గ్రంథములను రచియించిన ట్లీతని తమ్ముడైన లింగ
ముగుంట తిమ్మకవి తనసులక్షణసారమందు వ్రాసెను గాని యాగ్రంథ
ములు నాకు లభింపలేదు. ఈకవి తెనాలిరామకృష్ణనిత్యోడి సమకాలి
కుఁడు. రామకృష్ణుని గురు వైన భట్టరు చిక్కచార్యులు తనకు గురు
వైనట్లు కవి యీపద్యమున వ్రాసికొని యున్నాఁడు—

క. గురురాయపట్టభద్రుని

నరిహరు శ్రీరంగనాయకాంశభవున్ భ

ట్టరు చిక్కాచార్యుని మ

ద్గురుఁ దలఁచుచు నడుగులకు నతు ల్లావించున్ .

ఇతఁడు ౧౬౨౦ - ౩౦ సంవత్సరప్రాంతములయం దుండినవాఁడు.

ఈరామకవి తన చతుర్వాటికా మహాత్మ్యములో,

సీ. శ్రీవల్లభోపేంద్రదేవేంద్రజనకకళ్యపఋషిగోత్రాబ్ధిచంద్రుఁ డగుచు

వృద్ధకుండికపాంత వెలయులింగముగుంట నేకభోగముగాఁగ నేలినట్టి

చెన్నయామాత్యుని శ్రీరామమంత్రినందనుఁ డన్నపకును దద్ధర్మపత్ని

కమ్మలమ్మకు సుతుఁడనుసంభవుండుతిమ్మనకుగాదనకుఁగస్వనకుఁ జెద్ద

భవ్యభాగీరథీసతీప్రాణవిభుఁడు

ఘనులు బస్వన రామ లక్ష్మణులతండ్రి

మహితవిద్యుండు మత్పితామహుఁడు నైవ

సర్వకవిసార్వభౌముని సన్నుతించు.

తనపితామహుఁడును గవి యైపట్టు స్తుతించి యున్నాఁడు.

ఇతఁడు యాజ్ఞవల్క్యు నియోగిబ్రాహ్మణుఁడు; కాశ్యపగోత్రుఁడు ;

లక్ష్మయామాత్యపుత్రుఁడు. ఈతని కవిత్వము నిర్దుష్టమయి రసవంత

ముగా నున్నది. చతుర్వాటికామహాత్మ్యములోని కొన్ని పద్యము

లిందుఁ బొందుపఱుపఁబడుచున్నవి—

ఉ. చీటికినూటికిన్ సకలసీమలఁ గ్రుమ్మరుచున్ శ్రమంబునన్

• బాటిల నేల దర్శనవిపాటితకల్మషకోటికిం జతు

ర్వాటికి నేగి రామున కవశ్యము మ్రొక్కుచు ముక్తికామినిన్

జేటికఁజేయగా వలదె సిద్ధమనోరథుఁడై నరుం డిలన్. ఆ. ౧.

మ. తలఁపం బూర్వభవంబునం దెచట నేదానంబు లీఁగంటిన్

విలసద్భావులు దానపాత్రులు మహావిద్యానిధుల్ మీరు ముం

- గలి కేతెంచితి రీప్సితార్థములు వీరక స్మీకు నర్పించి మీ
 వలనన్ దీవన లందినన్ భువనము ల్వర్ణింపవే కావునన్. ఆ. ౨.
 శా. ఉద్వేలప్రళయాబ్ధులో యనఁగ నత్యుద్రేకమానంబులై
 విద్యద్వర్మనిఁ గుంభసంభవు మహావిర్భావధైర్యున్ మనం
 బుద్విగ్నంబుగఁ బట్టి కట్టుటకు నిట్లొక్కుమ్మడిన్డాయ భా
 స్వద్విఖ్యాతుల నాత్మసైన్యముల హస్తం బెత్తి మాన్చెన్వడిన్. ఆ. 3
 చ. ఇవిరేఁ గొలంకు లాపగలు నింకుచుఁ గాల్పడ లయ్యె వేండ్రమై
 పవనము వీచె భూజములపత్రము లన్నియు నూడె జీవజం
 తువులు తపించె లోకులకుఁ దోచె విదాహము లక్క డక్కడన్
 దవము జనించె శైలములఁ దాసె తనంతట మండువేసవిన్. ఆ. ౪.
 చ. వరద శరణ్య నీవు వనవాసము చేయుచు నేగుదెంచి నా
 చరణము లంటి మ్రొక్కినఁ బ్రసన్నతఁ గైకొని ధన్యు నిన్ను భూ
 వరుఁ డని యుంటిఁగాని పరవస్తు వటంచు నెఱుంగనైతి నా
 యెఱుంగమి సైఁపవే తెలియనెవ్వఁడ నీఘనమాయ నచ్యుతా. ఆ. ౫.

48. లింగమగుంట తిమ్మన్న

- ఈకవి సులక్షణసార మనుగ్రంథమును రచియించెను. ఇతఁడు
 యాజ్ఞవల్క్యబ్రాహ్మణుఁడు; కాశ్యపగోత్రుఁడు; లక్ష్మయ్యకును
 తిమ్మాంబకును పుత్రుఁడు. ఈకవి యించుమించుగా తెనాలిరామకృష్ణ
 కవితో సమకాలికుఁడు. ఇతఁడు తనకు భట్టరు చిక్కాచార్యుఁడు
 గురు వై న ట్లిక్రిందిపద్యమున వ్రాసికొని యున్నాఁడు—
 సీ. శ్రీవైష్ణవహితుండఁ జిక్కయభట్టరుశిష్యుండఁ గవితావిశేష శేష
 తులితసర్వార్యపౌత్రుండఁ లక్ష్మణయకుఁ దిమ్మాంబకుఁ నుతుండఁ
 బెద్దనకు మార

నకు రామకవివరునకు ననుజన్ముడ నారామకవి చెప్పినట్టిమహిత
మత్స్యపురాణ వామనపురాణాది సత్కవితలకెల్ల లేఖకుడ వృద్ధ
కుండికాతీరలింగమకుంటనామ

పట్టణస్థితీకుడ సౌభాగ్యయుతుడ
నాదిశాఖాప్రవర్తన నమరువాడ

గాశ్యపసగోత్రుడను దిమ్మకవిని నేను.

ఇందుఁ జెప్పఁబడిన భట్టరు చిక్కాచార్యులే తనకు గురువై నట్లు
తెనాలి రామకృష్ణకవియు పాండురంగమహాత్మ్యమున నీక్రిందిపద్యమునఁ
జెప్పికొని యున్నాఁడు—

క. వాక్కాంతాశ్రయభట్టరు | చిక్తాచార్యులమహాత్ముశ్రీగురుమూర్తిన్
నిక్కపుభక్తి భజించెద | నిక్కావ్యకళాకలాప మీడేఱుటకున్.

రామకృష్ణనితోడి సమకాలీనుఁ డగుటచేత లింగమగుంట తిమ్మ
కవి ౧౩౨౦ వ సంవత్సర ప్రాంతములం దున్నవాఁడు. ఇతఁడు వృద్ధ
దశలో కాకునూరి యప్పకవికాలములో సహిత ముండియుండవచ్చును.
ఇతఁడు బహులక్ష్యలక్షణగ్రంథములను శోధించినవాఁడు. అప్పకవి
యుదాహరించిన పెక్కు పద్యము లీసులక్షణసారమునందును గానఁబడు
చున్నవి. “గడియలోపల మూడుకండ్రికలై త్రాడు ధరఁ గూలఁదిట్టై
మేధావిభట్టు” ఇత్యాదిసీసపద్యములను దాసిక్రింగ నప్పకవీయములో
నుదాహరింపఁబడిన “సాళువ పెదతిమ్మమహీపాలుఁ” డిత్వాది సమస్త
పద్యములును సులక్షణసారమునందుఁ గానవచ్చుటయేకాక శరభాంకుఁడు
పద్యముమొదల చకారమును, ౩వ చోట హకారమును, ౧౧వ చోట
కకారమునుంచి ఢిల్లీపట్టణమును దిట్టిన చాటుధారయని యీక్రిందిపద్య
మొకటి యధికముగా నుదాహరింపఁబడి యున్నది—

ఉ. చాపముగా నహార్యమును జక్రిని బాణముగాఁగ నారిగాఁ

బాపదొరం బొనర్చి తలఁపం ద్రిపురంబులఁ గాల్పవే మహా

ద్వీపితతీవ్రకోపమున దేవత లెల్ల నుతింప నాటివిల్
పాపపుణ్ణిల్లమీదఁ దెగఁ బాపఁగదే శరభాంకలింగమా.

తిమ్మకవి సులక్షణసారమునఁ దన్నుఁ గూర్చియుఁ డనప్రజ్ఞాది
కమునుగూర్చియు నిట్లు చెప్పుచున్నాడు—

క. లక్షణశాస్త్రము లెల్లఁ బరీక్షించుటఁ గొంతకొంత యెఱిఁగినవాడ౯
లాక్షణికానుగ్రహత సు । లక్షణసారం బొనర్తు లక్ష్యము లమరన్.

గీ. గొంద తెంచులక్షణమును గొంద తెంచ

రందఱును నెంచినవికొన్ని యవియు నవియు
దొరయఁగాఁ గూర్చి కవిసమ్మతులను వ్రాయు
దొకటి కొకటికి సంస్కృతాంధ్రోక్తు లెనయ.

గీ. గ్రంథసామగ్రి గలుగుటఁ బ్రతిపదమున
కన్నిలక్షణములువ్రాయు దనిన నందు
గ్రంథవిస్తార మగుఁగానఁ గవితసూత్ర
మెన్నిటను జేలిపడు నన్ని విన్నవెంతు.

ఈకవియన్నయయిన రామకవిచేసిన మత్స్యవామనపురాణములు
నాకు లభింపలేదు. ఈకవిచే నుదాహరింపఁబడిన శూద్రకరాజచరిత్రము,
అనిరుద్ధచరిత్రము, ఆదినారాయణచరిత్రము మొదలయిన తెలుఁగుకావ్య
ములునహిత మిప్పుడు కొన్నిగానరావు. ఇప్పుడు ముద్రితమైయున్న
సులక్షణసారమునకును నాయొద్దనున్న యముద్రితపు స్తకమునకునుమిక్కిలి
వ్యత్యాసము కనఁబడుచున్నది. కవిసర్పగారుడము, శ్రీధరఛందస్సు,
కవిగజాంకుశము, వాదాంగదచూడామణి, ఆంధ్రశబ్దచింతామణి, సర్వ
లక్షణశిరోమణి, సర్వలక్షణసారసంగ్రహము, గోకర్ణఛందస్సు, ఉత్తమ
గండఛందస్సు, భీమఛందస్సు, అధర్వణఛందస్సు, అనంతఛందస్సు,
కావ్యచింతామణి, కావ్యాలంకారచూడామణి, ఛందోదర్పణము,
ఆంధ్రభాషాభూషణము అను తెనుఁగులక్షణగ్రంథములనుండి యీసుల

క్షణసారమునం దనేకలక్షణములు చేకొనఁబడినవి. కవిత్వరీతిని జూపుట కయి లక్షణగ్రంథములనుండి పద్యములను జేకొనుట న్యాయము కాక పోయినను సులక్షణసారమునుండి రెండుపద్యముల నిం దుదాహరించుచున్నాను—

మ. వినుమీరీతియటంచుఁ గావ్యకరుఁడై వెల్లంకి తాతప్ప చె
ప్పినసూత్రంబులు కల్లగాఁ గనఁబడెన్ వీక్షింప నెట్లన్నచో
మునుదీర్ఘంబులపై అకారములకే పూర్ణస్థితప్రజ్ఞ గా
దనియెన్ లింగమగుంట తిమ్మకవి నేఁ దర్కింతు నిప్పట్టునన్.

చ. అనుచు నదేమొకో మును రయంబున లక్షణసారసంగ్రహం
బెనయ వచించెఁ జిత్రకవిపెద్దన లెస్సవువోధు వోధృ శ
బ్దనయతగానరో వినరొ దద్దును లెంతయు ధన్యు లయు్యు మే
ల్లన భ్రమ గాంతు రాత్మల నొకానొకచోటఁ బరాకు గ్రమ్మఁగన్

49. వెలగపూడి వెంగనార్యుడు

ఇతఁడు శ్రీలీలాశుకయోగివిరచితమైన కృష్ణకర్ణామృతమును మూడాశ్వాసముల గ్రంథముగాఁ దెనిఁగించెను. ఈకవి యాఱువేల నియోగిబ్రాహ్మణుఁడు; పెద్దనామాత్యునిపుత్రుఁడు. ఇతఁడేకాలమునం దుండినవాఁడో నిశ్చయముగాఁ దెలియదుగాని యీతని కృష్ణకర్ణామృతములోని పద్య మొకటి సులక్షణసారమునం దుదాహరింపఁబడి యుండుటచేత నితఁడు ౧౬౩౦వ సంవత్సరమునకుఁ బూర్వమునం దుండెనని మాత్రము తెలియును. ఈతనికవిత్వము నిర్దుష్టమయి శ్రావ్యముగా నున్నది. కృష్ణకర్ణామృతములోని పద్యముల మూటి నిందుఁ జూపుచున్నాను—

- శా. బాలు న్మంజులతాలవాలచపలాపాంగోల్ల సల్లీలునిం
 గాళిందీపులినాంగణప్రణయశృంగార్తై కఫేలున్ శుభ
 శ్రీలోలుం గడుణావలోకనసుధాశీలున్ వినీలప్రభా
 జాలుం గొల్చెద రామణీయకరసస్వారాజ్యపాలు న్మదిక్. ఆ. ౧.
- చ. ఉదరము నింపఁగోరి ఖలు లుండెడితావులు చేరి వారిక
 టైదుట నశేంక నిన్ను నటియింపఁగఁజేసినపాతకంబులన్
 సదయత నోర్వఁగావలెఁ బ్రసన్నమతిన్ ననుఁగన్నతల్లి శా
 రద యదువంశనాయకుని ప్రస్తుతి నిష్కృతి నే నొనర్చెదన్. ఆ. ౨
- ఉ. చల్లనివాని నవ్వు వెదజల్లెడువాని దయారసంబు జొ
 బ్బిల్లెడువానిఁ గెంపుజిగిపెంపు చెలంగెడుమోవివానిఁ సం
 పుల్ల సరోజనేత్రములఁ బొల్చినవానిఁ బయోధివీచికా
 వేల్చి తనీలనీరదనపీతనుద్యుతివానిఁ గాంచెదన్.—ఆ. 3.

50. రెంటూరి రంగరాజు

ఇతఁడు భానుమతీపరిణయమును నాలుగాశ్వాసములప్రబంధమును
 రచించి మేంకటగిరిప్రభువగు వెలుగోటి రామభూపాలున కంకితము
 చేసెను. ఈకవి యాఱువేలనియోగి బాహ్మణుఁడు; శ్రీవత్సగోత్రుఁడు;
 చినగంగనామాత్యపుత్రుఁడు. కృతిపతి తన్నుఁగూర్చి పలికినట్టుగా కవి
 తనశక్తిసామర్థ్యాదులను భానుమతీపరిణయమునం దిట్లు తెలుపుకొని
 యున్నాఁడు—

సీ. వ్యస్తాక్షరీధుర్యవిస్తీర్ణభావంబు క్రముకసంఖ్యాఖ్యానకౌశలంబు
 నారోహణావరోహణలేఖనప్రౌఢి యగ్రపద్యగ్రహణాభిరక్తి
 యనవలోకితశారికాభిలేలనరీతి వరసమస్యాపూర్తివై భవంబు
 సముదగ్రవీక్షితచతురంగబలకేళి కావిలాసము నేకకాలముననె

యలరఁ బ్రకటింపనేర్తు వట్టావధాన | కలితశతలేఖినిపద్యగద్యశక్తి
సాటిమీటితి వాంధ్రకర్ణాటచోళరాజసభలను రెంటూరి రంగరాజ్య.

గోలకొండ మహమ్మదీయులను, కొండవీడు వినుకొండప్రభువులను
జయించి ౧౫౭౯వ సంవత్సరమునందు విజయనగరరాజులపక్షమునఁ
బోరాడి విపక్షరాజబృందము నోడించిన కస్తురి రంగనాయసికిఁ గృతిపతి
యైనరాయభూపతి పెవతండ్రిమనుమఁడు. భానుమతీపరిణయము కృతి
సందునప్పటికి రాయస్థానాలునికి యుక్తవయస్సువచ్చిన కొడుకు
లుండుటచేత గ్రంథరచనచేసినకాలము ౧౬౨౦వ సంవత్సరప్రాంతముని
చెప్పవచ్చును.

చ. అనుషమభద్రలీల వెలమాన్వయవార్ధిఁ బ్రతాపలక్ష్మితో

నెనసినరాయశౌరి జగదేకవదాన్యశిఖావతంస మా

ననుచు నుతించుటేమియరు దావిభుఁ డిచ్చినభూరిసంపదన్

ధనదులు రాజులున్ ఘనులుఁ దా రగుచు న్నిఖిలార్థు లుండఁగన్.

ఇత్యాదిపద్యములతోఁ గవి కృతిపతిని బహువిధముల వర్ణించి
యున్నాఁడు. ఈతని కవనము ద్రాక్షాపాకమయి మనోహరముగా
నున్నది. శైలిని జూపుటకయి భానుమతీపరిణయములోని కొన్నిపద్య
ముల నిందుఁ జూపుచున్నాను.

ఉ. తీరినజాతిసీలములతినైలపైఁ బ్రతిబింబితంబులౌ

తారకసాధమాక్తికవితానము లొప్పఁగఁ జూచి బాలికల్

చారుమృగీమదం బలఁది చక్కనికప్రపుష్టుగ్గు లిస్పి డి

• చోరచియించినామనుచు సూటిగ నాత్మఁ దలంతు రప్పరిన్. ఆ.౧

చ. సుమముల వ్రాలివ్రాలి పరిశుద్ధవసంతకళాప్రమత్తరం

గములను దేలితేలి యతికాంతసుధామధురోల్లసన్మరం

దము చవి గ్రోలిక్రోలి నవదక్షిణగంధవహనుకూలసం

భ్రమమున సోలిసోలి మదబంభరము ల్విహరించు వామనిన్. ఆ.౨

- న. అలరై జగోరముల్ ప్రియతరాజ్జముఖీమణిదృశ్యగోరముల్
కలరై సరోజముల్ మదనకంఠితపాంథమనస్సరోజముల్
కొలరైను భీతి జక్రములు ధూర్జనుణోజ్వలజారచక్రముల్
నలినవిరోధనూత్నకిరణంబులు కొన్ని దివిం దలిర్పగన్. ఆ. 3.
- చ. అతిముద మొప్పు ధర్మతనయాదులు చూచిరి కేకికోకిల
ప్రతతినతంసహంసమదబంభగడింభరఘాంగనాదమం
డితబహుగంధబంధురపటీరతల్లిగమమాణగోపికా
ధృతమణిదీపికానికరతేజము రై వతకాద్రిరాజమున్. ఆ. 4.

51. సింహాద్రి వేంకటాచార్యుడు

ఈకవి లక్షణావివాహమనునామాంతరముగల చమత్కారమంజరిని రచించెను. చమత్కారమంజరి మూడాశ్వాసములప్రబంధము. ఈకవి శ్రీవైష్ణవుడు; చెన్నకేశవాచార్యులపౌత్రుడు; తిరుమలాచార్యులపుత్రుడు; గౌతమగోత్రుడు. “భద్రాచలస్వామి రామచంద్రుడొనర నాడెదమున సిండియుండుఁగాత” అని భద్రాచలరామస్వామి నిష్పదై వతముగా స్తుతియించి యుండుటచేత కవి గోదావరిమండలములోని వాడని తోచుచున్నది. ఇతడు తనగ్రంథమును వైష్ణవమతోద్ధారకుడైన రామానుజాచార్యున కంకితము చేసెను. అప్పకవికిఁ బూర్వికులయిన లాక్షణికు లెవ్వరు సీతనిగ్రంథమును పేర్కొనకపోవుట నితడు ౧౩౩౦-౪౦ వ సంవత్సరప్రాంతములయందుండెనని యూహింపఁ దగియున్నది. అక్కడక్కడఁ గొన్ని వ్యాకరణదోషము లున్నను, ఈతని కవిత్వము మొత్తముమీఁద ప్రౌఢముగానే యున్నది. చమత్కారమంజరినుండి రెండు మూడు పద్యముల నుదాహరించుచున్నాను—

గీ. అరుణః క్షణములఁబోలు నానదంబు

లానదంబులఁ బోలును నలకజాత

మలకజాతముఁబోలు నిత్యముఖిల

నిత్యముఖిలఁబోలు నన్నెలఁతనదుము.

మ. బిగువుంగుబ్బలు గాంచి మాను నలజంచీరంబు బీరంబు క్రొం

జిగిమోము ల్గని సిగ్గున న్నదలు రాజీవంబు జీవంబు విం

తగ భూరేఖలుచూచి భీతి నిడుఁ గోదండంబు దండంబు త

జగతీమోహచక్రమాల నున్నచెలులం జర్పింపఁగా శక్యమే. ఆ. ౨.

శా. జోక స్వీడ్కొని చుక్కరేఁగెను జమి నుభ్రాంశుబింబ్రభో

తేనెకంబు ల్తీగెం జమి కడకువచ్చెం జమ్మి యీరేము చిం

తాళాలుష్యము లేల బాల మనిలో ధైర్యం బవార్థ్యంబుగాఁ

గోకోయన్గతిఁ గుక్కుటంబు లఱచెం గోకోవిరావార్భటికా. ఆ. 3.

52. చేమకూర వేంకటకవి

ఇతఁడు నియోగిబ్రాహ్మణుఁడు. లక్ష్మణమాత్యుని తనూభవుఁడు.

ఈకవి సారంగధరచరిత్రము, విజయవీలాసము అను పద్యకావ్యములను

జేసి తంజాపురీనల్లభుఁడైన రఘునాథరాజున కంకితము చేసెను. విజయ

వీలాసమునకు సుభద్రాపరిణయమని నామాంతరము గలదు. కృష్ణదేవ

రాయ లించుమించుగా దక్షిణహిందూదేశమునంతను జయించిన కథ

నీవఱకే మాచదునరులు తెలిసికొని యున్నారు. ఆరాయల యనంతర

మున తంజావూరు, మధుర, మొదలయిన ద్రావిడరాజ్యములు పాలిం

చుటకయి తెలుఁగునాయకులు నియమింపఁబడిరి. తంజాపురిరాజ్యము

నకు చెవ్వరాజు పాలకుఁడుగా నియమింపఁబడెను.

గీ. తీవి నచ్యుతరాయలదేవయెన

తిరుమలాంబకుఁ జెలియలె ళ్లేజరిల్లు

మూర్తిమూంబను బెండియై కీర్తి వెలసెఁ

జెవ్వవిభుఁడు మహానన్నతశ్రీ చెలంగ.

అను విజయవిలాసములోని పద్యమునుబట్టి యీచెవ్వరాజు విజయనగరాధీశ్వరుడైన యచ్యుతదేవరాయనికిఁ దోడియల్లుఁ డయినట్టు కనఁబడుచున్నాఁడు. అయినను వేంకటకవి చెవ్వరాజు మనుమఁడైనకృతిపతి యగు రఘునాథరాజు నాశీర్వాదించుచు,

మ. ప్రకటశ్రీహరియంఘ్రిఁ బుట్టి, హరుమూర్ధం బెక్కి యింపార మ

స్తకముం బేర్కొన నెక్కుదేవి సహజోదంచతుల్లోత్పన్న నా

యకరత్నం బని యచ్యుతేంద్రరఘునాథాధీశ్వరస్వామికిఁ

సకలైశ్వర్యములు నిజేశువలనం దాఁ గల్గఁగాఁ జేయుతఁ.

శూద్రునిగా వర్ణించినందున శూద్రకులసంజాతుఁ డగు చెవ్వరాజునకును క్షత్రియవంశ జాతుఁ డగు నచ్యుతదేవరాయనికిని బంధుత్వముండునా యని సందేహము తోచుచున్నది. మొట్టమొదట కృష్ణదేవరాయలే యుత్తమక్షత్రియుఁడు గాక దాసీపుత్రుఁ డయినట్టు వాడిక గలిగియున్నదిగాదా ! క్షత్రియుడైన నరిసింహరాజునకు దాసియు శూద్రయు నగు నాగాంబకుబుట్టిన కృష్ణదేవరాయనికి మొట్టమొదట క్షత్రియులెవ్వరును గన్య నియ్యనందున, అతఁడు శూద్రజాతి స్త్రీని గాంధర్వవిధిచే వివాహమాడి యచ్యుతదేవరాయని పుత్రునిగాఁ బడసి యుండవచ్చును. అందుచేత నాయచ్యుతదేవరాయఁడు శూద్రకన్యనే పెండ్లిచేసికొనియు నుండవచ్చును. పెక్కు శాసనములలో నచ్యుతదేవరాయఁడు కృష్ణదేవరాయనికి కుమారుఁడైనట్టు చెప్పఁబడినను, శాలివాహనశకము ౧౪౫౯ హేవిశంబి సంవత్సరమున నచ్యుతదేవరాయ లొక బ్రాహ్మణునికి నారాయణపురము నగ్రహారమునుగా నిచ్చిన దాన శాసనములో,

శ్లో. తిప్పాజీ నాగలాదేవ్యో కాసల్యాశ్రీసుమిత్రయోః

జాతౌ వీరస్యసింహేంద్ర కృష్ణరాయ మహీపతిః
అస్మాదోబాంబికాదేవ్యా మమ్యుతేంద్రోపి భూపతిః.

అను శ్లోకములయందు నరసింహరాజునకు తిప్పాంబయందు వీర
స్యసింహరాయఁడును, నాగలాంబయందు కృష్ణదేవరాయఁడును, ఓబాంబ
యం దచ్యుతదేవరాయఁడును కలిగినట్లు చెప్పఁబడి కృష్ణదేవరాయని
కతఁడు తమ్ముఁ డయినట్లు చెప్పఁబడియున్నది. ఈబంధుత్వ మింకను
విచారణీయము. ఒకవేళఁ బయిశ్లోకములలోఁ జెప్పఁబడినదే నిజమయి
నను, నాగమ్మవలెనే యోబమ్మయు శూద్రజాతయైన భోగభార్యయై
యుండవచ్చును. ఈవిచారము నటుండనిచ్చి యింకఁ గథాంశమునకు
వత్తుము.

క. ఆమూర్త్యంబకు నఖిల మ
హీమండలవినుతుఁ డచ్యుతేంద్రుఁడు సుగణో
ద్దాముఁడు జనియించెను ద
ద్యౌమిహిపతి రంగధాముపూజన్మించెన్.

* * * *

క. ఆపుణ్యఫలంబుననె ద । యాపాథోరాశియైన యాయచ్యుతభూ
మిహిపతికిన్ రఘునాథ । త్మోపాలకుఁ డుదయమయ్యెజై వాత్సకుఁడై .

చెవ్వరాజున కచ్యుతరాజును, అచ్యుతరాజునకుఁ గృతినాయకుఁ
డయినరఘునాథరాజును బుట్టి తంజాపురరాజ్యము పాలించిరి. విజయ
వితాసముతోని యీక్రీడిపద్యములవలన రఘునాథరాజు రసికజనాగ్ర
గణ్యుఁ డయినట్లును, విద్యలయం దసమానుఁ డయినట్లును తెలియ
వచ్చుచున్నది—

గీ. నన్ను నడిపినయధికసన్మాన మెంచి
యఖిలవిద్యావిశారదుఁ డగుటగాంచి

యవని నింతటిరా జెప్పించి నుతించి

కృతి యొసంగె గీ రికలదని మతిచలంచి.

స. కలిగెంగా తనసమ్ముఖంబనియు సత్కారంబుతాజేయ నొ
దల నెంతే శిశుసావహుతురనియు దాఁగాక వేఱెందు నా
ధులకున్ దిక్కినియున్ దయన్మనుపురీతుల్లాక శక్యంబె వి
ద్యల మెప్పింపఁగ నచ్యుతేంద్ర రఘునాథస్వామి నెవ్వరికిన్?

రసికావతంసుడయిన కృతిపతి తన కంకితము చేయఁబడిన
సారంగధరచరిత్రమునంతను విని యందు శోకరస మత్యద్భుతముగా
వర్ణింపఁబడుటచూచి యది సజముగా నేడిచినట్టే యున్నదని పలికె
ననియు, ఆపయిని గవి తనశక్తి నంతను జూపి ప్రతిపద్య రసాస్పదముగా
విజయవిలాసమును జేసి తీసికొనివచ్చి వినిపింపఁగా నతని యింటిపేరును
బట్టి శ్లేషించి చేమకూర మంచిపాకమునఁ బడెనని మెచ్చుకొనెననియు
చెప్పుదురు. అచ్చతెలుఁగువదములను పొందికగాఁ గూర్చి కవనము
చెప్పనే ర్పికవికీ గుదిరినట్లు మఱియొకకవికీ గుదిరినదని చెప్ప వలను
పడదు. అందుచేతనే కృతిపతి,

క. ప్రతిపద్యమునందుఁ జను | శ్కృతి గలుగఁగఁ జెప్పనేర్చు వెల్లయెడలవై
కృతపాఠము బాధముగా | క్షితిలో నీమార్గ మెవరికిని రాదుసుమీ.

అని కవిని శ్లాఘించి యున్నాడు. పింగళి సూరనార్యుని ప్రభా
వతీప్రద్యమ్నమునకుఁ దరువాత విజయవిలాసమే సర్వవిధములచేతను
తెలుఁగులో శ్లాఘ్యకావ్యముగా నున్నది. జాతీయూదిచమత్కృతినిబట్టి
విజయవిలాసమే శ్లాఘ్యతర మయినదనియు ననేకు లభిప్రాయపడు
చున్నారు.

ఉ. తారసవృత్తిమై ప్రతిపదంబును జాతియు వార్తయుం జను
త్కారము సర్థగౌరవముఁగల్గ ననేకకృతుల్ ప్రసన్నగం

భీరగతి న్నచించి మహి న్నించినచో విశ శక్తు లెన్నర
చాన్య రఘునాథభూషణసిక్తాగ్రణికి జెవిసోక జెప్పంగక ?

అని కవియే తన్నుగూర్చి తనకవిత్వమునందువలె జాతీయుఁ
జనుత్కారము నర్థనౌకవముఁ గలుగునట్లుగా నింకొక్కరు చెప్పలేనిది
చెప్పికొనియున్నాఁడు. ఈకవి తనస్రంధములయందు రేఫ శకటరేఫము
లకు యతిప్రాసమైత్రీ కూర్చుట ప్రేమాక. ఇకారసంధులు, క్షాన్తక
సంధులు, మొదలయిన పూర్వలాక్షణికసమ్మతములుకాని ప్రయోగము
లనేకములు చేసియున్నాఁడు.

ఉ. కోపమొకింతలేను బుధకోటికిఁ గొంగుపసిండి సత్యమా
రూపము తారతమ్యము లెఱుంగు న్వృతంత్రుఁడు నూతనప్రియా
టోపములేని సిశ్చలుఁ డిటుల్ కృతలక్షణుడై చెలంగఁగా
ద్వాపరలక్షణుం డనఁగవచ్చునొకో యలధర్మనందనున్. విజయవిలాసము.

ఈపద్యమునందలి రెండవచరణములో రాకును బుడితాకును
యతికూర్చినాఁడు.

గీ. అరుగఁగొంకెడు కన్నియతెఱుగుఁ గాంచి, విజయవిలాసము.

మ. ఖరభానుప్రియసూనుఁ డెప్పుడు నినుంగారిండునేకా. విభుం
డటచేలోపలి నిమ్మపంటివలె నత్యాసక్తి మన్నింప సౌ
ఖ్యరసైకస్థితినుండి కావరమునం గన్గాన కాపత్పరం
పర రాఁ ద్రుత్థేదవేల యావిధిఁదరింప న్నితరంబే మహిన్. సారంగధ.

ఇత్యాది స్థలములయందు రేఫచకారములకుఁ బ్రాసమైత్రీ కూర్చి
నాఁడు.

క. సై కము నడుము విలాసర
సైకము నెమ్మోము దీనిమృదుమధురోక్తుల్
పై కముఁ దెగడు న్నవలా
పై కములోనెల్ల మేలుబంతిది బభిరా.

విజయవిలాసము.

చ. వడి నరపాలుభోగసతివాపులు నాకుఁబనేమి యంట నం
గడముచకెల్ల సొడ్డనినఁ గా దటు నేనలపిన్ననాఁడె యే
ర్పడితినటన్న బోవునె స్వభావము తల్లివినాకు నేక్రియం
బడతుఁక నీవు వాచిచెడ మందు మహింగలదమ్మయెందునున్.

సారంగధరచరిత్ర.

ఇందు మొదటిపద్యములో (మేలుబంతి + ఇది =) మేలుబంతిది
యనియు, రెండవపద్యములో (పని + ఏమి =) పనేచునియు, ఇకారసం
ధులను గూర్చినాఁడు.

చ. అనవిని పాపపూపజవరా లెదలోఁపలఁ బాసలేక యీ
తని తెలిముద్దునెమ్మొగముఁ దప్పక తేటమిటారికల్కిచూ
పునఁ దనివారఁజూచి నృపపుంగవ యన్నిటజాణ పూరకే
యనవలసఁటిగా కెఱుఁగవా యొకమాట నె మర్మకర్మముల్.

విజయవిలాసము.

ఉ. కానకుఁ గొంచుబోయిపుడు కాళ్ళును జేతులుఁ గోయుఁడంచు లో
నూనినకిన్క రాజు ముదుటుంగర మిచ్చెను మాకు బుద్ధి యే
మానతియిండు మీరనిన నట్టులెచ్చేయుఁడు కొంకనేల రా
జాన నతిక్రమింపఁ దగునాయని యూదృఢచిత్తుఁ డాడినన్. సారంగధ.

ఇత్యాది స్థలములయందు (వలసి + అంటి =) వలసఁబియనియు,
(పోయి + ఇపుడు =) పోయిపు డనియు, క్వాదేత్తునకు సంధి కలిపినాఁడు.

చ. చందనగంధి నెన్నుదురు చందూరులో నగపాలు బొల ము

ద్దం దెలిచూపు లంగజునితూపులలోపల మే లరంబు లిం
దిందిరవేణిమోవి యలతేనియలో నికరంబుతేట యే

మందము మందయానముఖమందము మీఱు నవారవిందమున్.

విజయవిలాసము.

ముఖమందమని యీపద్యమునందును, రాజానయని పయిపద్య
మునందును షష్ఠీతత్పురుషమునం దుత్తున కచ్చు పరంబగునప్పుడు నుగా

గమమువచ్చి 'ముఖమునందము' 'రాజునాన' యని యుండవలసినదానికీ
మాటుగా నుగాగమము పోగొట్టి ప్రయోగించినాడు.

మ. అని బాహుళ్యరంభసంభ్రమరసాయజ్ఞైకచిత్రంబునం
దను నీక్షింప నెఱిగి యందియలమోతం గేకినున్ రా సతి
జను లేతెంచి రటంచు వే మొఱిగి వాస్తాబు నివృణ్ణంజేసె నే
ర్పుచఁ దప్పించుకపోవ భూవరుఁ డనుం బూబోడికిం గ్రమ్మఱుచు —
విజయవి.

సీ. నిలుచుండి చంకఁజేతులపెట్టుక కిరీటములు గలరాజులు కొలువుచేయ-
సారం.

ఇందు 'తప్పించుకొని' 'పెట్టుకొని' యని యుండవలసినచోట్ల
కొనునకు మాటుగా కవర్ణకము ప్రయోగించినాడు.

సీ. చెంతఁగూర్చుండిని చేజూపఁ గూరుచుం

డెదవుగా కూరకుండెదవు సుమ్ము. విజయవి.

అచ్చు పరమగునపుడు ప్రార్థనార్థక మధ్యమపురుష మువర్ణకము
నకు లోపము రాఁగూడకపోయినను 'గూర్చుండు' అని మువర్ణ లోపము
కలిగించి ప్రయోగించినాడు.

ఉ. ఓన్యప నాకుఁ జూడ నటయుగ్మలి నీనుతునికా మనోహరా

మానవిలాసుఁ జూచి నిలు పోపక పట్టిన లోనుగామి నెం

ళ్లే నెగు లూని వానిఁ బొలియింపఁగ మాయలు పన్నె నిట్లు కొం

డేనకు ధర్మరా జలుగు నిక్కముగా మిముఁ జెప్ప నేటికిన్ — సారంగధ.

తెలుఁగులందుఁ గొన్నియెడల లులనలు పరమగునపుడు మువ
ర్ణము లోపించి పూర్వమందున్న యకారమునకు మాత్రమే దీర్ఘము
రావలసియుండఁగా నిచటఁ గొండేమునకని యుండవలసినదానికీ
మాటుగా నెకారమునకు దీర్ఘముపెట్టి కొండేనకని ప్రయోగించినాడు.

ఇట్లు లఘులఘు రేఫములకు యతిప్రాసములయందు మైత్రి

కల్పించినను, పూర్వ కవిప్రయోగములకు విరుద్ధములయిన ప్రయోగ గములు చేసినను, లింగమగుంట తిమ్మన్న, అప్పకవి, కూచిమంచి తిమ్మన్న మొదలయిన లక్షణవేత్త లీ వేంకటకవిని లాక్షణికకవినిగా నంగీకరించి తమ లక్షణ గ్రంథములయందీతని గ్రంథములనుండి పద్యముల నుదాహరించియున్నారు. ఇప్పటివారు కవిత్వసారస్వమును విచారింపక గ్రంథములయందు రేఫద్యయప్రాస విశ్రమమైతియో యేదో వ్యాకరణదోషమో యున్నదన్న హేతువుచేత రసవంతములైన యుత్తమ గ్రంథములను సహిత మగ్రాహ్యములని నిరాకరించుచున్నందున, అట్లు చేయుట యుక్తముకాదనియు ఛందోవ్యాకరణదోషములు లేని రస హీనములగు గ్రంథములకంటె ఛందోవ్యాకరణదోషములను గలవయినను రసవంతములయిన గ్రంథములే యధికాదరణీయము లనియు జూపుటకయి యీ కవివిషయమున నింతదూరము వ్రాసినాడను. కవిత్వమునందక్కడక్కడఁ గొన్ని నెరసులున్నను జాతీయములతోను సామెతలతోను నిండియుండి యర్థశౌరవము కలదయి రసవంతమయి యున్నందున చేమకూర వేంకటకవి కవిత్వము సర్వజనాదరణీయమయినదని తలచుచున్నాను. ఈ కవి యించుమించుగా పదునేడవ శతాబ్దముయొక్క మధ్యభాగమునందున్నట్లు తెలియవచ్చుచున్నది. కృతిపతియైన రఘునాథ రాజుయొక్క కుమారుడగు విజయరాఘవరాజు ౧౬౭౪ వ సంవత్సరమునందు మధురాపురము రాజధానిగాఁగల పాండ్యదేశపురాజగు చొక్కలింగనాయకునితో యుద్ధముచేసి సిహతుడయ్యెను. అతనితోఁ గృతిపతివంశ మంతరించినది. దీనినిబట్టి విజయవిలాసమును సారంగధర చరిత్రమును ౧౬౩౦-౪౦ సంవత్సర ప్రాంతములయందు రచియింపఁబడినట్లు కనఁబడుచున్నవి. మూడేసి యాశ్వాసములుగా రచియింపఁబడిన యీ పుస్తకద్యయము నుండియుఁ గొన్ని పద్యముల నుదాహరించుచు నీ కవిచరిత్రము నింతటితోఁ బరిసమాప్తి నొందించుచున్నాను—

విజయవిలాసము.

చ. క్షీతిశయి వట్టిన్మాఁకులు చిగిర్చి వసంతుఁడు తా కసోపగుం
భితపదవాసనల్ నెఱప మెచ్చక చంఘ్రుఁడు మిన్నునం బ్రస
న్నతయును సౌకుమార్యముఁ గనంబడ కాల్గరఁగగజేసె నే
గతిరచియించి రేని సమకాలమువారల మెచ్చరేకదా—ఆ. ౧.

ఉ. కోమలి యీగతి న్మది తగుల్పడఁ బల్కిన నన్వి నిర్జర
గ్రామణిసూను మీ రెచటఁ గంటిరొ యంటివి కన్నమాత్రమే
యేమని చెప్పవచ్చు నొకయించుకభేదము లేక యాయనే
మేమయియున్నవారమునుమీ వికచాంబుజసత్రలోచనా—ఆ. ౨

చ. శివుఁ డిటు రమ్మటంచు దయచేసినచోఁ దల కెక్కి తుగ్రవై
భవమునఁ జూచుచో నడుగుఁబట్టితి వేమచనచ్చు నీగుణం
బవునవు నందినన్ సిగయు నందకయున్నను గాళ్ళుఁ బట్టుకొం
డువు హరిణాంక వేళకొలఁదు ల్గద నీనడక ల్లంపఁగన్.—ఆ. 3
సారంగధర చరిత్రము.

ఉ. చక్కిలిగింతపెట్టినను సారెఁ గికాగిక నవ్వుచున్ బయిం
బక్కఁబడంగఁ జక్కనికుమారుని మక్కువమీఱ నేడ్పురాఁ
జెక్కిలిమీటి యెత్తి యెదఁ జేరిచి ముచ్చట దీరునట్లుగా
నక్కట ముద్దు లాడవలదా వలదా యిటువంటిభాగ్యముల్—ఆ. ౧

ఉ. ఆతరలాక్షి డెందమున నారట ఘొందుచు నేమిచేయుదున్
రాతికిఁ దోడుపోయినది రాసుతుడెండము మెత్తగాదు దా
దాతికి వచ్చియుండ నికఁ దాలిమి చెల్లునె మారుఁ డంటిమా
ఘాతుకుఁ దోడ్పరాదు సముఖంబున నేటికి రాయభారముల్—ఆ. ౨

ఉ. కందుఁ గదయ్య నీమురువు కన్నులపండువుగాఁగ నంటినం
గందుఁ గదయ్య నీతనువు కౌతుక మొప్పుఁగ నీదుప్రాపు నేఁ
గందుఁ గదయ్య యంచు నినుఁగన్న సహత్ని సహింప దందుఁ బో
కందుఁ గదయ్య యేల వినవై తివి నావచనంబు పుత్రకా—ఆ. 3

53. రాజలింగకవి

ఈ కవి కూర్మపురాణ మనేడి యాతాశ్వాసముల గ్రంథమును తన కావ్యుడైన చెఱుకు లక్ష్మణామాత్యుని ప్రేరణముచేత రచియించెను. ఈ లక్ష్మణామాత్యుడెవరిమంత్రియో చెప్పబడలేదు గాని తురకప్రభువుల కొలువులో నున్నట్లీక్రింది పద్యమువలనఁ దెలియవచ్చుచున్నది.

గీ. సకలనృపకార్యరక్షావిచక్షణత్వ
మధిగమించి యమీరుల ననుసరించి
సప్తసంతానములఁ బ్రశస్తముగనిలిపె
నతనికతడె సమానుడీక్షితితలమున.

కొరపుట్ల గ్రామనివాసుఁ డగు చెఱుకు లక్ష్మణామాత్యుడు తన్నుఁ గూర్చి యీవిధముగాఁ బలికినట్లు కవి వ్రాసికొనియున్నాఁడు. -
ఉ. శ్రీగిరివాధపాదసరసీరుహచింతను వీరశైవశా
స్త్రాగమమార్గ నిర్ణయరిరంసు నిరంతరధీజనౌఘసం
యోగమనస్కు నుత్తమగుణోచితసంగ్రహధర్మవర్తనా
భోగుని రాజలింగకవిపుంగవు మంజులభాషు నన్నొగిన్.

క. పినయంబున రావించియుఁ | గనకవిభూషణము లంశుకంబులువీడ్వం
బనురక్తి నొసఁగి నాత్మో ననియె న్మధురోక్తి లక్ష్మణామాత్యుడొగిన్.

క. నీ వతిధన్యుడ వాగమ
శైవపురాణార్థసారసంగ్రహుడ వటుల్
గావునఁ కూర్మపురాణము
భూవిదితముగాఁగ నాంధ్రమునఁ జెప్పఁదగున్.

ఈ లక్ష్మణామాత్యుడు తనకు సఖుడైనట్లు కవియే గ్రంథమునం దిట్లు చెప్పికొని యున్నాఁడు—

చ. అతనికి మేలుపాఁడనయి యాపుడనై సచివుండనై మహా

హితమత్తినై సఖుండనయి యెల్లపుడుం బెడఁబాయకుండి సం
తతము మృదూక్తులన్ శివకథాకథనంబులఁ బ్రొద్దుపుచ్చుచున్
గుతకముతో వసించెదనకుంతతవృత్తిఁ గవు ల్నుతింపఁగన్.

ఈపద్యములవలననే కవి పేరకై వ్రుడగుట స్పష్టముమనుచున్నది. ఇతఁడు నసిష్టగోత్రుఁడు; ఆశ్వలాయనసూత్రుఁడు; సర్వేశ్వరాధ్య పుత్రుఁడు. ఈకవి తనగ్రంథమునందు “రంగనాథుని రామలింగకవిని సూరపరాజును గౌరనాహ్వయు” నని రామకృష్ణుని స్తుతించుటచేత రామకృష్ణకవికిఁ దరువాతను కూర్మపురాణమునుండి యప్పకవి పద్యము నొకదాని నుదాహరించి యుండుటచేత నప్పకవికిఁ బూర్వమునందును, ఉన్నట్టు తేటపడుచున్నది. అందుచేతఁ గవి హూణశకము ౧౩౩౦ వ సంవత్సరప్రాంతములయం దున్నట్టు నిశ్చయింపవలసి యున్నది. ఈతనిది మిక్కిలి సరసమైన కవిత్వమని కూర్మపురాణములోని యీక్రింది పద్య ములవలననే తెలియవచ్చును —

- ఉ. భంబుగదే సఖావళి నభంబుగదే నడుము న్మదద్విరే
భంబుగదే కచంబు దిగిభంబుగదే నడతీరు హేమకుం
భంబుగదే కుచంబు కరభంబుగదే తొడ పూర్ణచంద్రికా
భంబుగదే స్మితం బురుశుభంబుగదే వచనంబు బోటికిన్. ఆ. 3.
- చ. దురితవినాశనం బమరదుర్లభ మవ్యయ ముత్తమంబు నై
వఱలెడుయోగసంగతి నవశ్యము జ్ఞానముచేసులు న్మహే
శ్వరుఁడు కనంబడున్ బరమశాంతి యమాదినమాధియుక్తమా
వరశివయోగమార్గమున వర్తిల మోక్షము కల్గుఁ గావునన్. ఆ. ౪.
- ఉ. శాంతులు నీతిపారగులు సభ్యు లహింసకు లప్రమత్తు లా
గంతుకు లాహితాగ్ను లుపకారులు కోవిదు లప్రతిగహుల్
దాంతులు పావనుల్ పరమధార్మికు లాశ్రితు లీశ్వరార్చన
స్వాంతులు సత్యవాదు లనవద్యులు పంక్తికి యోగ్యులారయన్.

54. చిత్రకవి రమణకవి

ఈకవి సాంబవిలాసమును ప్రబంధమును రచించి వేంకటేశ్వరుని కంకితముచేసెను. ఇతఁడు ౧౩౩౦ వ సంవత్సరప్రాంతములందున్నట్లు తెలియవచ్చుచున్నది. ఇతని తండ్రియైన యనంతకవి రామరాజభూషణకృతమైన హరిశ్చంద్రనలోపాఖ్యానమునకు వ్యాఖ్య చేసినందున, అతఁడు పదునేడవశతాబ్దారంభమునందుండుట స్పష్టము. సాంబవిలాసములోని పద్యముల నప్పకవి లక్ష్యములనుగాఁ జేసిన యుండుటచేత రమణకవి తప్పక తనసాంబవిలాసమును ౧౩౫౦ వ సంవత్సరమునకుఁ గొంతకాలము పూర్వమే చేసియుండవలెను. కవి తన్నుద్దేశించి యీక్రింది వాక్యములను తనపుస్తకములోఁ జెప్పకొన్నాఁడు—

ఉ. సీరమణాఖ్య సత్కవికులొత్తమ ! మామకమంజులాహ్వయ

శ్రీరమణీయ! నీవిపుడు చేయఁగఁబూసినసాంబలక్షణ

సారసదృగ్వివాహకథ సన్నతి మాకీపు డంకితంబుగాఁ

గూరుపు నీకుఁ గల్గు జయగుర్వచలాయురభీష్టవస్తువుల్.

సీ. సర్వలక్షణసారసంగ్రహం బొనరించి

తనరె మీతాత పెద్దనకప్పిద్రుఁ

డలహరిశ్చంద్రనలాధీశ సత్కథా

శ్లేషసత్కృతికిఁ బ్రసిద్ధిగఁగఁ

గవిహితుండౌచు వ్యాఖ్యానంబు నొనరించి

మరియు నిందునుతీసుపరిణయంబు

మొదలై నసత్కావ్యములు చేసి రిహిగాంచె

నరయ మీతండ్రి యనంతసుకవి

చిత్రకవిమంజులాన్వయక్షీరవార్ధి

చంద్రమూర్తివి సద్బుద్ధిశాలి వీవు

రమణశత్రువి నీవొనర్పంగఁబూను

కృతినతంసంబు నతని కంకిత మొనర్పు.

సాంబవిలాసమునందు దుర్యోధనపుత్రియైన లక్ష్మణాకన్యను
కృష్ణుని కొడుకై న సాంబునికిచ్చి వివాహము చేసినకథ చెప్పఁబడినది.
ఇది సలక్షణమైన గ్రంథము. ఇందుండి కెండుమూడు పద్యముల
నిం దుదాహరించుచున్నాను.

చ. కొడవలిచేత బొడ్డు తగఁగోసి గడానిపసిండిచేటలో

నిడి నులివెచ్చనీట నొడ తెంతయు నారిచి మేలిచల్పిపా

వడఁ దడియొత్తి ఫాలమున బొంగ నున్ననికాపుదృష్టిబా

ట్టిడి రహి దీవన ల్పలిపి హెచ్చుగ నారతు లిచ్చి క్రచ్చుట. ఆ. ౧

ఉ. జాంబవతీతనూజఁ డలసాంబుఁడు బౌల్యమునందు మందహా

సం బనుభవ్యచంద్రిక నజస్రము మాతృమనోంబుజాతహ

ర్షాంబుధిఁ బొంగజేయుచు నుదంచితనై జకుమారచంద్రభా

వంబు యథార్థమై తనర వర్తిలు సత్కళలం జెలంగుచు. ఆ. ౧.

మ. ఒక భిల్లాగ్రణి వెంబడించి తనపై నుత్సాహ మొప్పుంగ వ

చ్చు కఠోరాధికగర్వధూర్వహతరక్షుశ్రేష్ఠమున్ సాంబభూ

పకరీంద్రంబు నుతింప మేలితగుకుం బల్వాడియందంపునుం

జికటారింబడఁగూల్చి యార్భటు లొనరెచ్చింబేర్చి శౌర్యంబునన్. ఆ. ౧

ఈకవి భారద్వాజగోత్రుఁడు; కాత్యాయనసూత్రుఁడు; ఓబ
శాంబాపుత్రుఁడు. ఇతనిచే రచింపఁబడిన రామాయణమొకటిగూడఁ
గానఁబడుచున్నది. దాని కితఁడు “విద్వత్కవికర్ణరసాయనసకలవర్ణనా
పూర్ణరామాయణము” అని పేరు పెట్టెను. ఈరామాయణములోని
గద్యముచుట్టి కవి యభిమత్యువిలాసము, సుమారగురువిలాసములొనగు
గ్రంథములనుగూడ రచించినట్లు తెలియవచ్చుచున్నది. ఈరామా

యణముతోనివి ప్రతికాండమునుండియు రెండేసి పద్యముల నిం దుదా
హరించుచున్నాను—

చ. బిరుదులజలులున్ బునుఁగుఁబిలులపిలులు నల్లసద్గతిం
బరఁగెడు మేలిమూలికలవలులు పీక్షణఘర్వకారిబం
ధురమృగరాణ్మతలులు వినూత్నతరంబులు కొలలై తగన్
సరవిని గాన్క లిచ్చి మహిజానికి నిట్లని రంధఱుం దగన్.

బాలకాండము.

శా. దేహం బస్థిర మెల్లవారలకు ధాత్రీభాగమం దేల యి
ట్లూహఁపోహలు చేయ నీతనికి ను న్నుత్సాహియై యిత్తునం
చాహఁపల్కితి వి ప్థబద్ధములు పెక్కాడంగ యుక్తంబులౌ
నా హేయూంగము దీని నమ్మి యిటు లేలా దబ్బిట ల్పల్కఁగన్.

బాలకాండము.

మ. భరతుం డెవ్వఁడు కై క యెవ్వతె ధరాపాలుండు తా నేమి త
ద్వరయుగ్మం బన నేది నాశితతీవ్రస్ఫారఖడ్గంబుచే
భరతుం ద్రుంచి ధరాస్థలంబునకు నిన్ బట్టంబు నేఁ గట్టెదన్
ధరణీఘండలి నెల్లమానవులు మోదం బూసి కీర్తింపఁగన్.

అయోధ్యాకాండము.

మ. నిను మన్నించి మదాత్మజున్ రఘువరున్ నేసిట్లు కోల్పోయితిన్
నినుఁ బెండ్లాడి సమ స్తభూమిజనము ల్నిచాత్ముఁ డీతం డనం
గ నవేలంబగుసింద వ ర్తిలితఁ గై కా సూర్యవంశంబు నీ
దునిమి త్తంబున నెన్నిభంగులఁ జెడెన్ దోషంబు నిన్ జూడఁగన్.

అయోధ్యాకాండము.

ఉ. ఉత్తములై నరాజవరు లుద్ధరబాణకృపాణచాపముల్
హత్తి ధరించు టెల్ల సభయాత్మకులై శరణన్నవారి ను
ద్యుతరలీలఁ గావఁగ రణాంగణమం దెదిరించినట్టియు
న్మత్తరిపుప్రకాండముల మర్దనచేయఁగఁ గాదె యెన్నఁగన్.

ఆరణ్యకాండము.

ఉ. ఆచెలువంపుజొక్క పుటొయారము లాజిగిప్రాయ మాఘన
 శ్రీచణరూప మాతలుకుఁ జెక్కులచక్కఁదనంబు లామహా
 ధీచతురత్వ మాపలుకుఁదేనియ లాగమనంబు లావిభా
 ప్రాచురి యెక్కడం గనుట పలుకుట వింటయు లేదు రావణా.

అరణ్యకాండము.

శా. నీకున్ శత్రుఁడఁ గాను భవద్రపులతో నే సఖ్యముం జేయ నే
 జోక న్నీకపకారిగా నకట యిచ్చోఁ జాలనిర్హేతుకం
 బై కన్నట్టిరుష న్నను న్నిశితతీవ్రామోఘబాణంబుచే
 వే కూల్పంగ నిమిత్త మేమి యిది దోర్వీర్యంబె శ్రీరాఘవా.

కిష్కింధాకాండము.

ఉ. అంగదుఁ గాంచి యోతనయ యాత్మ వగం దురపిల్లఁ బోకు ని
 న్నుం గడు నాదుమాటుగఁ గనుంగొను నీరవిపుత్రుఁ డిమ్మహా
 త్తుంగభుజప్రతాపనిధితో నెడఁబాయక యుండినన్ జయా
 భంగురభోగభాగ్యములఁ బ్రస్తుతి కెక్కి రహింతు వన్నిటన్.

కిష్కింధాకాండము.

ఉ. బంగరుమేలినిగ్గు గలపర్వతమోయన నై జగాత్ర ము
 త్తుంగముగాఁగఁ బెంచి మఱియోడనె పాశము లెల్ల నూడ్చి సా
 రంగపరంపరం గడుమురాజితసాహససింహమోయనన్
 బొంగుచు వెంటవచ్చుదితిపుత్రులఁ బోవఁగఁదోలి రోషియై.

సుందరకాండము.

ఉ. రామకరాగముద్రక ధరాసుతచేతి కొసంగి రాఘవ
 డేమము తెల్పియాజనని కేవలశోకము మాన్పి లంక వా
 లామితహవ్యభుక్ష్మిఖల నంతయు దగ్ధము చేసి నీతచూ
 డామణిఁ గొంచువచ్చితఁ దటాలున నిష్కా డటంచుఁ బల్కివన్.

సుందరకాండము.

శా. కామాదు ల్గడు నీమదిం బెనగొనంగా నాదు సీతీరిత
 శ్రీమద్వాక్యము నీకుఁ బథ్య మగునే శ్రీరామభీమాగ్నికీ
 లామేయాంబకరాజి నీతలలు నుగ్గాడంగ నావేళలన్
 నామాట ల్మది నీకుఁ బథ్య మగు నన్నన్ రావణుం డుగ్రుడై .
 యుద్ధకాండము.

ఉ. సర్వసురౌఘముల్ నను భుజాబలము ల్విడనాడి కొల్చు టా
 పర్వవిదుండు విష్ణుఁడు నిజంబుగ నాతఁ డెఱుంగఁడే మహా
 గర్వితవిష్ణుఁ డొక్కరుఁడెకాఁ డలబ్రహ్మ యెదిర్చె నేని నే
 నోర్వక యుగ్రబాహుముల కొక్కట నాహుతి చేసి వ్రేల్చెదన్.
 యుద్ధకాండము.

55. అందుగుల వెంకయ్య

ఇతఁడు నియోగిబ్రాహ్మణుఁడు; అందుగుల సూరన్నకొమారుఁడు. ఈకవి కృష్ణదేవరాయల యల్లుఁ డయిన రామరాజుతమ్ముఁడగు తిరుమలదేవరాయసి మనుమని మనుమఁ డగు కోదండరామరాజు కాలములోనుండి యాతనిపేర రామరాజీయ మను నామాంతరముగల నరపతివిజయమను గ్రంథమును జేసెను. ఈగ్రంథమునందు రామరాజు పూర్వులయిన నరపతులచరిత్రమును విశేషముగా రామరాజుయొక్క చరిత్రమును జెప్పఁబడియున్నది. రామరాజు ౧౫౬౮ వ సంవత్సరమున తాళికోట యుద్ధములో మహమ్మదీయులచేతఁ జంపఁబడెను. తదనంతరము మూడుతరములు గడచిన తరువాత నీగ్రంథము రచియింపఁబడినదగుటచేత, ఇది ౧౬౫౦ వ సంవత్సరప్రాంతమున రచియింపఁబడినట్లు చెప్పవచ్చును. రామరాజు గుత్తి, పెనుగొండ, గండికోట, కందనూలు,

అదవేని మొదలయిన ప్రదేశములు గెలిచిన ట్లీక్రిందిపద్యమునఁ జెప్పఁ బడినది—

గీ. సకలవిభు తిమ్మరాజుసేనలను ద్రుంచి

గుత్తి పెనుగొండ మటిగండికోట కంద

నూలుపుర మాదవే నవలీల గెలిచి

తొలుదొలుత రామనృపతి దోళ్బలము మెఱసి.

ఈపుస్తకమునం దీరామరాజు నిజామువలన నహమదాబాదు గొనుట మొదలయిన మహమ్మదీయులతోడి యుద్ధములు కొన్ని వర్ణింపఁబడినవి. ఈరామరాజు పేరునకు సదాశివదేవరాయని మంత్రి యని వ్యవహరింపఁబడినను, సింహాసనమునకు వచ్చినపుడు సదాశివ రాయలు బాలుఁ డగుటచేతను కర్ణాటకరాజ్యము నచ్యుతదేవరాయల యనంతరమున నాక్రమించుకొన్న సకలము తిమ్మరాజును బొఱుదోలి సదాశివదేవరాయల రాజ్యమును స్థాపించినవాఁ డగుటచేతను క్రీస్తు శకము ౧౫౮౨ వ సంత్సరము మొదలుకొని ౧౫౯౮ వ సంవత్సరము వఱకును నితఁడే రాజ్యపరిపాలనము చేసెను. ఇతఁడు సకలము తిమ్మ యను గెలిచిన కథను నూంచిచు చితనిప్రతాపము నరపతివిజయమునం దీక్రిందిరీతిని వర్ణింపఁబడినది—

చ. ఎలమిని రామరాజవసుధేశుప్రతాప మవార్జ్యమై మహిక్

జెలువుగ నిండఁబర్వీశశి శేఖరదివ్యమహాశితాశుగ

జ్వలనశిఖాసముత్కరముచందము నందమునొందె నెంతయున్

• సకలయ తిమ్మయప్రముఖశత్రుపురంబుల నెల్ల నారయన్.

ఈరామరాజుతండ్రియైన శ్రీరంగరాజు కృష్ణదేవరాయల తండ్రి యైన నృసింహరాజునకు కర్ణాటకరాజ్యమును నిలుపుటలో సహాయుఁ డుగా నుండినట్లు కానఁబడుచున్నది. ఈశ్రీరంగరాజుయొక్క శౌర్యము నరపతివిజయములో నీక్రింది పద్యమున వర్ణింపఁబడినది—

సీ. కడువిజాపురవరకామినీ గర్భముల్ భేదించు నెవ్వనిభేరిరవము
 దామిడిఁ బోయి నిజాముపట్టణముల ధూళిగాఁజేయు నేదొరబలంబు
 గోలకొండవజ్జీర్ణకొట్టలకాయముల్ చించు నేరాజేంద్రచేతికత్తి
 సకలభూపాలకాస్థానసన్నతిఁ గాంచి వెలయు నేశూరునివిజయలక్ష్మి
 యతఁడు కేవలస్మృతియే యఘునిదూర
 చర్యఁ డాశ్రితరక్షావిచక్షణుండు
 జీర్ణకర్ణాటభూపునర్జీవనుండు
 రమ్యగుణశాలి శ్రీరంగరాయమూళి.

ఈనరపతివిజయము కవిత్వముకంటెఁ జరిత్రమును జెప్పుటయం
 దెక్కువ ప్రసిద్ధమైనదై నను, కవిత్వముకూడ రసహీన మయినదికాదు.
 కవిత్వరీతిని చెలుపుట కయి రామరాజీయములోని రెండు పద్యముల
 నిం దుదాహరించుచున్నాను—

ఉ. ఇన్ముహిసోమదేవమనుజేంద్రప్రతాపము నిండి దిక్కులం
 బమ్మినఁ జూతపోతననపల్లవబింబఫలారుణాంబుజా
 తమ్ము లట్లంచుఁ గోకిలకదంబము కీరచయంబు చంచరీ
 కమ్ములు క్రమ్ముచుండు నొడికంబుగ భ్రాంతివహించి పల్మఱుక.
 చ. అతివిభవంబునకా దితిసుతాహితరాజు మహాపరాక్రమో
 న్నతి మృగరాజు సోయగమున న్నలరాజు సమస్తధర్మప
 థతి సలధర్మరాజు పటుధైర్యమునన్ గిరిరాజు వాక్పిశ
 స్తత ఫణిరాజు నిర్దళితశాత్రవరా జగుబుక్కరాజులకా.

56. కా కు నూ రి అ ప్ప క వి

ఇతఁడు వైదికబ్రాహ్మణుఁడు, పదునేడవ శతాబ్దమధ్యమునం దుండిన లక్షణవేత్త. ఈకవి యాంధ్రశబ్దచింతామణి యనుపేరితో సాధారణముగా నప్పకవీయ మని వాడఁ బడెడు లక్షణగ్రంథమును పద్య కావ్యమునుగా రచించెను. ఇతఁ డెనిమిదాశ్వాసముల గ్రంథమును జేయునట్లు ప్రతిజ్ఞ చేసినను, అయిదాశ్వాసములు మాత్రమే యెల్ల యెడలఁ గానఁబడుచున్నవి. తక్కిన యాశ్వాసములు చేయకమునుపే యితఁడు మృతినొంది యుండవచ్చును. ఈయప్పకవీయమునందు ఛందో విషయము సమగ్రముగా నున్నను, వ్యాకరణవిషయ మత్యల్పముగా నున్నది. ఇప్పు డున్న భాగములో సంజ్ఞా సంధి పరిచ్ఛేదములు మాత్రమే తెనిగింపఁబడినవి. ఇతఁడు బహుగ్రంథములు శోధించినవాఁడే యయినను, పూర్వగ్రంథములనుండి యితఁ డుదాహరించిన పద్యములన్నియు దాదాపుగా లింగమగుంట తిమ్మన్న మొదలయినవా రీతనికి ముందు చేసినలక్షణగ్రంథములలోఁ గానఁబడుచున్నవి. ఇతఁడు తనకాలపువారయినకవుల గ్రంథములనుండి విశేషముగాఁ బద్యములను జేకొని యున్నాఁడు. ప్రక్రియాకౌముదియు నాంధ్రశబ్దచింతామణియు నని నామాంతరములు గలనన్నయభట్టరకవిరచితమనియు, వేములవాడ భీమకవి దానిని గోదావరిలో గలుపఁగా నేనూ టు స ౧ వ త్స ర ము లయిన తరువాత సారంగధరుఁడు దానిని దెచ్చి బాలసరస్వతి కిచ్చె ననియు అప్పకవి కలగనైనఁట ! అటు తరువాత నొక బ్రాహ్మణుఁడు దానిని తనకుఁ దెచ్చి యీఁగా తెనిగింప నారంభించెనఁట ! ఈగ్రంథారంభమునకుఁ బూర్వమునం దప్పకవి యేదో తెలుఁగున ఘనకావ్యము చేయ సంకల్పముపూనిన ట్లిక్రింది పద్యములవలన దెలియవచ్చుచున్నది—

క. అని యిష్టదేవతాస్తుతి

యును సకలకవీంద్రులశుతీయును గురునతియున్

వినయమున సలిపి తెలుగున

ఘనకావ్యం బొకటి సేయఁగాఁ దలఁచుతటిన్.

సీ. ధాత రెండవపరార్థమున నాదిదినంబుపగట వరాహాకల్పంబునందు

మహితవై వన్వతసునువేళ దేశంబు లర్థింపనైన మహాయుగమునఁ

గలిసమయంబున దొలిచరణంబున మానితంబగుచాంద్రమాసముచను

శాలివాహనశకమున గజ శైల శర సుభాకిరణులసంఖ్యనడవ

నంగజాబ్దంబుననుదక్షిణాయనమునఁ జలధరర్తుపు మొదటిమాసంబునందు

బహుళమున దేవకికిఁ జక్రచాణిపుట్టి నట్టియష్టమి చనుదేరనధికభక్తి.

*

*

*

*

*

క. కల్పోక్తమార్గమున నం । కల్పము గావించి గోపికావిభుపూజల్

సల్పిమది నతనిపదములు । నిల్పి పురాణార్థగోష్ఠి సళ గడపునెడన్.

గీ. నుదుటఁ గస్తూరి తిలకంబు పొదలువాఁడు

తలఁచిచూచిన నాకులదై వ మృగుచుఁ

బొలుచు నాకులదై వంబుఁ బోలువాఁడు

నిలిచె నొకరుఁడు నాదుముంగలను గలను.

ఇష్టదేవతావందనాదలును గురుదేవతాస్తుతియుఁ జేసి తెనుఁగున
ఘనకావ్యమొకటి చేయ నుద్యమించి శాలివాహనశకము ౧౫౭౮ వ

దగు మన్మథనామసంవత్సర శ్రావణ బహుళాష్టమినాఁడు సంకల్పముచేసి

కామెపల్లెదేవాలయములో రాత్రి పురాణగోష్ఠిని గడపుచుండఁగా

శ్రీకృష్ణుఁడు కలలోవచ్చి యాంధ్రశబ్దచింతామణి నశించిన కథ చెప్పి—

చ. రమణను సత్కవీంద్రులు పురాణచయం బితిహాసపంక్తి కా

వ్యములును దొల్లియైన నిపుడైనను ముంగలనైన దీని నూ

త్రములను దక్క వేటొకవిధంబున నాంధ్రముఁ జేయఁజాలమిన్
క్షమఁ దెనిఁగింపు దీన నవి సర్వముఁ జేయుఫలంబు నీ కగుకా.

దానిని తెనిఁగింప నానతిచ్చెనట! శ్రీకృష్ణుఁడు స్వప్నదర్శన
మిచ్చుటకుఁ బూర్వమే గ్రంథమును జేయ సంకల్పించెనో చెప్పలేదు.
ప్రక్రియాకౌముది యనఁబడెడి యీ యాంధ్రశబ్దచింతామణి బాలసర
స్వతి కృతమనియు దానికి గౌరవము కలుగుటకయి యీ కథ కల్పింపఁ
బడినదనియు నే నీవఱకే చూపియున్నాను. పయి పద్యములనుబట్టి
యీ పుస్తకము శాలివాహనశకము ౧౫౭౮ వ సంవత్సరమునందనఁగా
క్రీస్తుశకము ౧౬౫౬ వ సంవత్సరము నందారంభింపఁబడి ౧౬౬౦ వ
సంవత్సరప్రాంతమున కింతవఱకుఁ జేయఁబడియుండును. అప్పటికప్పకవి
కవసానకాలము తటస్థించినందున గ్రంథము సమాప్తినొంది యుండక
పోవచ్చును.

సీ. జగతి నాప స్తంబశాఖో క్తపట్కర్మపద్ధతిఖండనిబంధనంబు
కాలబాలార్ణవాఖ్యజ్యోతిషగ్రంథసంహితానుశ్లోకసంగ్రహంబు
శ్రీమదనంత ప్రసిద్ధమహావ్రతకల్పకథాంధ్రోక్తి కావ్యరచన
శ్రీనగాధీశ స్తుతేషనినాస్తుతిభావగర్భితసీసపద్యశతము
లలితకవిల్పకాఖ్యానలక్షణంబు | మహితసాధ్వీజనౌఘధర్మద్విపదము
నంబికావాదనామకయక్షగాన | కృతియుఁజేసితి నొకనూరికులయవ్వు.

అను పద్యమువలన నప్పకవి యీ గ్రంథమును రచించుటకుఁ
బూర్వము కొన్ని సంస్కృతాంధ్ర గ్రంథములను రచించినట్లు తెలియ
వచ్చుచున్నది గాని యిప్పుడాగ్రంథములు లభించుట యరుదు. ఈతని
కవిత్యము సుగమమైన మృదుమధురపాకము గలదిగానున్నది. అప్పకవికిఁ
బూర్వమునందు రకార ఐకారములకు యతిప్రాసమైతి కలదు లేదను
నభిప్రాయభేద మున్నను, “నాన్యేషాంవై ధర్మ్యం లఘులఘూనాం

రయోస్తు నిత్యం స్యాత్” అన్నది బాలసరస్వతి సూత్రమనుకోక వాగను
శాసనసూత్రమని భ్రమపడి

గీ. చెల్లునని మున్నుభీమన చెప్పెననుచుఁ
గలుపుదురు రేఫములునుఱకారములును
దుష్టకవు లవి యొకటైనఁ దొంటిపెద్ద
లందఱును నేల విభజింతు రని తెలియరు.

అని రేఫఱకారములకు యతిప్రాసమైత్రికూర్చువారు దుష్టకవు
లని యప్పకవి దూషించి యున్నాఁడు. రకారద్వయమైత్రిని నిషేధిం
చిన బాలసరస్వతియే తద్భేదము గ్రహింపలేక చంద్రికాపరిణయములోని
యీక్రింది పద్యమునందు రేఫఱకారములకు విశ్రమము కూర్చినాఁడని
కూచిమంచి తిమ్మకవి వ్రాసియున్నాఁడు—

ఉ. అక్కమలేక్షణ న్సవినయంబుగఁ గాంచుచు నానుమాటుగా
మ్రొక్కుము సేమమా భువనమోహిని నీకనిపల్కు మా ర్తిచేఁ
జిక్కితి వేగఁబ్రోవుమని చెప్పుము పొమ్మికిఁ దేటిరాయ నీ
తెక్కలమాటున న్నను భరించి లభింపుము కీర్తిపుణ్యముల్—

చంద్రికాప.

రేఫరకారమైత్రికి సమ్మతింపనివారవి రెండును నేకాక్షరమే
యందురా? భిన్నాక్షరము లందురా? ఏ కాక్షరమేయయి లఘులఘు
రూపములుమాత్రమే యయినయెడల, యలవల లఘులఘు రూపము
లకువలెనే వీనికిఁ గూడ మైత్రి యేల యుండరాదు? భిన్నాక్షరము
లనెదు పక్షమున, రయోస్తు నిత్యం స్యాత్తనుచోటనేక శేషవృత్తి యెట్లు
కుదురును? అవి యొకటైనఁ దొంటిపెద్దలేల విభజింతురని యప్పకవి
యడిగిన ప్రశ్నమునకు యలవల నేల విభజించిరో యా హేతువుచేతనే
యని చెప్పుటయే తగిన యుత్తరమగును.

చరిత్రము తెలియని యితరకవుల గ్రంథములు

అప్పకవీయాది లక్షణగ్రంథములలో నుదాహరింపఁబడిన గ్రంథము లిప్పుడనేకములు గానరాకున్నవి; కొన్ని గ్రంథములపేరులు తెలిసినను గ్రంథకర్తలపేరులు సహితము తెలియరాకున్నవి. అమరేశ్వరుని గొప్ప కవినిగా పూర్వకవులనేకులు స్తుతించియున్నారు. ఈతఁడు చేసిన గ్రంథము లేవియో తెలియరావుగాని కూచిమంచి తిమ్మకవి తన సర్వ లక్షణసార సంగ్రహమునందుఁ జిమ్మపూడి యమరేశ్వరుని విక్రమసేనము లోనిదని యీ క్రిందిపద్యము నుదాహరించియున్నాఁడు—

గీ. నీర నగ్గయునికి యారయ విస్మయం

బనుచు బాడబాగ్నికడలి యప్పు

రంబుఁజొచ్చెనొక్కొరత్నాకరముమణు

లనఁగ జెలువ మమరునాపణములు.

ఈ ప్రకారముగానే హూణశకము ౧౬౫౦ వ సంవత్సరమునకుఁ బూర్వమునందున్నట్టు నిశ్చయముగా తెలిసిన కొందఱకవుల గ్రంథనామములు తెలిసినను, నా కాగ్రంథము లిప్పుడు లభింపనందఱు గ్రంథకర్తల చరిత్రమును గూర్చికాని వా రుండినకాలమును గూర్చికాని నేనిప్పు డేమియు వ్రాయుటకు శక్తుడను గాకున్నాను. గ్రంథకర్తల నామములు సహిత మనేకములు తెలియరాలేదు. తెలిసినవారు నా కావిషయమును తెలుపుదురన్న యపేక్షతోను. ఇతరు లట్టి గ్రంథసంపాదనమునకయి కృషిచేయుదురన్న విశ్వాసముతోను, ఆ గ్రంథముల పేరులనుమాత్ర మిందుఁజెప్పి వానిలోనుండి దొరికిన పద్యముల నుదాహరించుచున్నాను—

౧. కవులషష్ఠము—ఇది యెవ్వరు చేసినదో తెలియలేదు. పుస్తకముయొక్క పేరునుబట్టి యిది యనేక కవులుచేరి చేసినట్లుఁబొంపఁ దగియున్నది. “తృతీయవర్గనరళమునకు రాచమల్లువారి షష్ఠస్కంధ

ములోఁ బ్రయోగ"మని యప్పకవి వ్రాసియుండుటచే నిది రాచమల్లు వారను నింటిపేరుగల కవులచే రచియింపఁబడినట్లు స్పష్టమగుచున్నది. ఆకవు లన్నదమ్ములయి యుండవచ్చును.

శా. శ్రీరామామణి సీత నాధునియురస్సీమ న్నిజచ్ఛాయఁ గ
 న్నారం గన్గొని యాత్మ నన్యవనిత్యైర్వ్యం బూనఁ దత్కంధరన్
 హారం బున్చుచు నింకఁ జూడుమనఁ గా నౌటం ద్రవంజెందఁ జే
 ల్వారున్ రాముఁడు ప్రోచుఁగాత మింకఁ నమ్మాధీశుతిమ్మాధిపున్.

శా. చండాంశుప్రభ చిక్కతిమ్మయతనూజా తిమ్మ విధ్వస్తశా
 వండం బై నత్రిలింగభాగవతషష్ఠస్కంధకావ్యంబు నీ
 కుం డక్కెం జతురాననత్వగుణయుక్తు ల్మీఱ వాణీమనో
 భాండారోద్ధత చూరకారబిరుదప్రఖ్యాతి సార్థంబుగన్.

అని కవిసంశయవిచ్ఛేదములోను, సర్వలక్షణసారసంగ్రహము లోను గవులషష్ఠమునుండి యుదాహరింపఁబడిన పద్యములనుబట్టి యీగ్రంథము తిమ్మయపుత్రుఁడయిన తిమ్మయ కంకితము చేయఁబడినట్లు తెలియుచున్నది. ఈతిమ్మయ యచ్యుతదేవరాయని మంత్రులలో నొకఁ డయిన ట్లాకానొకరు వ్రాసియున్నారు. అదియే నిజమైనపక్షమున బమ్మెరపోతరాజకృతభాగవతము శిథిలముకాఁగా పోయినభాగములలో నొకటియైన యీషష్ఠస్కంధమును ౧౫౩౦ - ౪౨ సంవత్సరముల మధ్యను రాచమల్లువారు చేసియుందురు. దీనియందు శృంగారరస మధికముగా వర్ణింపఁబడినందున దీనికే శృంగారషష్ఠమని నామాంతరము కలిగియున్నట్లు కనఁబడుచున్నది. అప్పకవ్యాదులుదాహరించిన శృంగార షష్ఠములోని కొన్నిపద్యముల నిందుఁ బొందుపఱచుచున్నాను —

గీ. తల్లియును దండ్రు దైవంబు తలఁప గురుఁడ

కాఁడె? యితఁ డేమిచేసినఁ గనలఁ దగునె?

నా స్తికాధమ యోరి యన్యాయవృత్తి
నా స్తికత్వం గురోః పరమ్మనఁగ వినవె. (అప్పకవి)

మ. పదము ల్పొట్టిలఁ గానుదీఁగ చలియింపం గేశము ల్తూలఁ బ
య్యెద వక్షోడుహపాళిఁ జేరఁ గనుదోయిన్ బొప్పము ల్ల్రమ్మ గ
ద్గదకంతమ్మున వాక్యము ల్తడఁబడన్ తద్దేహముం జొచ్చి యా
సుదతీరత్నము కాంచె బాలుని మనశ్శోకానలజ్వాలునిన్. (తిమ్మన్న)

చ. వయసునఁ బిడ్చువాఁడ నభివంద్యుఁడ నౌదునె మీకునంచు సం
శయ మొనరించె డేని మునిస త్తమ కార్యములందునాగమా
ధ్యయనములందు మంత్రములయందుఁ గనిమ్మఁడ యేని పెద్ద ని
శ్చయ మిది వానియం దఖిలసన్నత మైననువిద్య గల్గినన్.
(అ. సూరన్న)

౨. శ్రీరంగమహాత్మ్యము - ఇది భైరవకవిప్రణీతము. కవిగజాం
కుశమును రచించిన భైరవకవి యితఁడేయయి యుండవచ్చును—

చ. పరిచరుగాఁగ నేలె నిరపాయచరిత్రునిఁ బాపకానన
స్ఫురదురుపీతి హాత్రుని సముజ్జ్వలమేరుసమానగాత్రునిన్
బరమపవిత్రునిన్ మునిసుపర్వవరస్తుతిపాత్రునిన్ మనో
హరఫలశేముషీక బళితాంబుజమిత్రుని వాయుపుత్రునిన్.
(అప్పకవి)

ఉ. గందపుఁగొండనెత్తములకండ్లన నేలకితీవయిండ్లలోఁ
గెందలిరాకుపాన్పున సుఖించి నితాంతరతిశ్రమంబునం
జెందినచెంచుగుబ్బెతలచెక్కులఁ జిమ్ము జవాదివాననల్
విందులుచేయుచు న్మొలఁగు వేఁకువఁ గోమలగంధవాహముల్.
(లిం. తిమ్మన్న)

ఉ. ఆకులవృత్తి రాఘవుశరాగ్రమునందుఁ దృణాగ్రలగ్ననీ
రాకృతి వార్ధి నిల్చుట దశాననుఁ డీల్చుట మిధ్యగాదె వా

ల్మీకులు చెప్పకున్నఁ గృతిలేనినరేశ్వరవర్తనంబు ర
త్నాకరవేష్టితావని వినంబడఁ దాతఁడు మేరు వెత్తిసన్.

(కూ. తిమ్మన్న)

3. శ్రైశంకృష్టాఖ్యానము—దీనిని సింగరన్న రచియించినట్లు
యప్పకవి చెప్పుచున్నాఁడు. ఇందు హరిశ్చంద్రాకథ చెప్పఁబడి యుండు
వలెను—

క. యుష కేతుద్విషునకుఁ గి

ల్బినుపర్వతవృషున కమృతవిషనిధిజామా

త్రిమనకు ఋషిపూజతునకు

విషమాక్షున కింద్రముఖదివిజపక్షునకున్.

క. మంత్రిరభై రవుని సితి

కంతు విశాలాక్షి దండకరు జాహ్నవి నై

కుంతపతి గుహుని లోలా

ర్ముం లేనలుమీఱ భూవరుఁడు పొడగనియెన్.

ర. శమంతకమణి చరిత్రము—ఇది వణుకూరి గుర్వగాజుచే
జేయఁబడినదని యప్పకవి వ్రాయుచున్నాఁడు—

ఉ. కాయవచోమనస్థస్థలనకల్పితదోషము లెల్లఁ బాయఁగా

నాయెదలోన నిత్యము సనాతనధర్మముఁ బూని యర్మిలిం

బాయకకొల్తు ఛామనరపాలనిరంతరసౌఖ్యదాయి నీ

తాయి సమస్తశోభనవిధాయి మహాఫలసిద్ధిదాయి గన్.

౫. శశిబిందు చరిత్రము—

క. నాకొకసు లై నను నీ

డాకకు నిల్చెదరె కటకటా మముబోంట్ల

జేకొని సంరక్షింపక

నీకిటు లుచితంబె యురవణింప నశేంద్రా.

క. నూవుంబూవును సంపెగ

పూవుగలిచి బిరుదుముత్తైపుంజల్లి దగం

దా వై చె ననంగ ముంగర

తో వనరుహనేత్రనాస తుల లే కొప్పుకొ.

౬. చారుధేష్టచరిత్రము—

గీ. అచ్చరలు నందనంబునఁ దెచ్చుకొనును

రాగసుమములు హర్ష్యవాతాయనముల

చెంతఁ గా లూఁది తత్పురస్త్రీల కొనఁగి

వేడికొనిపోవుదురు కప్రసిడియములు.

క. ఈలలన వేలుపుంజప | రాలో యచ్చరయొ కిన్నరవధూమణియో
వ్యాళాంగనయో కా కీ | భూలోకస్త్రీల కిట్టిపాంకము కలదే ?

౭. భేతాళపంచవింశతి—

ఉ. చోరగ్రాహగజాంకుశంబు నలినీశుంభన్నదేభంబు ది

జ్ఞారీమూర్తికదర్పణంబు రజనీకాంతామనోహరి వి

స్ఫారాంభోధితరంగ కారి గిరిజాప్రాణేశభాస్వజ్జటా

శ్రీరమ్యాభరణంబు చంద్రుఁ డుదయించెన్ సుప్రభాభాసియై.

ఉ. ఆవిధవాశిరోమణి రయంబునఁ బోయి రహస్యవేళఁ బ

ద్మావతిఁ గాంచి రాజనుతుఁ డాడినమాటలు విన్నవింప ల

జ్ఞాపతి దానిఁ జూచి ఘనసారకరంబుల గండ్లపాళికల్

వావిరి వ్రేసినన్ జరతవారిజలోచన వచ్చె ఖన్నతన్.

౮. చమత్కారరామాయణము—

క. ఓశశిముఖ లోపాము

ద్రేకుఁడు కలశభవుఁ డుండు నిట సతఁడు తపో

రాశి మహాత్ముఁడు మును పా

పోశనముగఁ గొనియె సాగరాంబువు లెల్లన్.

క. నిన్నుఁ జెఱుగొన్న హైహయ
 కన్నన్ దోర్వీర్యమెక్కుడగుభార్గవు లీ
 లన్నిర్జించినరామున
 కన్నను శూరుండు ముజ్జగంబులఁ గలఁడే ?
 ౯. శేషధర్మములు—

క. పెట్టుడు నారకమార్గం
 బెట్టి మహాకూరకర్ముఁ డేసియు, దుద ని
 ట్టటనక నెమ్మనంబున
 నెట్టన హరిఁ దలఁపఁ గలిగెనేని మహాత్మా.
 ౧౦. విజయసేనము—

ఉ. వల్లభుఁ డేగు దుర్లభుఁడు వానిదెసందగు లూఁది యిమ్మొయిన్
 దల్లడ మందెదేల యుచితస్థితికి న్ననుఁ బాపఁజూచినన్
 దల్లియు బంధులోకమును దండ్రియు నేమనువా రెఱింగరే
 యిట్లు మృత్యునీకుఁ దగునో తగదో పరికించిచూడుమా.
 ౧౧. దేవీవిజయము—

గీ. వాక్తిఁజేత్రాంగనాశచీశక్తు లధిక
 సంభ్రమంబునేఁ గుంభనికుంభదైత్య
 హంత్రుఁ బూజింపుదురు త్రయీమత్రములను
 స్తోత్రములుచేసి మంగళారాత్రికలిడి.

౧౨. మధుసేనము—

క. పోనుద్యోగము చేసిన | ప్రాణంబు యింకనీకుఁ బాధేయం బీ
 మానినిమందస్మితమధు | రాననచంద్రికలు గ్రోల నరుగుము పిదపన్.

౧౩. అనిరుద్ధచరిత్రము — కనపర్తి యబ్బమామాత్యప్రణీత
 మయిన యీపేరుగల యాధునిక ప్రబంధ మొకటి కలదుగాని యీక్రింది
 పద్యము పూర్వగ్రంథములోనిది—

చ. నెలవుల నుప్పతిల్లి నడినిక్కి మొన ల్లల లెత్తి క్రొవ్వి లో
బలిసి సమంబులై బిగిసి వట్టువలై మెఱుఁ గెక్కి చక్కనై
కెలఁకులఁ బిక్కటిల్లి చెలికిం గడునొప్పెఁ గుచంబు లొప్పుకు
ప్పలుగను మన్మథుండు సరి వాఁలగఁ ద్రాసునఁ దూచెనోయనన్.

౧౪. శూద్రకరాజచరిత్రము—

మ. సమదేభారి మసంగిపై నుటికినన్ శంకించి భూపాలుఁ డో
లము గన్నం గని దాని శూద్రకుఁడు లీలంబుంచె నె నప్పు డ
త్యమలోద్యత్ప్రసవార్థినై కుసుమగంధస్థూణలుబ్ధభ్రమ
ద్రభ్రమరభ్రాజితపాటలీవిటపమధ్యస్థుండ నై చూచితిన్.

౧౫. ఆదినారాయణచరిత్రము—

ఉ. శ్రీయుతలోచనోజ్జ్వలమరీచులు భానుమరీచివిస్ఫుర
త్తోయజకాంతితోడఁ దులఁదూఁగెడుపచ్చనిపట్టు గట్టి య
త్యాయతశంఖచక్రరుచిరాసిగదాధరుఁ డేసుదెంచె నా
రాయణుఁ డార్తరక్షణపరాయణుఁ డాకరిరాజుపాల్లిక్ష్మీన్.

౧౬. పంచబాణవిలాసము—

క. చిత్తంబుల రంజిల్లుచు
ముత్తైదువ లపుడు గదిసి పూవిల్తునన్ భామానుజంబిన్
బీత్తరికిఁ బలుదెఱంగుల
నెత్తిరి హఠతులు పొరులెల్లఁ జెలంగన్.

౧౭. పద్మమోక్షపాఖ్యానము—

. పంచశరుం డపు డని చా
లించి మహాప్రధనభూమి నీక్షించి మదో
దంచితుండై శంఖము పూ
రించెం గులగిరులు దిక్కరివ్రజ మదరన్.

